

سنڌي ٻوليءَ جون حسناڪيون

ٻولين جا باهمي رابعا ۽ سنڌي ٻوليءَ جو جائزو
سنڌي ٻوليءَ ۾ ٻيلهي لفظن جي اهميت
هڪ لفظ جون گهڻيون معنائون ۽ هڪ معنيٰ لاءِ گهڻا لفظ

سنڌي ٻوليءَ جا ڪجهه منفرد ۽ غير معمولي پهاڪا
سنڌي ٻوليءَ ۾ ٻين منظر تي مشتمل پهاڪا
ٻوليون، ٻڪين ۽ جيئن سان منسوب پهاڪا

انساني عضون سان منسوب اصطلاح
شاديءَ جي عملي بابت اصطلاح
چند غير معمولي اصطلاح
آسمان ۽ زمين جي بامعنيٰ پهاڪا
تجربن جي ۽ معنوي تضاد وارا اصطلاح

ڊاڪٽر بشير احمد شاد



سنڌي ٻوليءَ جون حسناڪيون

ڊاڪٽر بشير احمد شاد

ڊاڪٽر محبت اڪيڊمي قنبر

سنڌ سلامت ڪتاب گهر

سنڌي ٻوليءَ جون حسناڪيون: ڊاڪٽر بشير احمد شاد

ڪتاب نمبر 36

© ڊاڪٽر محبت اڪيڊمي قنبر 2013

ڪتاب: سنڌي ٻوليءَ جون حسناڪيون

ليکڪ: ڊاڪٽر بشير احمد شاد

موضوع: ٻولي

پهريون ڇاپو: ڊسمبر 2013

ڇپائيندڙ: ڊاڪٽر محبت اڪيڊمي قنبر

قيمت: 120 روپيا

اسٽاڪسٽ:

* مھراڻ ڪتاب گھر، ويجهو گھنٽي ڦاٽڪ، لاڙڪاڻو * رابيل ڪتاب گھر،
اسٽيشن روڊ، لاڙڪاڻو * ائٽيل ڪميونڪيشنز، حيدرآباد * سنڌيڪا بوڪ
شاپ، حيدر چوڪ، حيدرآباد * سنڌ بڪ ڪلب، مريم روڊ، نواب شاھ *
الفقراء ڪتاب گھر، سانگهڙ * فرخ ڪتاب گھر سکر * نويد سراج بڪ
اسٽور، قنبر * ڪامريڊ بڪ اسٽال، ڄامشورو.

هي ڪتاب ڊاڪٽر محبت اڪيڊمي قنبر جي چيئرمين رياضت پرڙي
لکي پريس ڪراچيءَ مان ڇپرائي اڪيڊميءَ جي آفيس قنبر مان پڌرو ڪيو.

Book Name: Sindhi Boli Joon Husnakiyoon

Written by: Dr. Bashir Ahmed Shaad

1st Edition: December 2013

Published by: Dr. Muhabbat Academy Kamber

E-mail: dmacademy@yahoo.com

Price/copy: Rs. 120/-

انتساب

لسانيات ۽ لوڪ ادب جي يارڪو
ڊاڪٽر عبدالڪريم سنديلي

†

ناليوارو محقق
ڊاڪٽر درمحمد پٺاڻي

جي نالءَ

- ڊاڪٽر بشير احمد شاد

سنڌ سلامت پاران :

سنڌ سلامت ڪتاب گهر پاران **ڊجيٽل بوڪ ايڊيشن** سلسلي جو ڪتاب نمبر (156) اوهان اڳيان پيش ڪجي ٿو. هي اهم ڪتاب **”سنڌي ٻوليءَ جون حسناڪيون“** ليکڪ ۽ محقق ڊاڪٽر بشير احمد شاد صاحب جو لکيل آهي.

هي ڪتاب ڊاڪٽر محبت اڪيڊمي قنبر پاران 2013ع ۾ ڇپايو ويو. اسان ٿورائتا آهيون پياري دوست رضوان گل جا جنهن ڪتاب جي سافٽ ڪاپي موڪلي ۽ سنڌ سلامت تي پيش ڪرڻ جي اجازت ڏني.

اوهان سڀني دوستن، پائرن، سچن، بزرگن ۽ ساڃاهه وندن جي قيمتي مشورن، رايي، صلاحن ۽ رهنمائي جو منتظر.



محمد سليحان وساڻ

مينيڄنگ ايڊيٽر (اعزازي)

سنڌ سلامت ڊاٽ ڪام

sulemanwassan@gmail.com

www.sindhsalamat.com

سنڌي

- پبلشر نوٽ..... 07
- ليکڪ پاران ٻه اکر..... 11

سنڌي ٻوليءَ

- ٻولين جا باهمي رابطا ۽ سنڌي ٻوليءَ جو جائزو..... 14
- سنڌي ٻوليءَ ۾ ٻيلهي لفظن جي اهميت..... 21
- هڪ لفظ جون گهڻيون معنائون
- ۽ هڪ معنيٰ لاءِ گهڻا لفظ..... 29

سنڌي ٻوليءَ جا پهاڪا

- سنڌي ٻوليءَ جا ڪجهه منفرد ۽ غير معمولي پهاڪا..... 41
- سنڌي ٻوليءَ ۾ پس منظر تي مشتمل پهاڪا..... 50
- جانورن، پکين ۽ جيتن سان منسوب پهاڪا..... 67

سنڌي ٻوليءَ جا اصطلاح

- انساني عضون سان منسوب اصطلاح..... 78
- شادي غمي بابت اصطلاح..... 110
- چند غير معمولي اصطلاح..... 117
- اسمن ۽ فعلن جي بامعنيٰ بيهڪ
- ۽ تجنيس حرفي توڙي معنوي تضاد وارا اصطلاح..... 130

پبلشر نوت

پنهنجي ٻوليءَ ۾ ميان، جي تون چوندين ماءُ،
توڪي اهڙو ساءُ ڏيندي پي ٻولي ڪٿي. (اياز)

اسان کي اهو ساءُ اسان جي سنڌي مادري ٻولي ڀرپوريت
سان ڏي ٿي. ’ماءُ‘، ’امڙ‘، ’امان‘، ’آئي‘، ’آيل‘، ’جيجل‘، ’جيجي‘،
’جيجان‘... ڪهڙا نه منڙا ۽ موهڻا لفظ آهن جيڪي اسان جي هانو
۾ پيهي ٿا وڃن!

مون سي ڏنا ماءُ، جنين ڏنو پرين کي،
تئين سنڌي ڪاءِ، ڪري نه سگهان ڳالهڙي. (شاهه)

اها اسان جي سنڌي ٻوليءَ جي خوبي آهي جو اها هڪ ئي
لفظ جي معنيٰ جا انيڪ ۽ وڻندڙ لفظ اسان کي آڇي ٿي، پر ٻيون
پڻ ڪيئي خوبيون ۽ خاصيتون سهڻي سنڌي ٻوليءَ ۾ هر طرح
سمائل آهن، جن مان ڪن خوبيين بابت اسان ڄاڻي سگهيا آهيون، ته
ڪجهه بابت کوجنا اسان جا عالم، محقق، اديب ۽ لسانيات جا ماهر
ڪري رهيا آهن. انهن سڄاڻ ۽ ڏاهن محققن ۾ لاڙڪاڻي ضلعي
جي ڌرتيءَ سان تعلق رکندڙ ڪيترن ئي محققن ڪم ڪيو آهي،
جن ۾ خاص طور ڊاڪٽر عبدالڪريم سنديلو، ڊاڪٽر الهداد ٻوهيو،
ڊاڪٽر ميمڻ عبدالمجيد سنڌي، واحد بخش شيخ، ڊاڪٽر محبت
ٻرڙو، ڊاڪٽر محمد قاسم ٻگهيو ۽ آفتاب ابڙو شامل آهن. خوشيءَ
جي ڳالهه آهي ته ان تسلسل کي سنڌي ٻوليءَ جي نامور اديب،
محقق ۽ شاعر ڊاڪٽر بشير احمد ”شاد“ پنهنجي نئين ڪتاب ”سنڌي
ٻوليءَ جون حسناڪيون“ ذريعي اڳتي وڌايو آهي. 1950 جي ڏهاڪي

سنڌي ٻوليءَ جون حسناڪيون: ڊاڪٽر بشير احمد شاد

۾ شڪارپور مان لاڙڪاڻي لڏي آيل ڊاڪٽر ”شاد“ لاڙڪاڻي ۽ ڄامشوري مان تعليم پرائڻ بعد، تعليم کاتي ۾ 1975ع ۾ ليڪچرر طور اچڻ کان وٺي 2002ع ۾ ايسوسيئيٽ پروفيسر طور رٽائرمينٽ ٿيڻ تائين ڊگري ڪاليج لاڙڪاڻي ۾ سنڌي مضمون جي لائق ۽ هوشيار استاد طور پڙهايو، ان دوران 1989ع ۾ هن ڊاڪٽريٽ (پي ايڇ ڊي) جي ڊگري ”مولانا ثناء الله ثنائيءَ جي شاعريءَ جو تنقيدي جائزو“ عنوان تحت نامور محقق ۽ ”گل حيات انسٽيٽيوٽ“ جي باني ڊاڪٽر درمحمد پناڻ جي نگرانيءَ ۾ حاصل ڪئي. رٽائرمينٽ بعد زيبسٽ لاڙڪاڻي ۾ پڻ ڪجهه سال تدريسي خدمتون سرانجام ڏنيون.

لکڻ، پڙهڻ ۽ پڙهائڻ ۾ سڄي ڄمار گذاريندڙ ڊاڪٽر بشير احمد ”شاد“ انيڪ اڀياسي مضمون ۽ تحقيقي مقالا لکيا آهن، جيتوڻيڪ هن ڪوٽا-ڪاڪ جا سير پڻ ڪيا آهن ۽ ڪهاڻيءَ جي ديويءَ کي پڻ ريجهايو آهي. سندس تخليقون ۽ ترجما 14 مختلف ڪتابن جي روپ ۾ پترا ٿيل آهن. گڏوگڏ هو لاڙڪاڻي جي مشهور ادبي اداري ”سچل ادبي مرڪز“ جو روح روان، باني ۽ صدر آهي ۽ لاڙڪاڻو ڊسٽرڪٽ هسٽاريڪل سوسائٽيءَ ۾ پڻ سرگرم رهيو آهي، جڏهن ته پاڻ سڄيءَ سنڌ ۾ ٿيندڙ لاتعداد ادبي ۽ علمي پروگرامن ۾ مختلف حيثيتن ۾ شرڪت ڪئي اٿائون.

ڊاڪٽر ”شاد“ جي هن ڪتاب ”سنڌي ٻوليءَ جون حسناڪيون“ ۾ 11 مضمون/مقالا شامل آهن، جيڪي موضوعي سٽاءَ موجب ٽن ڀاڱن ۾ ونڊيل آهن. پهرين ڀاڱي ”سنڌي ٻولي“ ۾ 3 مضمون شامل آهن. انهن مان پهرئين مضمون ”ٻولين جا باهمي رابطا (سنڌي ٻوليءَ جو جائزو)“ ۾ مختلف ٻولين جي هڪٻئي تي پوندڙ اثرن ۽ انهن جي ڪارڻن جي مطالعي ڪرڻ کان پوءِ سنڌي

سنڌي ٻوليءَ جون حسناڪيون: ڊاڪٽر بشير احمد شاد

ٻوليءَ ۾ عربيءَ، فارسيءَ، انگريزيءَ، هنديءَ ۽ ترڪي ٻولين مان شامل ٿيل لفظن جي مختصر لڙهي ڏني وئي آهي. ٻئي مضمون ”سنڌي ٻوليءَ ۾ ٻيلهي لفظن جي اهميت“ ۾ سنڌي ٻوليءَ جي هڪ اهم خوبيءَ جو اڀياس ڪيو ويو آهي جنهن ۾ هڪ لفظ پٺيان ٻيو لفظ ڳنڍجي پهرئين لفظ جي معنيٰ ۽ مفهوم کي وسعت ڏيندو آهي. انهن لفظن مان ”نياڻي سياڻي“، ”ڏڏ پُٽ“، ”ڪير ڪنڊ“، ”هڙئون وڙئون“، ”ڏاڏو پاڻي“، ”مڇي ماني“، ”خون ڪٿوري“، ”کاڻو پُٽ“، ”اتو، لٽو ۽ اجهو“، ”مرڻو پرڻو“ ۽ ”هڻ ڪڻ“ جي سمجهاڻي ۽ تشريح ڏني وئي آهي. ٽئين مضمون ”هڪ لفظ جون گهڻيون معنائون ۽ هڪ معنيٰ لاءِ گهڻا لفظ“ ۾ ادبي ٻوليءَ جي ٻن معيارن جو مطالعو پيش ڪيل آهي، جنهن موجب سنڌي ٻولي پڻ انهن ٻن معيارن تي، ڄاڻايل مختلف مثالن موجب، پوري لهي ٿي، تنهنڪري سنڌي به معياري ادبي ٻولي آهي.

ٻئي ڀاڱي ”سنڌي ٻوليءَ جا پهاڪا“ ۾ پڻ 3 مقالا شامل آهن. پهرئين مقالي ”سنڌي ٻوليءَ جا ڪجهه منفرد ۽ غير معمولي پهاڪا“ ۾ 38 پهاڪن کي مطالعي هيٺ آندو ويو آهي. ٻئي مقالي ”سنڌي ٻوليءَ ۾ پس منظر تي مشتمل پهاڪا، چوڻيون، محاورا، ورجيسون“ ۾ 23 پهاڪن وغيره جي پس منظر تي روشني وڌي وئي آهي، ته جيئن اسان کي انهن جي جُڙڻ بابت بنيادي ڄاڻ حاصل هجي. ٽئين مقالي ”سنڌي ٻوليءَ ۾ جانورن، پکين ۽ جيتن سان منسوب پهاڪا“ ۾ 65 پهاڪن کي سهيڙيو ۽ سمجهايو ويو آهي. ڪتاب جو هيءُ ڀاڱو بيحد دلچسپ مطالعي تي مشتمل آهي.

ڪتاب جي ٽئين ۽ آخري ڀاڱي ”سنڌي ٻوليءَ جا اصطلاح“ ۾ سنڌي ٻوليءَ جي هڪ وڌيڪ خوبيءَ ’اصطلاح‘ بابت 5 مضمون/مقالات پيش ڪيل آهن، جيڪي انساني عضون، شادي غميءَ سميت ٻين رسمن،

سنڌي ٻوليءَ جون حسناڪيون: ڊاڪٽر بشير احمد شاد

انگن وغيره بابت آهن. انهن مضمونن ۾ سنڌي ٻوليءَ جي ان اهم ذخيري جون انيڪ لسٽون ڏئي، انهن جي معنيٰ لکي وئي آهي. انهن مضمونن ۾ اصطلاحن جي هيءَ سهيڙ پڻ ڏاڍي وڻندڙ آهي.

پڌرو آهي ته ڊاڪٽر بشير احمد ”شاد“ جو هي ڪتاب ”سنڌي ٻوليءَ جون حسناڪيون“ سنڌي ٻوليءَ جو مطالعو ڪندڙ، اديبن، محققن، استادن، شاگردن ۽ عام ماڻهن لاءِ پڻ هر طرح لاپائتو ثابت ٿيندو، شرط فقط اهو آهي ته اهي پنهنجي سنڌي ٻوليءَ سان محبت کي من ۾ سمائي هي ڪتاب پڙهن.

علم ۽ تحقيق جي واڌاري لاءِ ”ڊاڪٽر محبت اڪيڊمي قنبر“ ڪم ڪندي رهي آهي. ڊاڪٽر ”شاد“ جو هي ڪتاب پڻ ان سلسلي جي اهم ڪڙي آهي.

رياضت پرڙو

19 آڪٽوبر 2013

لاڙڪاڻو

ٻه اکر

ٻولين بابت معلومات حاصل ڪرڻ واري جستجو ۽ جاکوڙ به هڪ نهايت دلچسپ ۽ محنت طلب ڪم آهي. ٻولين جي بڻ بنياد ۽ باهمي رابطن بابت علم حاصل ڪرڻ سان ٻولين جي تاريخ جي خبر پوي ٿي ۽ پتو پوي ٿو ته ڪهڙي ٻولي ڪيتري قديم آهي. هڪڙيون ٻوليون دنيا جي تختي تان ان ڪري مٽجي ويون جو انهن ۾ پنهنجي وجود قائم رکڻ جي سگهه ئي ڪانه هئي. جيڪي ٻوليون هن وقت تائين قائم آهن انهن جون پاڙون پاتال ۾ آهن ڇو ته انهن ۾ اهي سموريون خاصيتون موجود آهن جيڪي ٻوليءَ کي دائمي زندگي بخشينديون آهن.

اسڪول واري زماني کان اسان چند هم ڪلاس دوست ٻولين سان هٿ چراند کي تفريح طبع طور استعمال ڪندا رهندا هئا سين. مختلف ٻولين جي لفظن اچارن ۽ آوازن کي پنهنجي مخصوص انداز سان چيري ڦاڙي پنهنجي پاران معنائون ۽ مطلب ڪڍي محفوظ ٿيندا هئا سين. جنهن ۾ اسانجو پيارو دوست ايس. ايم يوسف خاص طور تي پيش پيش هوندو هو. اسڪول وارو دور پورو ڪري جڏهن ڪاليج ۾ داخل ٿيا سين ته طبعيت ۾ به سنجيدگي آئي ۽ ادب ڏانهن به سنجيدگيءَ وارو لاڙو وڌيو. پوءِ مون سنڌي ادب ۾ ايم. اي ڪئي جنهن ۾ هڪڙو مڪمل پيپر ٻوليءَ بابت ڏيڻو هوندو آهي. بعد ۾ مون سنڌي ادب ۾ ئي پي. ايڇ ڊي جي ڊگري ورتي. پوءِ پنهنجو توجه سنڌي ٻوليءَ تي ئي ڏنو ۽ ٻوليءَ جي حسناڪين متعلق سوچڻ شروع ڪيو.

سنڌي ٻوليءَ جون حسناڪيون: ڊاڪٽر بشير احمد شاد

هي ڪتاب لکڻ کان اڳ مون سنڌي ٻوليءَ جي مختلف ماهرن ۽ عالمن جا ڪتاب اٿلايا. سنڌي اردو ۽ انگريزي ٻولين جا انسائيڪلوپيڊيا آڏو رکيا. ڪجهه نئون پراڻيون لغتون جمع ڪيون. سنڌي پهاڪن، محاورن ۽ اصطلاحن بابت عالمن جي لکيل مواد جي ورق گرداني ڪئي. ائين ڪوتڻي ڪوتڻي مواد جمع ڪندو رهيس. ان وچ ۾ سنڌي ٻوليءَ جي اصطلاحن ۽ پهاڪن متعلق ڪجهه مقالا لکيا جيڪي ماهوار ”نئين زندگي“ ۾ شايع ٿيا.

هن ڪتاب ۾ سنڌي ٻوليءَ سان لاڳاپيل مختلف موضوعن تي مقالا شامل آهن، جن ۾ سنڌي ٻوليءَ جي حسناڪين کي اجاگر ڪرڻ جي ڪوشش ڪئي آهي. هونءَ ته هي ڪتاب علم، ادب ۽ ٻوليءَ سان چاهه رکندڙ سڀني پڙهندڙن لاءِ آهي پر منهنجي خواهش آهي ته هن ڪتاب کي خاص طور اسانجو نوجوان نسل ضرور پڙهي، جيئن کيس پنهنجي مٿڙي ٻوليءَ جي اهميت، قدر ۽ قيمت جي ڄاڻ ملي سگهي. آخر ۾ پنهنجي نوجوان ادبي ساٿي ۽ پبلشر پياري رياضت برڙي جي مهرباني، جنهن هن ڪتاب کي سهڻي نموني ڇپائي، اوهان جي هٿن تائين پهچايو.

ڊاڪٽر بشير احمد شاد

15 آڪٽوبر 2013

موبائيل # 03013470052



ٻولين جا باهمي رابطا (سنڌي ٻوليءَ جو جائزو)

ٻوليءَ جي ماهرن ۽ فلاڄي (Philology) جي عالمن ڪن لفظن جي هڪ جهڙائيءَ سبب دنيا جي زبانن جا ٽي قسم مقرر ڪيا آهن. اهي ٽي قسم دنيا جون بنيادي زبانون آهن. ٻيون هزارين زبانون انهن مان ئي ڦٽيون آهن.

پهرين آريائي (Aryan) ٻي توراني (Torian) ٽين سامي (semetic). پهرين قسم جي زبانن مان سنسڪرت، فارسي، انگريزي، فرينچ ۽ ليٽن. ٻئي قسم مان چيني، تاتاري ۽ ترڪي ۽ ٽين قسم مان عربي، عبراني، قلداني ۽ سرياني وغيره ڦٽي نڪتيون آهن.

دنيا ۾ جيئن سڀ انسان انسانيت جي دائري ۾ اچڻ سبب اچڻ سبب پائر سڏيا وڃن ٿا، فقط جدا جدا ملڪن ۾ رهڻ ڪري ئي جدا جدا نمونو ۽ ڌار ڌار رهن سھت رڪن ٿا، تيئن سڀني انسانن جون ٻوليون به قريب قريب هڪ ئي ’گُل‘ مان آهن. جيتوڻيڪ جدا جدا ملڪن ۾ وڃي هنن جدا جدا روپ ورتو آهي. ٻولين جي هڪ ئي برادري هجڻ جو هڪڙو وڏو دليل هي آهي ته دنيا جي سڀني سڌريل ٻولين هڪ ٻئي سان لفظن جي ڏي وٺ ڪئي آهي ۽ انهيءَ ڏي وٺ ۾ ڪو عار يا عيب نه سمجهيو اٿن. ٻوليون قدرت طرفان ئي ڪا صورت وٺن ٿيون ۽ وڌن ويجهن ٿيون. ٻين لفظن ۾ ڪٿي ائين چئجي ته ٻوليون ٺاهيون ڪين وينديون آهن بلڪ ٺهي وينديون آهن.

ٻوليون هڪ ٻئي جي مٿان اثر انداز ڪيئن ٿيون ٿين، تنهن لاءِ ٻوليءَ جي ماهرن هيٺيان مکيه ذريعا ٻڌايا آهن.

سنڌي ٻوليءَ جون حسناڪيون: ڊاڪٽر بشير احمد شاد

- هڪڙي ملڪ جي ماڻهن جو ٻئي ملڪ ڏانهن سير سفر ڪرڻ.
- ٻن ملڪن جي وچ ۾ واپاراي ناتا قائم ڪرڻ / ٿيڻ.
- هڪ قوم جي مٿان ٻي قوم کي فتح حاصل ٿيڻ.
- هڪ ئي ملڪ ۾ جدا جدا مذهبن جي ماڻهن جو هڪ ٻئي سان گڏجي گذارڻ.

اهڙو اثر قدرتي طور ٿيندو آهي. ٻين ٻولين جي خزاني مان ڪجهه مال هٿ ڪري پنهنجي ٻوليءَ جي جهولي ڀرڻ ۽ ٻين ٻولين جي ادبي گلشن مان رنگ برنگي ۽ سهڻا گل چونڊي پنهنجي ادبي گلدستي ۾ سنوارڻ سڌريل ۽ ساهتيه ٻولين جي خاص خوبي آهي. سڌريل ٻوليءَ جو درياءُ بي انت بحر وانگر هوندو آهي، جيڪو پنهنجي سيلاب سان هميشه اوڙي پاڙي کي سيراب ڪندو رهندو آهي.

ڊاڪٽر عبدالجبار جوڻيجو پنهنجي ڪتاب ’سنڌي شاعريءَ تي فارسي شاعريءَ جو اثر‘ ۾ لکي ٿو ”زنده زبانون اهي آهن، جيڪي حالتن جي پيش نظر ٻين زبانون جون اڻي قبول ڪن ٿيون. اهو قدرتي امر پڻ آهي.“

انهيءَ معيار کي پرڪٺ خاطر اسان کي هن دور جي انهن سڌريل ۽ زنده ٻولين جو جائزو وٺڻو پوندو، جن جي ساهت ۽ ادب دنيا ۾ تسليم ٿيل آهي ۽ جن جو لٽريچر دنيا جي ڪُنڊ ڪڙڇ ۾ پهتل آهي. ايران جي هاڻوڪي فارسي زبان تي نظر وجهڻ سان معلوم ٿئي ٿو ته فارسي ٻوليءَ جي ماهرن جڏهن اهو محسوس ڪيو ته سندن زبان ۾ نون اصطلاحن ۽ جديد ايجادن لاءِ لفظن جو ذخيرو ناڪافي آهي ته هنن بنا هيڪ جي عربي زبان کان دل کولي مدد حاصل ڪئي.

اهڙيءَ طرح دنيا جي ٻين برڪ ۽ عالمگير زبانون جهڙوڪ انگريزي، فرينچ ۽ جرمني جو جائزو وٺڻ ٿا ته ائين ٿو ڏسڻ ۾ اچي ته انهن ۾ وڏو حصو ڌارين ٻولين جو آهي. انهن تنهي زبانون

سنڌي ٻوليءَ جون حسناڪيون: ڊاڪٽر بشير احمد شاد

جي ماهرن اندازو لڳايو آهي ته انهن ٻولين جو وڏو حصو لیتن (Latin) ۽ يوناني (Greek) زبانن مان ئي آيل آهي ۽ باقي حصو فرينچ، انگريزي ۽ جرمن جو آهي. تنهن کان سواءِ منجهن عبراني، عربي، تُرڪي ۽ فارسي زبانن جو به گهڻو دخل ڏسجي ٿو.

هتي چند اهڙا مثال پيش ڪجن ٿا جن مان ٻولين جا هڪ ٻئي تي اثر چٽا نظر ايندا. جيتوڻيڪ يورپ هن ڪمپيوٽر ٽيڪنالاجي واري دور ۾ گهڻو اڳتي نڪري چڪو آهي ۽ وٽس ٻوليءَ جو به بي بها خزانو موجود آهي پر تنهن جي باوجود هن طبي توڙي ڪن ٻين سائنسي اصطلاحن لاءِ ٻين ٻولين جي لفظن ۽ اصطلاحن مان ڀرپور فائدو حاصل ڪيو آهي. هتي مٿ مان خرار پرڪڻ جي مصداق فقط انگريزي ٻوليءَ ۾ عربي، فارسي ۽ هندي لفظن جي استعمال جا چند مثال پيش ڪجن ٿا.

عربي جي ذیابيطس کي انگريزي ۾ ڊائبيٽيز (Diabetes)، ماليخوليا کي ميلنڪوليا (Melancholia)، قوما کي بلڪل ساڳي اُچار ۽ آواز ۾ کوما (Coma)، طاطانس کي ٽيٽنس (Tetanus)، زنجبيل کي زنجبيري (Zigiberis)، افیون (آفيم) کي اُپيوم (Opium)، صندل کي سينٽل (Santal)، قنديل کي ڪئنڊل (Candle)، الف، بي، ت کي الفابيٽ (Alphabet) چيو وڃي ٿو. اهڙي طرح فارسيءَ جي شڪر کي شگر (Sugar)، هندي جي سنت کي سينٽ (Saint) ڪري سڏيو وڃي ٿو. اهڙا ٻيا به ڪيترائي لفظ ۽ اصطلاح مثال ۾ پيش ڪري سگهجن ٿا. هاڻي اسان ڏسندا سين ته سنڌي ٻوليءَ ٻين ٻولين جو اثر ڪهڙي دور ۾ ۽ ڪيئن وٺڻ شروع ڪيو.

ڊاڪٽر نبي بخش خان بلوچ پنهنجي ڪتاب سنڌي ٻوليءَ جي مختصر تاريخ ۾ ڇهه سو سال ق.م سنڌ جي اوائلي ٻوليءَ تي ٻين ٻولين جي اثر جو ذڪر ڪندي لکي ٿو:

”آثارِ قديمه مان مليل مواد ۽ معلومات جي بنياد تي چئي سگهجي ٿو ته سنڌ جي قديم ٻولي غالباً ڪا سامي زبانن جي ست مان هئي، جنهن تي پوءِ آريائي ٻولين جو اثر پيو. انهن آريائي ٻولين مان هن قديم زماني ۾ سنڌ جي ٻوليءَ تي گهڻي ۾ گهڻو اثر ايراني ۽ داردي ٻولين جو پيو.“

”آفتابِ ادب“ جو حڪيم فتح محمد سيوهاڻي لکي ٿو: ”تاريخ جي ورق گرداني ڪرڻ سان معلوم ٿئي ٿو ته سنڌ ديس جي اوائلي رهاڪن جا عربن جي سنڌ ۾ آمد کان به اڳ پنهنجي پاڙيسري ملڪن ايران، افغانستان ۽ عربستان سان تجارتي تعلقات قائم هئا. اهڙيءَ ريت ايران ۽ عربستان جا واپاري به عراق، بندر عباس ۽ بصري کان سنڌ جي سامونڊي ۽ دريائي بندرن ۽ وسندڙ شهرن ۽ واپاري منڊين تائين ايندا ويندا رهندا هئا. انهن تجارتي تعلقات سبب ملڪن جي ٻولين توڙي تهذيب ۽ تمدن جا اثرات هڪ ٻي تي پوڻ فطري عمل هو.“

اٺين صدي عيسوي جي شروع ۾ جڏهن سنڌ تي مسلمان عربن جو راڄ ٿيو تڏهن مسلمانن جو لشڪر عراق ۽ ايران مان ٿيندو لس بيلي جي رستي سنڌ ۾ پهتو جنهن پاڻ سان ڪيترائي عربي ۽ فارسيءَ جا لفظ پڻ آندا. ان کان علاوه ان وقت ڪيترائي عربي ۽ ايراني سوداگر سنڌ ۾ گهر ڪري اچي ويٺا. ساڳي صديءَ ۾ عباسي خليفن جي حڪومت وقت سنڌ جون ڪيتريون ئي قومون بغداد ۾ اينديون وينديون رهنديون هيون. ”تاريخ بغداد“ ۾ لکيل آهي ته ”سنڌ جي هڪڙي وڏي قوم خليفي هارون رشيد وٽ جنگي کاتي ۾ ملازم هئي. جنهن کي ”زط“ سڏيندا هئا. اها ”زط“ قوم اها ساڳي آهي جنهن کي سنڌ ۾ ”جت“ سڏيو وڃي ٿو.“

ڊاڪٽر اياز حسين قادري پنهنجي ڪتاب ”سنڌي غزل جي اوسر“ ۾ سنڌ ۽ ايران جي قديم دور وارن لاڳاپن جو ذڪر ڪندي

سنڌي ٻوليءَ جون حسناڪيون: ڊاڪٽر بشير احمد شاد

لکي ٿو: ”ٻنهي ملڪن جي تاريخ جي ڄاڻن جو خيال آهي ته ايران ۽ سنڌ جا سياسي، تجارتي ۽ معاشرتي تعلقات ان دور کان گهڻو قديم آهن جڏهن آرين اچي هن ڌرتيءَ کي پنهنجو وطن بڻايو. اهڙن تعلقات جون ڪي شاهديون ٻنهي ملڪن جي قديم آثارن جي کوٽاهيءَ مان مليون آهن.“

هتي هڪ ڳالهه جي وضاحت ڪرڻ ضروري آهي ته هڪڙي مڪتبہ فڪر جي خيال مطابق عربي زبان سنڌي قوم جي مٿان مڙهي وئي هئي ۽ ان کي زبردستي سنڌي ٻولي توڙي ثقافت تي اثر انداز ڪرايو ويو. جڏهن ته ائين هرگز نه آهي. دليل طور تاريخي حوالن سان هيٺيان چند مثال پيش ڪجن ٿا، جن مان اهو ثابت ٿي وڃي ٿو ته سنڌي زبان توڙي ثقافت تي عربي زبان مڙهي هرگز نه وئي هئي بلڪ هتان جي غير مسلم رهواسين پڻ دل جان سان اها اختيار ڪئي هئي.

بغداد جو مشهور سيلاني اصطخري ڏهين صدي عيسوي ۾ سير ڪندو سنڌ جي معروف شهر بکر ۾ آيو هو. هو پنهنجي سفرنامي ۾ لکي ٿو: ”بکر، ملتان ۽ ان جي آس پاس عربي ۽ سنڌي ٻئي ٻوليون ڳالهائون وڃن ٿيون.“

ساڳي صديءَ يعني 985 عيسوي ۾ بشاري مقدسي نالي هڪ سياح جڏهن سنڌ ۾ آيو تڏهن ديبل ۾ به آيو. هو پنهنجي سفر نامي ۾ لکي ٿو: ”ديبل بندر سمنڊ جي ڪناري تي آهي اتي جا رهاڪو گهڻو ڪري هندو آهن، جيڪي سڀ سوداگر آهن ۽ انهن جي ٻولي سنڌي ۽ عربي آهي.“ جنهن مان ظاهر ٿيو ته سنڌ جي ڪيترن ئي حصن ۾ خود هندو به عام طرح عربي ٻولي، ٻوليءَ طور ڳالهائي سگهندا هئا ۽ انهن کي عربي يا ٻين ٻولين کان ڪا به نفرت يا چوٽ ڇات ڪانه هئي.

سنڌي ٻوليءَ جون حسناڪيون : ڊاڪٽر بشير احمد شاد

هاڻي هيٺ سنڌي ٻوليءَ ۾ ٻين مختلف ٻولين جي مستعمل اهڙين لفظن جو مختصر وچور ڏجي ٿو جيڪي سنڌي ٻوليءَ ۾ اهڙيءَ ريت رلي ملي ويا هڪ ٿي آهن جو ڳالهائيندڙ، ٻڌندڙ، پڙهندڙ توڙي لکندڙ کي اهو احسان بنهه ڪونه ٿو ٿئي ته هو ڪنهن ٻي ٻوليءَ جا الفاظ ڳالهائي، ٻڌي، پڙهي توڙي لکي رهيو آهي، بلڪه ائين ٿو ڀڃائجي ڳوڻيا اهي لفظ اصل کان سندن ٻوليءَ جي ملڪيت آهن.

عربي زبان مان آيل لفظ:

قلم، کاغذ، حساب، ڪتاب، صفحو، ورق، جلد، حرف، لفظ، مضمون، تحرير، تقرير، علم، عمل، تعليم، مدرسو، استاد، سبق، امتحان، سوال، جواب، صحيح، غلط، عالم، جاهل، عدل، انصاف، منصف، مصنف، امانت، فيصلو، فتوى، دولت، مال، امير، وزير، وزارت، وڪالت، اظهار، بيان، باب، فصل، عقل، اڪابر، حڪيم، حاڪم، طبيب، حبيب، عشق، عاشق، مجنون، مفتون، محفل، مجلس، طمع، مريض، دعا، شفا، علاج، صحت، مخالف، موافق، فنا، بقاء، مرشد، مريد، غريب، غني، دين، دنيا، عاقبت، آخرت وغيره وغيره.

فارسي زبان مان آيل لفظ:

آواز، آزار، آزاد، گرفتار، آبرو، آئينو، آبادي، بربادي، آرام، بي آرامي، آه، آگاه، باري، شبنم، ريشم، پردو، خدا، خودي، مُردار، بندو، زنده باد، بندگان، زندگي، گندگي، دوست، دشمن، هر روز، هر سال، آمدني، روانگي، ويراني، پريشاني، صدي، هزار، گل، بلبل، باغ، بستان، چمن، گلستان، گلشن، بارش، بهار، ناز، انداز، راز، نياز، ڪاريگر، هنر، دل، جان، درد، مردانو، زنانو، آسمان، آستانو، درگاه، سست، چست، بيشمار، داناءُ، نادان وغيره.

انگريزي زبان مان آيل لفظ:

سنڌي ٻوليءَ جون حسناڪيون: ڊاڪٽر بشير احمد شاد

ريل، لائين، اسٽيشن، ٽڪيٽ، ٽائيم، مارڪيٽ، اسڪول،
ڪاليج، پروفيسر، ڊاڪٽر، ڪورٽ، ڪيس، سمن، وارنٽ، پوسٽ
آفيس، ايڊيٽر، مئنيجر، جج، ڪليڪٽر، فيس، ڊگري، بينڪ،
سوسائٽي، گلاس، جڳ، پليٽ، ڪوپ، ساسر، ٽاول، واچ، پيپر، بل،
سوت، بوت، گئلري، لائبريري وغيره.

هندي زبان مان آيل لفظ:

سپنو، ساپيان، سندر، ساهت، سنسار، سماچار، درشن،
وشواس، پايي، آگم، اڀاڻڪو، اجهڳ، ادس، شنان، اڪيچار، الڪ،
الوت، امر، امريت، اوجاڳو، اوسيٽزو، گيان، وگيان، اوڀر، بره،
ٻائيتال، ٻهڳڻ، پوتار، پتارو، تلڪ، پاند، پاهت، پريات، پرت،
پرديس، پريمي، پجاري، پورب، چڪيا، پتر، ڏهاڳ، ڏهيسر، ٻوهر،
اياڻو، اهڃاڻ، آسروند، آڙاه، آٽڻ، اڻاسي، بيائي، سڳن، پينگ،
پاڻ، جنجال، جوڳي وغيره.

ترڪي زبان مان آيل لفظ:

چقمق، چاقو، قينچي، چاق، چلمچي، چغل، چمچو، چغو،
قلي، اوطاق، بورچي، سوغات، بيگ، بيگم وغيره.
هندي زبان مان آيل لفظ:

ان کان علاوه جن ٻين ٻولين جا لفظ سنڌي زبان ۾ ملن ٿا
انهن ۾ آلميت (فرينچ)، ڪمر (اٽالين)، نيلام (پورچوگال) پادري
(ليٽن) کان علاوه ٻيا به ڪيترائي لفظ نظر ايندا. مطلب ته سنڌي
ٻولي جو شمار انهن زنده ۽ سڌريل ٻولين ۾ ٿئي ٿو جن ٻولين
ٻين ٻولين مان ڀرپور استفادو حاصل ڪيو آهي ۽ انهن جا لفظ پاڻ
ضم ڪري پنهنجي اندر وسعت آندي آهي.

سنڌي ٻوليءَ ۾ پيليھي لفظن جي اھميت

ٻولين جي تاريخ تي نظر وجهڻ سان معلوم ٿئي ٿو ته جڏهن کان انسان عالم وجود ۾ آيو آهي، تڏهن کان ٻوليون پڻ ڳالهائڻ ۾ اچن ٿيون. هونءِ ته ٻولي اظهار جو ذريعو ئي آهي، جنهن سان هڪڙو انسان پنهنجي مخاطب کي پنهنجي مطلب ۽ مقصد جي ڳالهه ٻڌائي ٿو. ٻولين جي ارتقا، عروج توڙي زوال جا مختلف تاريخي سبب رهيا آهن. ڪي ٻوليون قديم دورن کان قائم آهن ڇو ته انهن ٻولين ۾ پنهنجي وجود کي برقرار رکڻ جي سگهه ۽ اهي خوبيون اُتر موجود هيون، جنهن ڪري اُهي وقت جي وهڪري ۾ وهي ڪونه سگهيون پر ڪي قديم ٻوليون وقت گذرڻ سان پنهنجو وجود وڃائي وڃيئون، ڇاڪاڻ ته منجهن اهي گڻ موجود ڪونه هئا جيڪي کين وڏي وقت تائين زنده رکي سگهن. اهڙي ريت مختلف سببن جي نتيجي ۾ هڪ ملڪ يا ڪنهن علائقي ۾ مختلف ٻوليون ڳالهائيندڙ قومن جي گڏ ٿيڻ سبب نئون ٻوليون جنم وٺنديون آهن.

سنڌي زبان جا اهڃاڻ اسان کي موهن جي دڙي واري تهذيب مان ملن ٿا، جنهن ڪري سندس عمر ڪٿڻ وقت اسين پوري اعتماد سان چئي سگهون ٿا ته اها پنج هزار سالن کان به ڪافي اڳ جي آهي. سنڌي زبان ۾ هڪ مهذب ٻوليءَ جون اُهي سموريون خوبيون موجود آهن، جيڪي ڪنهن زبان جي وجود کي صدين تائين قائم رکڻ لاءِ ضروري ليکيون وينديون آهن. هر ڪنهن ٻوليءَ جو پنهنجو پنهنجو مزاج هوندو آهي، جيڪو ان خطي جي ماڻهن جي، تهذيب، تمدن، مذهب، رسم و

سنڌي ٻوليءَ جون حسناڪيون: ڊاڪٽر بشير احمد شاد

رواج ۽ اٿڻي ويهڻيءَ منجهان جڙندو آهي. ٻوليءَ جي مناسب ۽ ڪرختگيءَ جو دارو مدار به ان قوم جي مزاج ۽ عادات و اطوار تي هوندو آهي. ان کان علاوه هر مهذب ٻوليءَ ۾ اتان جي ماحول مطابق محاورا، اصطلاح، ڪنايا، مثال، پهاڪا، تشبيهون ۽ استعارا جڙندا آهن جن مان ڪن جو نعم البدل اڻ لپ هوندو آهي.

سنڌي ٻوليءَ جي اڻ ڳڻين خوبين منجهان هڪ اهم خوبي اها به آهي جيڪا ٻين ٻولين ۾ ورلي نظر ايندي. اها خوبي هن ريت آهي ته ٻوليءَ جي ڪنهن لفظ جي پويان هڪ ٻيو اهڙو بامعنيٰ لفظ ايندو آهي، جيڪو اصل لفظ جو پرجهلو ٿي ان جي معنيٰ ۽ مفهوم ۾ چار چنڊ لڳائي ڇڏيندو آهي ۽ اهي به لفظ ملي وڌي مفهوم وارا بڻجي ويندا آهن. اهڙن لفظن جو استعمال نه رڳو سنڌي ٻوليءَ جي آسودگيءَ جو دليل آهي، بلڪه اهڙن لفظن جي استعمال مان سنڌي سماج جي مزاج، ماحول ۽ قدرن جي پڻ عڪاسي ٿئي ٿي. هيٺ اهڙن لفظن جا فقط چند مثال پيش ڪجن ٿا، جيڪي پرجهلن لفظن سان گڏجي معنيٰ ۽ مفهوم جي لحاظ کان منفرد حيثيت جا حامل بڻجي وڃن ٿا ۽ ڪن صورتن ۾ اهڙن لفظن جي ٻئي معنيٰ (ذو معنيٰ) نڪري ٿي، جيڪا پڻ ٻوليءَ جي وسعت جو دليل بڻجي پوي ٿي.

◆ **نياڻي سياڻي:** سنڌي زبان ۾ ’نياڻي‘ جي لفظ پٺيان ٻيلهي لفظ طور عام طور سياڻي ڪم ايندو آهي. يعني چيو ويندو آهي: ’نياڻي سياڻي‘. نياڻي ڪناري هجي توڙي پريٽل حتاڪ ٻارن جي ماءُ لاءِ به نياڻيءَ جو لفظ استعمال ٿيندو آهي ۽ هر نياڻيءَ کي سمجهو ۽ سياڻي سمجهيو ويندو آهي، جنهن مان سنڌي سماج ۾ نياڻيءَ جي عزت ۽ احترام جو پتو پوي ٿو.

◆ **ڏڏ پُٺ:** سنڌي ٻوليءَ ۾ ’ڏڏ‘ ۽ ’پُٺ‘ جا لفظ به گڏ گڏ استعمال ٿيندا آهن. ڏڏو وڃي ته سنڌي سماج ۾ اهي ٻئي لفظ بخت

جا اهڃاڻ طور استعمال ٿيندا آهن. ’ڏڏ‘ مان مراد حلال مال يا ڍور ڍڳا آهن. مالوندو ماڻهو سڪين ستابن ۾ شمار ٿيندو آهن. اسان جي سنڌي معاشري ۾ مال کي به اولاد جهڙي اهميت حاصل هوندي آهي ۽ مالوندا ماڻهو مال جي سنڀال به اولاد وانگر ئي ڪندا آهن ۽ ساڻن ’پُٽ‘ ۽ ’امان‘ جي لفظن سان مخاطب ٿيندا آهن. جيئن مينهن کي ’امان‘ ۽ ڏاند کي ’پُٽ‘ ڪري سڏيو ويندو آهي. وري جڏهن اهڙي ماڻهوءَ کي پُٽ جو اولاد به هجي ته ان کي وڏو بختاور سمجهيو ويندو آهي. عام طور اسانجي بهراڙين ۾ حال احوال ڏيڻ وٺڻ وقت ڏڏ ۽ پُٽ جي خبر بابت پڻ پڇيو ويندو آهي. ڪنهن لاءِ دعا طور به اُهي ٻئي لفظ ٻڌڻ ۾ ايندا آهن. جيئن چيو ويندو آهي ”شال! ڏڏين پُٽين جُڙيو رهين.“ يا ”ڏڏن پُٽن جو خير“ وغيره. اهڙيءَ ريت ٻنهي لفظن جي گڏ گڏ استعمال مان ڪيتري قدر نه ڏاهپ ٿي بکي.

◆ **ڪير ڪندڻ:** ڪير سان بيلهي لفظ طور ڪندڻ استعمال ٿيندو آهي. سنڌي ٻوليءَ ۾ انهن ٻنهي لفظن کي ملائي انهن مان نهايت بامعنى ۽ سهڻي مفهوم طور ڪتب آندو ويندو آهي. جڏهن به ٽڪرايل ذريون ڳالهين ٻولهين بعد پاڻ ۾ صلح ڪنديون آهن ته سندن انهيءَ صلح جي تمثيل ’ڪير ۽ ڪندڻ‘ سان ڏني ويندي آهي. چيو ويندو آهي ته ”بيلي ڏاڍو چڱو ٿيو جو فلاڻا پاڻ ۾ ڪير ڪندڻ ٿي ويا.“ يعني پنهنجون دشمنيون ۽ اختلاف وساري هڪ ٿي وڃڻ جو فيصلو ڪيو. ڪير ۾ ڪندڻ ملڻ سان نه فقط ڪندڻ پنهنجو وجود وڃائي ڪير سان ملي هڪ ٿي ويندي آهي، بلڪه ڪير جي لذت ۽ قوت ۾ به اضافو اچي ويندو آهي. مٿين تمثيل مان ٻوليءَ جي وسعت ۽ با محاوره هجڻ جو ثبوت ملي ٿو.

◆ **هڙئون وڙئون:** اها ٻوليءَ جي وڏي خوبي شمار ٿئي ٿي جو ڪنهن به لفظ جو اهڙو بيلهي لفظ چونڊيو وڃي جيڪو معنى توڙي مفهوم جي لحاظ کان پنهنجي اندر وڏي اهميت جو حامل

سنڌي ٻوليءَ جون حسناڪيون: ڊاڪٽر بشير احمد شاد

هجي ۽ ڀرپور تاثر ڇڏيندو هجي. هتي هڙئون سان وڙئون جو لفظ ملي ڀرپور معنيٰ ۽ مفهوم وارو بڻجي پوي ٿو. عام طور هڙئون جي ٻيلهي لفظ طور وڙئون ڪم ايندو آهي. هڙئون مان مراد مالي طور ڪم اچڻ آهي، جڏهن ته وڙئون جو مطلب آهي: خلوص، اخلاق يا ڪردار جو مظاهرو ڪرڻ يا دلي همدردي ڪرڻ. وڙ جي معنيٰ اخلاق آهي. عام طور چيو ويندو آهي ”انسان هڙئون وڃي ته به وڙئون نه وڃي.“ يعني جيڪڏهن ڪو پنهنجي عزيز يا دوست کي مصيبت يا منجهيل وقت ۾ مالي طور ڪا مدد نه ٿو ڪري سگهي ته ڪم از ڪم دلي طور ساڻس همدردي ڪرڻ ته مٿس واجب ٿو ٿئي. هو پنهنجي خلوص ۽ اخلاق جو اظهار ڪري ان دوست يا عزيز جو درد وٺي سگهي ٿو، پر جيڪڏهن ڪو اهڙي اوکي وقت ۾ هڙئون توڙي وڙئون ڪم اچي ٿو ته جڻ هو دوستيءَ يا مائٽيءَ جو حق ٿو ادا ڪري.

◈ ڊاڻو پاڻي: عام طور تي ڊاڻي پاڻيءَ مان مراد نصيب ورتو ويندو آهي. چيو ويندو آهي: ”سڀ ڊاڻي پاڻيءَ جي اختيار آهي“ يا ”هوندو ڊاڻو پاڻي ته ضرور ايندا سين.“ يا وري ”ڊاڻي پاڻيءَ جي چڪ ٿي سو اچي نڪتا سين.“ وغيره، پر ٻين لفظن ۾ ڊاڻي پاڻيءَ مان مراد کاڌو پيتو آهي. يعني جتي کاڌو پيتو قسمت ۾ لکيل هوندو اتي ضرور ملندو. کائڻ سان گڏ پيئڻ لازم ملزوم آهي. کائڻ دوران يا پوءِ پيئڻ جي ضرورت فطري عمل آهي، تنهن ڪري ڊاڻي سان ٻيلهي لفظ پاڻي آندو ويو. جنهن مان ٻوليءَ جي وسعت ۽ جامعيت جي خبر پوي ٿي.

◈ مڇي ماني: ’مڇيءَ‘ سان گڏ پرجهلو ’ماني‘ جو لفظ ايندو آهي. ٻنهي لفظن جو گڏ استعمال خوشحالي جي معنيٰ ڏيندو آهي. جيڪو ماڻهو پنهنجي پيرن تي بيٺل هوندو آهي ۽ معاشي طور تي سندس گذر سفر سڪيو ٿيندو آهي ان لاءِ چيو ويندو آهي

سنڌي ٻوليءَ جون حسناڪيون: ڊاڪٽر بشير احمد شاد

”ٻيلي فلاڻو مڇي مانيءَ لائق آهي.“ سوچڻ جي ڳالهه اها آهي ته مانيءَ کان اڳ هروڀرو مڇيءَ جو لفظ هروڀرو ڇو ڪم آندو ويو؟ گوشت يا ڪنهن ڀاڄيءَ جو لفظ استعمال ڇو نه ڪيو ويو. منهنجي خيال ۾ ان جو پس منظر ڪجهه هن ريت آهي. انساني آباديءَ جي تاريخ جو مطالعو ڪرڻ سان معلوم ٿئي ٿو ته پراڻي دور جي انسان کي جڏهن سماجي ۽ معاشرتي شعور آيو ته هن پنهنجون وسيتون ۽ واهڻ پاڻيءَ جي سڀهي تي سمنڊن، درياهن ۽ ڍنڍن ڍورن جي ڪنارن تي اڏيا ۽ خوراڪ طور اپايل اناج سان گڏ مڇيءَ جو شڪار ڪري پنهنجو پيٽ پاليندو هو. جيئن ته مڇيءَ جو شڪار انهن لاءِ ٻين شڪارن جي پيٽ ۾ وڌيڪ سولو ۽ ويجهو هو تنهن ڪري هن ٻين شڪارن تي مڇيءَ جي شڪار کي ئي ترجيح ڏني. ٻي طرف ڏٺو وڃي ته پاڻيءَ جي ڪنارن تي رهڻ وارن ماڻهن جي من پسند غذا مڇي ئي رهي آهي. ان حوالي سان دريائن جي ديس بنگلاديش جو مثال وٺي سگهجي ٿو. سنڌي ٻوليءَ جي مٿين اصطلاح ۾ پنهنجي سڀني سولي ۽ سستي غذا طور ان حوالي سان مڇيءَ جو مثال موزون نظر اچي ٿو جنهن مان سنڌي ماڻهن جي ڪنيت پسندي جو ثبوت پڻ ملي ٿو.

♦ خون ڪٿوري: سنڌي ٻوليءَ جو مشهور محاورو آهي ”خون ڪٿوري لڪڻ جا نه آهن.“ خون مان مراد قتل ۽ ڪٿوري جو مطلب خستوري، مشڪ يا خوشبو آهي. ڏاهن جي هن قول جو مفهوم آهي ته ڪنهن جي خون کي گهڻي وقت تائين لڪائي نه ٿو سگهجي يا خون ڪڏهن به رانگان نه ٿو وڃي. اهڙيءَ ريت خوشبو کي لڪائي يا قيد ڪري نه ٿو سگهجي بلڪه اها هر طرف ڦهلجي وڃي ٿي.

هتي خون سان بيهلي لفظ طور ڪٿوري ڪم آڻي وڌي دانائي جي نقطي کي بيان ڪيو ويو آهي جنهن مان پڙهندڙ خواه

ٻڌندڙ وڏو سبق حاصل ڪري سگهي ٿو، يعني قاتل کي اهڙي وڏي ڏوهه جي مرتڪب ٿيڻ کان اڳ نه رڳو سوچڻ گهرجي بلڪ اها پڪ ڏيارڻ گهرجي ته هو ڪيترو به رازداريءَ سان اهڙو ڪڏو عمل ڪندو ته به هڪ نه هڪ ڏينهن سندس اهو گناه ضرور پترو ٿي پوندو ڇو ته اهو قدرتي قانون آهي. خون به ڪٿوريءَ وانگر پنهنجي پٽرائي ضرور ڪندو.

◆ **کائو پٽ:** هتي لفظ کائو سان پٽ آندو ويو آهي، جنهن جي مثبت معنيٰ ٿيندي ته پٽ کي هميشه هڏ پڳو، محنتي ۽ جفاڪش هجڻ گهرجي. هو پنهنجو رزق حلال لوچڻ سان لهي. پاڻ به پالي ۽ مائتن لاءِ به سُڪ جو سبب بڻجي. جيئن ڪنهن سڌريل ۽ برسرِ روزگار پٽ لاءِ چيو ويندو آهي ”بيلي فلاڻي جو واه جو کائو پٽ ساماڻو آهي.“

ساڳي وقت کائو پٽ جي منفي انداز ۾ به معنيٰ ورتي ويندي آهي جيئن مائٽ پنهنجن نڪمن ۽ هڏ حرام قسم جي نوجوان کي طعني طور چوندا آهن ”آيو آ وڏو کائو پٽ، ڪمائڻ کان ٻرو باقي رڳو مانيءَ تي مارو وارو ڙي وارو.“

◆ **اڻو، لڻو ۽ اجهو:** لفظ اڻو سان بيلهي لفظ ’لڻو‘ ۽ اجهو، ايندا آهن. تنهي لفظن جي اهميت تي غور ڪبو ته ائين نظر ايندو ته اهي ٽئي شيون انسان جي جياپي جون بنيادي ضرورتون آهن. اتي مان مراد خوراڪ، لڻي مان پوشاڪ ۽ اجهي مان مطلب ’مٿي چانون‘ يا گهر آهي. ڏٺو وڃي ته انسان دنيا ۾ سڪيو گذارڻ لاءِ انهن تنهي شين جي پٺيان سرگردان آهي. هر هڪ جي دل ۾ اها تمنا هوندي آهي ته هو خوش خورڪ ۽ خوش پوشاڪ هجي. وٽس زندگي جي سهوليتن سان مڙين گهر هجي.

انساني زندگيءَ جي بنيادي ضرورتن جو فقط ٽن لفظن ۾ اظهار ٻوليءَ جي آسودگيءَ جو دليل آهي. ٻي طرف فني نقطهءَ نگاهه

سنڌي ٻوليءَ جون حسناڪيون: ڊاڪٽر بشير احمد شاد

کان وري انهن تنهي لفظن جو وزن ۽ قافيو به هڪ جهڙو رکيو ويو آهي، جنهن مان پڻ ٻوليءَ جي فني پختگيءَ جو پتو پوي ٿو.

◆ مرڻو پرڻو: مرڻو ۽ پرڻو جا لفظ ڏک ۽ سک جي معنيٰ ڏين ٿا. سنڌي زبان ۾ لطيف سائين جي هيءَ ست عام چوڻي طور مشهور آهي ته ”ڏک سڪن جي سونهن، گهوريا سڪ ڏکن ري.“ ڏک ۽ سک انسان جو پاڇي وانگر پيڇو ڪن ٿا. ٻئي ڪيفيتون انسان سان ائين لاڳاپيل آهن جيئن جسم سان روح. لاکيڻي لطيف پنهنجي آفاقي ڪلام ۾ مرڻي ۽ پرڻي جي ڪيفيت جو اظهار ڪهڙي نه سهڻي نموني ڪيو آهي:

ڪڏهن ڳاڙهو گهوٽ، ڪڏهن مڙهه مقام ۾

واريءَ سندنو ڪوٽ، اڏي اڏيندين ڪيترو.

مرڻو سان بيلهي لفظ پرڻو نه فقط معنيٰ ۽ مفهوم جي لحاظ کان ڀرپور خوشيءَ جي ڪيفيت جي عڪاسي ڪري ٿو بلڪه فني لحاظ کان به مرڻو سان هم وزن ۽ هم قافيه آهي. ٻنهي لفظن جي سٽءِ مان ٻوليءَ جي حرفت ظاهر ٿئي ٿي.

◆ هڻ ڪڻ: ’هڻ‘ ۽ ’ڪڻ‘ سنڌي زبان جا ٻه عام فهم لفظ آهن. هڻ مان مراد ڪنهن کي ڌڪ هڻي ڪڍڻ آهي ۽ ڪڻ جي معنيٰ ڪڻڻ يا مارڻ آهي. ٻنهي لفظن جو گڏيل مفهوم آهي اهڙي ضرب هڻڻ جنهن سان موت واقع ٿي پوي يا جيڪا انت جو ڪارڻ بڻجي. دراصل انهن ٻنهي لفظن جو استعمال انهيءَ خون خوار بلا يا نانگ جي قسم لاءِ چيو ويندو آهي جنهن جي متعلق مشهور آهي ته انهيءَ بلا جي ڏنگيل کي پاڻي به نصيب نه ٿيندو آهي. يعني ان بلا ’هڻ ڪڻ‘ جو ڏنگيل انسان انهيءَ جاءِ تي ئي ڦٽڪي دم ڏيندو آهي. ٻين زبانن ۾ اهڙي بلا لاءِ ڪي نه ڪي نالا ضرور رکيل آهن پر سنڌي ٻوليءَ ۾ ان جو نالو معنيٰ خواه مفهوم جي لحاظ کان ڪيترو نه تڙ نظر اچي ٿو. جيڪو ان بلا جي زهر جي زود اثر هجڻ

سنڌي ٻوليءَ جون حسناڪيون: ڊاڪٽر بشير احمد شاد

واري عمل ۽ نتيجي جي پيش نظر رکيو ويو آهي. يعني هڻ ۽ ڪڻ.
ٻي طرف هڻ سان ڪڻ لفظ جو ساٿ ٻوليءَ جي برجستگي ۽
بامفهوم هجڻ جي دلالت ڪري ٿو.

ادبي ٻوليءَ جا ٻه معيار هڪ لفظ جون گهڻيون معنائون هڪ معنيٰ لاءِ گهڻا لفظ

انسان جو ٻوليءَ سان ازلي انگ رهيو آهي ان ڪري ئي انسان کي حيوانِ ناطق سڏيو ويو. جيتوڻيڪ ٻوليءَ کي اظهار جو ذريعو تصور ڪيو وڃي ٿو پر منهنجي نظر ۾ فقط اظهار ئي ڪافي نه آهي. پنهنجي مدعا سمجهاڻ لاءِ ته جانور، پکي پڪڙ توڙي جيت جڻيا به پنهنجي آوازن ذريعي هڪ ٻي سان مخاطب ٿيندا آهن. قوتِ گويائي کان محروم انسان به اشارن ذريعي هڪ ٻي کي پنهنجو مفهوم سمجھائي سگھندا آهن. تريفڪ جو سپاهي به پنهنجي خاص اشارن سان سوارين کي گائيڊ ڪندو آهي پر اصل ۾ اظهار جو مؤثر ۽ عام فھر هجڻ بيسحد ضروري آهي. سڌريل ٻوليءَ ۾ هڪ طرف جتي ٻوليءَ جي حرفن توڙي لفظن کي بنيادي اهميت حاصل هوندي آهي ته ٻي طرف اتي ٻوليءَ ۾ الفاظ جي مقدار سان گڏ معيار کي به نظر ۾ رکيو ويندو آهي.

ٻوليءَ جي پارڪن سڌريل ٻوليءَ بابت ڪجهه معيار مقرر ڪيا آهن جن جي آڌار تي ڪنهن به ٻوليءَ کي پرکي ۽ پروڙي نتيجو اخذ ڪري سگھجي ٿو ته آيا اها ٻولي ادبي ٻولين جي زمري ۾ شمار ٿئي ٿي يا نه؟ اهڙن معيارن مان هتي فقط ٻن معيارن جو ذڪر ڪجي ٿو، جيڪي جيڪڏهن ڪنهن به ٻوليءَ ۾ نظر اچن ته پڪ ڄاڻجي ته اها ٻولي ادبي آهي ۽ باقي ادبي خوبيون سان پڻ ضرور مالا مال هوندي. اهڙي ٻوليءَ جو شمار دنيا جي سڌريل ٻولين ۾ ٿيندو. اهي ٻه معيار هيٺيان آهن.

سنڌي ٻوليءَ جون حسناڪيون: ڊاڪٽر بشير احمد شاد

1. ٻوليءَ ۾ ڪيترائي اهڙا لفظ هوندا آهن جن جون هڪ ئي وقت گهڻيون معنائون نڪرنديون آهن.

2. اهڙي ٻوليءَ ۾ هڪ معنيٰ يا مفهوم لاءِ گهڻا الفاظ موجود هوندا آهن.

هڪ لفظ جي گهڻين معنائن مان مراد اها آهي ته ڪنهن لفظ هي اعرابن مٿاڻ ڪانسواءِ لفظ جي صحت به ساڳي رهي، سندس تلفظ يا اُچار ۾ به معنائن مٽجڻ باوجود ذري جيترو به فرق نه اچي ۽ هڪ ئي وقت ان جون ڪيتريون ئي معنائون نڪري اچن، جن مان هر هڪ معنيٰ پنهنجي اندر پورو پورو مفهوم، مقصد ۽ وزن رکندي هجي.

اهڙيءَ ريت هڪ معنيٰ لاءِ گهڻن لفظن مان مطلب اهو آهي ته ڪنهن به شيءِ، جانور يا جنس جي لاءِ هڪ ئي وقت ايترا لفظ ٻوليءَ ۾ موجود هجن، جن مان جڏهن ڪوبه هڪ لفظ ورتو وڃي ته ٻولي سمجهندڙ يا هر زبان ان شيءِ جي اصليت يا توڙ تائين پهچي وڃي ۽ سولائيءَ سان سمجهي سگهي ته ڇا جي متعلق ذڪر ڪيو پيو وڃي.

جڏهن اسان مذڪوره ٻنهي معيارن تي سنڌي زبان کي پرکيون ٿا ته ان ۾ اسان کي اهي ٻئي خوبيون اتر درجي تي نظر اچن ٿيون ۽ ان جا ڪيترائي عمدہ مثال ملن ٿا. هتي سنڌي ٻوليءَ مان ٻنهي معيارن جا فقط چند مثال پيش ڪجن ٿا جن مان سنڌي زبان جي ادبي ۽ سڌريل هجڻ جا پڪا پختا ۽ واضح ثبوت ملن ٿا.

هڪ لفظ جي گهڻين معنائن جا مثال:

♦ آب: پاٹی - جل.

☆ لُڑ، لہرون، لس، لیٹ، جتی انت نہ آب جو.

☆ جوہر یا تیزائی.

☆ تلوار آبدار یا جوہردار.

سنڌي ٻوليءَ جون حسناڪيون: ڊاڪٽر بشير احمد شاد

(اهڙي تلوار جنهن کي وچ جو پاڻي ڏنل هجي.)

☆ چلڪو، چمڪو، تجلو.

☆ ديد، شرم، حياءُ.

مثال: هن جي اکين مان آب ٿي نڪري ويو آهي.

☆ نيرُ يا اکين جو پاڻي، اکين ۾ ڳوڙها اچڻ.

☆ آڻيو آب اکين ۾، ڏيهه کي ڏيکارين.

◇ آفت: مصيبت، بلا.

☆ حادثو، ظلم.

☆ ڏڪر، قحط.

☆ چالاڪ، ذهين يا شير.

استعمال: مڙس ته ڪو آفت لڳو پيو آ.

◇ آبادي: وسنديءَ واري جاءِ يا بستي.

☆ پوک.

☆ آدمشماري.

☆ آبادي ڪرڻ، سوپ ڪٽڻ، ڪاميابي حاصل ڪرڻ.

☆ آبادي نه ڪرڻ، ڪجهه به نه ڪري سگهڻ.

☆ استعمال: تون وري ڪهڙي آبادي ڪندين!

◇ استاد: رهبر، معلم، سيڪاريندڙ.

☆ سياڻو، چالاڪ.

☆ هر فن مولا، هوشيار.

استعمال: سائين! هو ته وڏو استاد ماڻهو آ.

◇ پلي: مٿرن جي ول، چڻن جي ول.

☆ اُن رکڻ لاءِ ٿوئن مان ٺهيل گندي.

☆ ڪاري جي مچيءَ جو هڪ قسم.

☆ ڪجيءَ جي ڦرهي جي پُڇڙي.

☆ روڪي يا جهلي.

سنڌي ٻوليءَ جون حسناڪيون: ڊاڪٽر بشير احمد شاد

☆ ذات جو نالو ۽ سنڌ جي تعلقي ساماري ۾

ديھ جو نالو

☆ پلي ٺيڄي جوان ٿي يا پالي ويئي.

◇ چُڪَ: غلطي، خطا، ڀُل.

☆ چيلھ جي سور جي بيماري.

☆ چيلھ جي رڳ جو چڙهي پوڻ.

◇ گل: خبر، سُد، دَس پتو، پروڙ.

☆ راز، گجھ.

☆ باق تي هلندڙ اوزار، پرزو.

☆ هنر يا ڏانءُ.

☆ ڪاپار، مٿو، ڪوپڙي.

☆ برسات جي پاڻي جمع ٿيڻ لاءِ قدرتي کڏ.

☆ ڪَل تڙڻ يعني مغز خراب ٿيڻ.

استعمال: هن مسڪين جي ڪا ڪَل تڙي وئي آهي.

◇ ڪاڻ: گهٽتائي، ڪمي.

☆ خطا، عيب.

☆ محتاجي، پرواه.

☆ تارازيءَ واري ڪاڻ.

☆ واسطي لاءِ جي ڪري.

استعمال: ڪاڻ ڪني جي ڪاڻ، ٿا ڪاڻون ڪيون ڪن جون،

نه ته ڪير ڪاڻ، ڪير اسين، ڪير ڪڍي هوند ڪاڻ،

اسين پاڻ اُتامرا، ڪڍون نه ڪنهنجي ڪاڻ،

هڪ سُڙهي سلجن ڪاڻ، ٿا ڪاڻون ڪيون ڪن جون.

(حمل فقير)

◇ رڻ: خون، لھو.

☆ نسل، اولاد.

سنڌي ٻوليءَ جون حسناڪيون: ڊاڪٽر بشير احمد شاد

- ☆ سگهه، طاقت، زرو، ٽولھ.
- ☆ سونھن، مُنھن جي رونق، لالائي.
- ☆ غصي ۾ ورتل، بيزار.
- ☆ استعمال: ھينئر ته ويچاري جي منھن ۾
رت ٿي ڪانه رھي آھي.
- ◇ سٺ: رٿ يا تجويز.
- ☆ اٽڪل.
- ☆ ڪتاب جي سٺ.
- ◇ لنگهي: ذات جو نالو، لنگھو (مڱڻھار) جو مؤنث.
- ☆ گذري
- ☆ بي ٽڪي، بي ڊيڊي، بي لڄي.
- ☆ پاڻيءَ جي ھڪ پڪيءَ جو قسم.
- ◇ مڪ: اڏامندڙ جيت جو قسم (عام مڪ).
- ☆ ماڪيءَ جي مڪ.
- ☆ بندوق جي ناليءَ تي لڳل ڪلي.
- ☆ ڪا سڻي شيءَ مڪڻ لاءِ چوڻ (اُمر).
- ☆ استعمال: بدن تي ٿورو تيل مڪ
- ☆ مڪن جو ميڙ.
- ☆ استعمال: اڄ ته ڏاڍي مڪ ٿي آھي.
- ◇ موڙو: شاديءَ کانپوءِ ڪنوار کي ملندڙ مُنھن ڏيکائي.
- ☆ بد، ڳٺڙي، پري.
- ☆ ڪانن مان ٺھيل موڙو.
- ☆ ڍڳيءَ جو ننڍڙو اوھ.
- ◇ نار: باھ، مڇ، آڙاھ.
- ☆ عورت، مائي، زال.
- ☆ پاڻيءَ جي نار.

سنڌي ٻوليءَ جون حسناڪيون: ڊاڪٽر بشير احمد شاد

☆ زمين اندر پاڻيءَ جو وهڪرو، ڪاري.

☆ ڪوهه اندر پاڻيءَ جو سيمو.

☆ نبض يا رڳ.

☆ ڪورين جو ڪپڙي اُٺڻ لاءِ ڪاٺ جو اوزار.

☆ تعلقي ساماري ۾ هڪ ديهه جو نالو.

◇ نرو: بدن جي عضوي جو هڪ حصو.

☆ پڪريءَ جون اڳيون تنگيون ڪڍي بيهڻ واري حالت.

☆ ڳاٽ.

◇ نهائين: ڪنڀر جي ٿانورن جون ڪورو، بني يا آوي.

☆ بدن جو هڪ عضوو.

آويءَ واري معنيٰ ۾ لطيف سائين جو هڪ بيت:

نهائينءَ کان نينهن، سڪ منهنجا سپرين

سڙي سارو ڏينهن، ٻاهر ٻاڦ نه نڪري.

◇ وٽ: ڏيئي جي وٽ.

☆ ڪپڙي تي لڳل وٽ - رٿي جي وٽ، پتي يا ڪناري.

☆ ڪنڌي، ڪنارو.

☆ ڀرسان، لڳ، گڏ.

☆ ڪنهن شيءِ جي وٽڻ جو امر.

استعمال: ڏيئي وٽ، وٽ، ويهي وٽ.

☆ ڪنهن جو وڪيل ٿيڻ يا حمايت ڪرڻ.

استعمال: نبي بخش، سپاڳي خان جي وٽ وٺيو ويٺو آهي.

◇ وَرُ: مڙس، ڪانڌ، گهر وارو.

☆ وراڪو، ڏنگ، ڦڏ، موٽ (امر).

استعمال: وَرَ ۾ ڪونهي وَرُ، ڏيرن وَرُ وڌو ڪيو.

☆ پيچ، مروڙ، جهڪ.

☆ ولو، چڪر.

سنڌي ٻوليءَ جون حسناڪيون: ڊاڪٽر بشير احمد شاد

- ☆ وارن جو ڪاڻل.
- ☆ دلبو، ڊوه، ڻڳي.
- ☆ شلوار جو وڙ، گهنج.
- ☆ نٽي ضلعي جي هڪ ڳوٺ جو نالو.
- ☆ چڱو، سنو، بهتر.
- ☆ استعمال: وڙ سا سڃي ويڙ، جتي سڄڻ هيڪڙو،
سو ماڳو ئي ڦير، جتي ڪوڙ ڪماڙوئي. (شاهه ڪريم)
- ◇ وائي: سندن جو سور، باديءَ جو وڌڻ.
- ☆ هير، خصلت، روش.
- ☆ ڳالهه، پهاکو، چوڻي، سخن.
- ☆ شاعريءَ جي هڪ صنف.
- ☆ تقرير، چوپچو، چوڻول.
- ☆ آواز، ٻولي، پچار.
- ☆ استعمال: ادا! وائي ته سڻائي ڪر.
- ◇ آرسِي: آئينو.
- ☆ سست، ٿوٽي.
- ☆ ڪم چور.
- ◇ چال: هلت چلت، رسم و رواج.
- ☆ اٽڪل، چالبازي، حرفت.
- ☆ رفتار، ڍار.

هڪ معنيٰ لاءِ گهڻن لفظن جا مثال

هيٺ هڪ معنيٰ ۽ مطلب لاءِ گهڻن لفظن جا فقط چند مثال پيش ڪجن ٿا.

سنڌي ٻوليءَ جون حسناڪيون: ڊاڪٽر بشير احمد شاد

* اُٺ: اُٺ هڪ اهڙو جانور آهي، جنهن لاءِ سنڌي زبان ۾ ڪيترائي لفظ موجود آهن جيڪي سندس جنس، عمر، نسل يا ڪم جي حوالي سان ڌار ڌار آهن.

لطيف سرڪار پنهنجي رسالي ۾ اُٺ لاءِ ڪيترائي لفظ استعمال ڪيا آهن جن ۾ ڪرھو، ليڙو، ميو، چانگو، توڏو، شتر، بوتو وغيره اچي وڃن ٿا. جن مان ڪن جا مثال پيش ڪجن ٿا.

♦ الله ڪارڻ اوٺيا، ڪرھا م ڪاهيو.

♦ الله ڪارڻ اوٺيا، ليڙا نيو م لُر.

♦ هڪ ميو پيو مينڌرو، سڄي رات ساريام.

♦ آءُ مسافر مينڌرا، چانگي تي چڙهي.

♦ اڳي اُٺ رڙن، مون پيري ماڻ ٿي.

جنس جي لحاظ کان ٻه مذڪر ۽ مونث لاءِ اُٺ جا الڳ الڳ نالا اُٺ ۽ ڏاڇي آهن. جڏهن ته سندس عمر ۽ جنس جي نسبت سان ننڍي ٻچي کي توڏو / توڏي يا گورو / گوري چئبو آهي. اهڙي طرح اُٺ جي استعمال جي خيال کان ٻه سندس جڏا نالا رکيل آهن. جيڪو اُٺ ٻار ڪڍڻ جي ڪم ايندو آهي تنهن کي ’لاڏو‘ ۽ سواريءَ لاءِ ڪم ايندڙ اُٺ کي ’مهري‘ سڏيو ويندو آهي.

* نانگ: نانگ هڪ اهڙو زهريلو ۽ موت مار جيت آهي، جيڪو انسان جو ازلي دشمن آهي. چيو وڃي ٿو ته دنيا ۾ نانگن جا ٽيهه هزارن کان وڌيڪ قسم آهن. سنڌي ٻوليءَ ۾ سندن، قد، بت، رنگ، نسل ۽ اثر جي لحاظ کان الڳ الڳ نالا ملن ٿا، جن مان ڪي هن ريت آهن:

ڪاريهر، ڪپُر، گڊو، لُنڊي، وسينگ، ٻه مُنهن، اريڻ، ازده، گهوڙيل، ڊمڻ، پدم، سُرنگهه، ڪُنپارو، پاڻيءَ واتڙو وغيره. ان کان علاوه اسان جي پهراڙين ۾ نانگ جي لاءِ پيڻڻ بلا، سُرڻو، ڪڪُ ۽ سَپ جا لفظ به استعمال ڪيا ويندا آهن. نانگ جي مذڪوره نالن مان ڪوبه نالو ڪٽبو ته ٻُڌندڙ جو ڌيان هڪ دم نانگ طرف ئي

ڇڪجي ويندو. لوڪ ادب جي سخنورن وري نانگ لاءِ اليهر، تليهر، بشيهر، سسيهر، وسيهر، راجل، ڦن، اجگر، پونگ، اُرگ، پين ۽ ڪننيرو جا لفظ به استعمال ڪيا آهن.

*** شينهن:** جهنگلي جانورن ۾ شينهن جو شمار نهايت هيبت ناک ۽ طاقتور جانورن ۾ ٿيندو آهي، جنهن ڪري کيس ’جهنگل جو بادشاهه‘ به ڪري سڏيو ويندو آهي. عام چوڻي آهي ته ’به شينهن هڪ ٻيلي ۾ ڪونه رهي سگهندا آهن‘. خبر ناهي ته اها چوڻي وجود ۾ ڪيئن آئي. جڏهن ته شينهن هميشه گڏجي هڪ ئي ٻيلي ۾ رهندا آهن. بهرحال ان جو ڪو پسمنظر ٿي سگهي ٿو.

سنڌي زبان ۾ شينهن جي جنس، رنگ ۽ نسل مطابق مختلف نالا ملن ٿا جن ۾ ببر شير، چيتو، ڪيهر، ڪنير، ڪارڙو، ڪيسر، سُنڱه، مزار، ڪينٽل وغيره اچي وڃن ٿا. جڏهن ته عربي زبان ۾ شينهن کي ليس، اسد ۽ ضرار جي نالن سان سڏيو ويندو آهي ۽ اُهي نالا پڻ سنڌي زبان ۾ عام طور استعمال ڪيا ويندا آهن.

*** ٻڪري:** ترتيب جي لحاظ کان شينهن کان پوءِ ٻڪريءَ جو ذڪر ان ڪري به آندو ويو آهي جو شينهن ۽ ٻڪريءَ جو پاڻ ۾ تاريخي تعلق رهيو آهي. هڪ طرف ٻڪري، شينهن جي من پسند غذا ليکي ويندي آهي ته ٻئي طرف وري امن امان واري دور جي تمثيل انهن ٻنهي جانورن جي هڪ هنڌ گڏ رهڻ سان ڏني ويندي آهي. چيو ويندو آهي: ’اهو اهڙو ته دور هو جو شينهن ٻڪري گڏ پئي چريا‘ جيتوڻيڪ شينهن چرندو نه آهي پر محاوري طور ائين چيو ويندو آهي. جنهن جو مطلب آهي ته شينهن ۽ ٻڪري گڏ بيٺا رهن. مٿين محاورن کان علاوه هڪ ٻي چوڻي به مشهور آهي ته ’شينهن ۽ ٻڪري هڪ ئي گهاٽ تان پاڻي پيا پيئن‘ هي محاورو وڌيڪ وزن ٿو آهي.

ٻڪري هڪ ٿاهو ۽ ڊڄڻو جانور آهي، ان ڪري ئي ڪنهن ڪمزور دل ماڻهوءَ جو مثال ٻڪريءَ جي دل سان ڏنو ويندو آهي.

سنڌي ٻوليءَ جون حسناڪيون: ڊاڪٽر بشير احمد شاد

چئبو آهي: 'هو ته وڏو ڪو بزدل آهي.' فارسيءَ ۾ ٻڪريءَ کي 'بُر' سڏيو ويندو آهي.

سنڌي ٻوليءَ ۾ ٻڪريءَ لاءِ جيڪي نالا استعمال ٿيندا آهن انهن ۾ ڪاموري، ڪُري، ڪمري، چانهين، ڪُتي، پوري، ريڍي، ماڙي ۽ ٻئي وغيره اچي وڃن ٿا.

*** مڇي:** مڇي انساني جيئائي لاءِ غذا جي ضرورت آهي. غذا جي اسمن ۾ مڇيءَ کي خاص اهميت حاصل آهي. جنهن ۾ قدرت انساني جسم جي طاقت ۽ قوت لاءِ بهترين ڪئلريز رکيون آهن. مڇي درياهن، واهن، سمنڊن، هٿرادو تلائن کان علاوه عام ڪڏن، ڪُن مان به حاصل ٿئي ٿي. هر هڪ مڇيءَ جو پنهنجو پنهنجو ذائقو هوندو آهي. درياھ جي مڇي لذت ۾ سڀني کان وڌيڪ ليکي ويندي آهي جنهن ۾ ٻلي ۽ ڪرڙي يا ڏنڀري جو جواب ناهي. سمنڊ جي مڇيءَ ۾ وڌ ۾ وڌ لذت واري مڇي پاپليٽ، گانگت يا جهينگو هوندي آهي، جنهن جو اگھ ٻين مڇين جي مقابلي ۾ گهڻو وڌيڪ هوندو آهي.

مڇين جا هونءَ ته بيشمار قسم ۽ نالا آهن پر خصوصاً سنڌي ٻوليءَ ۾ جيڪي نالا ملن ٿا تن مان ڪجهه هن ريت آهن: پلو، ڪرڙو يا ڏنڀرو، پاپليٽ، گانگت، سينگاري، شاکر، موراڪي، ٿيلهي، جرڪي يا پوئڪي، مُڪر، گوج، موڳي، گنڊڻ، موري، مڪ، سهڻي، ڏاهي، ٽپري، رڙو، وونجي، درو يا درڙو، پوپري، سرهل، ڪڳو وغيره.

*** مينهن:** مينهن جو اسان جي سماجي زندگيءَ سان گهرو تعلق آهي. اسان جي بهراڙين توڙي شهرن جي معيشت ۾ مينهن جو وڏو عمل دخل آهي. ماهيو مالُ رکندڙ ماڻهوءَ کي وڏو ڀاڳوند تصور ڪيو ويندو آهي. سنڌي ٻوليءَ ۾ هن ڀاڳ پري جانور لاءِ ڪيئي نالا ملن ٿا، جيڪي سندس رنگ، قد بت ۽ خاصيتن مطابق رکيا ويا آهن، جن مان ڪجهه نالا هن ريت آهن:

ڪُنڍي، ڪونج، پوري، ڪانگهاري، حور، چال.

سنڌي ٻوليءَ جون حسناڪيون: ڊاڪٽر بشير احمد شاد

* فقير: جانورن ۽ ٻين ساهوارن جي چند مثالن کان پوءِ انسانن توڙي انهن تي گذرندڙ خاص ڪيفيتن متعلق ڪجهه مثال پيش ڪجن ٿا. سنڌي زبان ۾ فقير جي مثال لاءِ ڪيترائي مثال موجود آهن، جيڪي فقير جي خاصيتن، ڪرت، لباس توڙي ماڳ مڪان جي حوالي سان استعمال ۾ اچن ٿا. جهڙي طرح جوڳي، سامي، ڪاڙهي، گيڙو رتا گودڙيا، ڪابولي، آديسي، آڏوتي، ملنگ، پوربي، لاهوتي، جبروتي، نانگا، سنت ۽ ساڌو وغيره وغيره. انهن نالن ۽ وصفن وارن فقيرن مان اڪثر جو ذڪر لطيف سائين پنهنجي رسالي ۾ ڪيو آهي، جنهن جا چند مثال پيش ڪجن ٿا:

- ♦ پارا پڇي آءُ، خبر ڪاهوڙين جي. (سُر ڪاهوڙي)
- ♦ ڇڏي سڀ لباس، لوچي لاهوتي ٿيا. (سُر ڪاهوڙي)
- ♦ قدم ڪاڙين جا، لڳا ۾ لاهوت. (سُر رامڪلي)
- ♦ واڃت ويراڳين جا، مون وٽ وڏو مال. (سُر رامڪلي)
- ♦ نانگا ناني هليا، سامي سڀيئي. (سُر رامڪلي)
- ♦ گولا جي گراهه جا، جونا سي جوڳي. (سُر رامڪلي)
- ♦ مونا طور سينه، سندا سنڀالين. (سُر رامڪلي)
- ♦ الف آديسين، چونڊي رکيو ڇت ۾. (سُر رامڪلي)

* بخار: بخار انسان جي اگهائيءَ جي ڪيفيت جي علامت آهي. بخار لاءِ سنڌي ٻوليءَ ۾ مختلف لفظ ملن ٿا، جيڪي بخار جي شدت، ڪيفيت ۽ وقت جي لحاظ کان استعمال ڪيا وڃن ٿا. جهڙوڪ ٽپ، ٻرو، ڪٽس، ڪوسا، وارو، ٻيهڙ، ٽيهڙ وغيره وغيره. اهڙي طرح سج لاءِ شمس، آفتاب، سورج، خورشيد، ۽ چنڊ لاءِ بدر، ماهتاب، قمر، ماه، حلال، چنڊر ۽ پونر وغيره جا لفظ ملن ٿا. بهرحال جيڪڏهن هن ڏس ۾ باقاعده ويهي کوجنا ڪجي ته سنڌي زبان ۾ اهڙا هڪ معنيٰ لاءِ گهڻا لفظ جهجهي تعداد ۾ نڪري نروار ٿيندا.



سنڌي ٻوليءَ جا ڪجهه منفرد

۽ غير معمولي پهاڪا

پهاڪا ڪنهن به سٽريل ۽ ادبي ٻوليءَ جي سونهن ليکجن ٿا. سنڌي ٻوليءَ جي پهاڪن متعلق ڪجهه لکڻ کان اڳ بهتر ٿيندو ته لفظ پهاڪو جي معنيٰ ۽ مفهوم بابت ڪجهه ويچار وٺجي.

مرليٽر جيتلي پهاڪي جي لفظي ۽ معنوي چنڊ ڇاڻ ڪندي پنهنجي ڪتاب ’سنڌي پهاڪا ۽ محاورا‘ ۾ لکي ٿو ”سنڌي ۾ هڪ مصدر آهي ’پهڻ‘. ان جون مکيه معنائون آهن خيال ڪرڻ، فيصلو ڪرڻ، صلاح وٺڻ يا ڏيڻ، ملڻ، سرچڻ، نبرڻ. لطيف سائين جي ست آهي ته ”پتنگن پهه ڪيو، مڙيا مٽي مڇ“.

پهاڪو لفظ جي اڪري معنيٰ آهي اهو نڪتو يا گفتو، جنهن ۾ ڪو اونهو خيال يا ويچار سمايل هجي. عام ماڻهن جي روزاني جيوت ۾ اهو گفتو، صلاح يا هدايت طور ڪتب آندو وڃي ٿو، جن مان ٻين کي اڪثر صحيح وات تي هلڻ جو اشارو ملي ٿو.

ڊاڪٽر عبدالڪريم سنديلو پنهنجي ڪتاب ’تحقيق لغات سنڌي‘ ۾ پهاڪي جي لفظي معنيٰ نصيحت آميز چوڻي يا ضرب المثر لکي آهي. شمس العلماء مرزا قليچ بيگ ’سنڌي لغات قديمي‘ ۾ پهاڪو لفظ جي معنيٰ وات، رستو ۽ پهڻ ڏني آهي. اهڙي ريت مغرب جي ڪن معروف اديبن پهاڪي جو مطلب ۽ مفهوم ڪجهه هن طرح بيان ڪيو آهي.

فرانسز بئڪن چيو ”ڪنهن به قوم جي اعلى درجي جي انوکي سمجهه، چترائي ۽ آتما جي سڃاڻپ انهن جي پهاڪن مان ٿئي ٿي.“

سنڌي ٻوليءَ جون حسناڪيون: ڊاڪٽر بشير احمد شاد

پهاڪا ٻوليءَ جا اهي هٿيار آهن، جيڪي وهنوار ۽ ڪمن ڪارن جي ڳنڍين کي ڪاٽي اندر گهري ٿا وڃن.

ڊان ڪئيزاٽ جي لفظن ۾ ”پهاڪا اهي ننڍڙا جملا آهن، جيڪي گهڻي آزمودي ۽ تجربي مان نڪتا آهن.“ مشهور ڏاهي ارسطو جو پهاڪي متعلق خيال آهي: ”پهاڪا اهڙا آڳاٽا بچيل جزا آهن، جيڪي پنهنجي ننڍڙي روپ ۽ صحيح معنيٰ سببان قديم فلاسافي جي ڪنڊر مان، سالم صورت ۾ ڪوتي هٿ ڪيا ويا آهن.“

انسائيڪلوپيڊيا برٽانیکا ۾ پهاڪي جي تشريح هن ريت ڪئي وئي آهي ”پهاڪو هڪ اهڙو ننڍڙو گفتو آهي، جيڪو ڳالهه ٻولهه ۾ مروج آهي ۽ عوام ۾ تسليم ٿيل آهي. پهاڪي ۾ گهڻو ڪري ڪا ڳجهي پيٽ يا تجنيس حرفي هوندي آهي. منجهس اهڙي ڪنهن سچائيءَ جو اظهار هوندو آهي، جنهن جي تصديق يا پرڪ، تجربي يا جاچ جوڇ وسيلي ڪيل هوندي آهي.“

سنڌي زبان جو شمار دنيا جي مهذب ۽ سڌريل ٻولين ۾ ٿئي ٿو. مطالعي مان معلوم ٿئي ٿو ته سنڌي ٻولي پهاڪن جي دولت سان مالا مال آهي. هتي سمورا پهاڪا ڏيڻ مقصد ناهي بلڪه هتي فقط ڪجهه اهڙا غير معمولي ۽ منفرد پهاڪا قلم بند ڪيا ويا آهن، جيڪي پنهنجي معنيٰ توڙي مفهوم جي لحاظ کان منفرد ۽ غير معمولي آهن، پر اهي ٻوليءَ ۾ عام طور استعمال نه ٿا ٿين يا تمام گهٽ استعمال ٿين ٿا. مقالي لکڻ جو خاص مقصد اهو آهي سنڌي قلم ڏٺين جو ان طرف ڌيان ڇڪائجي ته اهي پنهنجي تحريرن ۾ سنڌي ٻوليءَ جي انهن منفرد ۽ غير معمولي پهاڪن کي ڪم آڻين ته جيئن ٻولي جي گلستان ۾ انهن گلن جي سڳند کي شامل ڪري کيس وڌيڪ خوبصورت ۽ معياري بڻائي سگهجي.

● انڌن جي وهانءَ منڊا نچن، ٿنڊا پائڻ ڦيريون.

اندڻن جو وهانءُ، مَنڊن جو نچڻ ۽ ٽنڊن جون ڦيريون پائڻ، اهي سڀ ڳالهيون اڻ نهندڙ آهن.

● اٿائي به وئي، ٿٺائي به وئي، وري ڪپهه جي ڳڻهه.

هن پهاڪي جي معنيٰ آهي، پنهنجي غفلت سبب پاڻ کي ئي نقصان ۾ وجهڻ.

هن پهاڪي جو پس منظر هن ريت ٻڌايو وڃي ٿو: هڪ آفيميءَ کي واٽ ويندي ڪا پنڪي اچي وئي ته رستي جي وَتَ ۾ ئي ڪنڌ جهڪائي ويهي رهيو. هڪ شرير واٽهڙو سندس مٿي تان پڳڙي لاهي، ڪپهه جي ڪوٽي ڪٽي رکي، ڪجهه ويرم بعد جڏهن مواليءَ جي پنڪي پوري ٿي ته مٿي تي پڳڙيءَ بدران پوٽي ڏسي حيران ٿي ويو. چيائين: ”مار ڪپهه ڪٽجي سٺ ٿيو ۽ سٺ اُچي ڪپڙو ٿيو. سڀ پورهيو ويو وري ڪپهه جي ڪپهه ٿي پئي.“

● اڳي به اُن هو، پوءِ به ٿيو اُن، ڪانو ويو وڃئون ئي نڪري.

انسان خاڪ آهي ۽ آخر خاڪ ۾ ويندو. دنيا جا ڌنڌا اتي ئي رهجي ويندا.

بج پوکڻ کان اڳ به اُن آهي ۽ زمين ۾ پئي پڇي، لڻجي، ڳاهجي ۽ وائر جي به اُن ئي رهي ٿو، باقي ڪانا توڙي سلا سڀ ختم ٿي وڃن ٿا.

● اڏارو ڏجي تنهن کي جنهن کان گهرجي نه.

● اڏارو وڻجي تنهن کان جيڪو گهري نه.

يعني اوڌر اهڙي ڍاڻي کان وڻجي، جيڪو ڏئي پوءِ مٿو نه پٽي وڃي، پر کيس وقت سر واپس ڪجي. وري اهڙي سُپتي کي ڏجي، جيڪو گهرڻ جي نوبت تائين نه پهچائي.

● اڳهه گڻيو ڪاڻجي، وَتَ ڪٽيو نه ڪاڻجي.

معنيٰ: تور ۾ بي ايماني نه ڪرڻ گهرجي، اڳهه جو ڪٽيو کي قدر ڪائي سگهجي ٿو.

- آپ ڦاٽي ڪي به ڪڏهن اڳڙي پوي!
معنی: ناقابلِ تلافی غلطي جي تلافی ٿي نه ٿي سگهي.
- توڙي وڃي روم ته ڍوڍي مٿان ٿور!
معنی: جيڪي نصیب ۾ هوندو اهو ئي حاصل ٿيندو پل ڪڍي ڪيترا به جتن ڪجن.
- تنهنجي مرڻ جو ارمان ڪجي،
جنهن جي جيئڻ مان فائدو هجي.
معنی: نيڪيءَ وارا عمل ئي انسان کي فائدو رسائن ٿا. اهو مرڻ کانپوءِ به ياد ٿو اچي.
- ٿورو ڏسي اُهو نه ٿجي، گهڻو ڏسي سرهو نه ٿجي.
معنی: هر حال ۾ راضي رهڻ گهرجي.
- پاڻي پي نه ذات پڇجي.
معنی: هميشه اڳ ويچار ڪرڻ گهرجي. ڪئي کانپوءِ پڇڻ يا پڇتائڻ مان ڇا حاصل؟
- پٽ، نهن تي پاڻيءَ مثل آهي.
معنی: انسان کي پنهنجو اعتبار برقرار رکڻ گهرجي پاڻيءَ جو ڦڙو نهن تي ٽڪي نه بيهندو آهي تنهن ڪري پٽ جو ڪم نازڪ آهي. هڪ ڀيرو اعتبار ڀڳو ته انسان هميشه لاءِ بي پٽيو بڻجي ويندو آهي.
- پريو مڙس پي نه ڪجي، وڃائجي نه وهي.
معنی: رشتا هميشه عمر جي تناسب سان سونهندا آهن. پوڙهي مرد کي ننڍي نيتي زال نه ٿي سونهي.
- پو ڍاڻي کان قرض نه ڪڍجي توڙي لک لٽائي.
معنی: ڪميني يا نئين ڍاول جو ٿورو هرگز نه ڪڍجي. ڇو ته اهو ٿورو ڪري مٿو پٽي ويندو.
- پٽ ٿي گذار ته سگهو ئي پيءُ ٿيندين.

سنڌي ٻوليءَ جون حسناڪيون: ڊاڪٽر بشير احمد شاد

معنى: ننڍن وانگر هيٺاهين، نوڙت ۽ ادب سان گذار ته ترت وڌن وارو ماڻ پائيندين.

● جنهنجي وات نه ويجهي، تنهنجو پنڌ به نه پيچجي.

معنى: جنهن ڳالهه سان واسطو نه هجي ان لاءِ اجائي پيچ پيچ نه ڪجي.

● ڇپ جي ترڪڻ کان پير جو ترڪڻ چڱو آهي.

معنى: هميشه سوچي سمجهي زبان جو استعمال ڪجي.

● درياھ پر تي چوڪرُ کڏي اچ نه ٻڏي سڀان ٻڏي.

معنى: خطري واري جاءِ کان پاڻ بچائڻ گهرجي نه ڪڏهن ضرور نقصان پهچندو.

● دل ڪاريءَ کان منهن ڪارو چڱو آهي.

معنى: دل ۾ ڪوٽ ۽ بيائي رکي ظاهر ۾ پاڻ کي چڱو چوائڻ کان ڪار منھائي چڱي آهي.

● سرُ ڏجي پر سرُ نه ڏجي.

معنى: بي کي پنهنجو راز نه ڏجي جو راز امانت هوندو آهي ان جي پيٽ ۾ وڌي کان وڏو نقصان ڪڻڻ لاءِ تيار رهجي.

● سڄن پٺيان وڌيا، وڍين پٺيان سڄا.

معنى: ڪڏهن نيڪوڪار ماڻهن جو اولاد به ڪري پوندو آهي ته ڪڏهن بدڪار ماڻهن جو اولاد سڌريل نڪري پوندو آهي.

● عقل ريءَ عذاب، گهڻا سهندينءَ جندڙي.

معنى: جيڪو انسان عقل استعمال نه ڪندو ته ان کي هر قدم تي مشڪلاتون درپيش اينديون.

● قرض ڪوڙهه جو ٽڪو آهي.

معنى: ڪوڙهه هڪڙو بچڙو مرض آهي جيڪو ماڻهوءَ جي جسم کي داغدار بڻائي ڇڏيندو آهي ۽ هو عذاب ۾ مبتلا ٿي پوندو آهي. قرض پڻ اهڙو ئي بچڙو مرض آهي.

● **ڪڏهن پريءَ ۾ ڪڏهن پاڪر ۾.**

معنى: حالتون هميشه هڪ جهڙيون ڪونه رهنديون آهن. ڪڏهن گهڻو هوندو آهي ته ڪڏهن گهٽ.

● **ڪڪ هيٺان لڪ پيو آهي.**

معنى: ڪنهن کي ڪمتر يا گهٽ تصور ڪونه ڪيو وڃي ڇالاءِ ته الله تعالى هر انسان کي مختلف ڪٿن سان نوازيو آهي بقول شاعر:

خالي سڪڻا ڪوئي نهيٺ، سڀ کي اندر لعل.

● **ڪڪ جو چور سو لڪ جو چور.**

معنى: جنهن اڄ ڪڪ جي چوري ڪئي سو سڀاڻي لڪ جي به ڪري سگهي ٿو، ننڍي چوريءَ مان ئي عادتون خراب ٿينديون آهن ۽ اهو وڏو چور بڻجي ويندو آهي تنهن ڪري چيو ويندو آهي ته چوري ڪڪ جي به خراب.

● **ڪوسو پاڻي ڪڪ نه ساڙي.**

معنى: پاڻ کي ڪجهه نه سمجهڻ وارا وڏي فائدي ۾ هوندا آهن. هن چوڻيءَ ۾ هيٺاهين سان هلڻ جي تلقين ڪيل آهي.

● **کاڌي ڪوري کاڌي ترار.**

معنى: ڪمزور ۽ امن پسند ماڻهو مهاڏو ڪونه اٽڪائيندو آهي. اسان وٽ ڪن مخصوص ذاتين لاءِ اها چوڻي استعمال ۾ ايندي آهي. اهڙين ذاتين ۾ ڪوري سرفهرست آهن.

● **کٽيو ڪاهي مڙس جو، چئي جيئي آيو.**

معنى: بي شڪري ۽ ڪم ظرف ماڻهو ڏانهن اشارو ڪيو ويو آهي جنهن جو مثال اهڙي زال سان ڏنو ويو آهي جيڪا کائي پيئي ۽ پهري چوڙي ته مڙس جي ڪمائي مان پر پڏائي ويني پيءُ کي. بي شڪر ۽ ڪم ظرف انسان به پنهنجي پالڻهار ڏاتار جا ٿورا مڃڻ بجاءِ پنهنجي ڪئي تي گهمند ڪندو آهي.

● گنجي جي مٿي ۾ جونءَ نه ليڪ.

معنى: جن جي مٿان ڪا خاص ذميواري ڪانه هوندي آهي اهي ماڻهو عام طرح بي فڪر هوندا آهن. اهڙي ماڻهوءَ جو مثال اهڙي گنجي سان ڏنو ويو آهي جنهن جي مٿي تي وار نه هئڻ سبب هو جونءَ ليڪ کان آجو هوندو آهي.

● گهر ۾ به گهر ڪاڻڻو ته ٻاهر به گهر ڪاڻڻو.

معنى: انسان جتي به ويندو ته پنهنجو نصيب کائيندو. هتي گهڻي حرص ۽ لالچ کان منع ڪئي وئي آهي. انسان کي اهو ئي ملندو جيڪو سندس مقدر ۾ هوندو.

● لکيون لوهارن کي، ڇڏن ۾ چڻنگون

معنى: باه سان واهيو رکبو ته چڻنگون ضرور لڳنديون. يعنى وڏو ڪم هٿ ۾ کڻبو ته ان ۾ مشڪلاتون ته ضرور درپيش اينديون.

● ماءُ جڻيندي پٽڙا ڪونه ونڊيندي ڀاڳ.

معنى: هن پهاڪي جو ظاهري مطلب آهي ته ماءُ هڪڙي ساڳي ئي پيٽ مان گهڻا پٽڙا ته جڻي ٿي پر ڀاڳ هڪ جيترو ورهائي ڪين ٿي ڏئي سگهي. يعنى مقدر جو مالڪ ڏئي تعاليٰ آهي.

● مُٽا پڙ پٽجن هيل.

معنى: گذريل ڳالهه کي گهڻي وقت تائين ڊيگهه ڏيارڻ. حال ماضيءَ جي مرهم هوندو آهي تنهن ڪري ماضيءَ کي وڏي وقت تائين سارڻ وقت جو زيان آهي. هر دم حال جو فڪر هئڻ گهرجي.

● نه ڪنهن کي عقل منجهائيو آهي،

نه ڪنهن کي سونهن سڳايو آهي.

معنى: هرڪو انسان پاڻ کي عقلمند ۽ سهڻو سمجهندو آهي. هونئن به ماڻهو گهڻو ڪري خوش فهمين جو شڪار رهندو آهي، جڏهن ته عقل ۽ سونهن جو ڪو آنت ئي ڪونهي.

● نه ڪي پاراتن ۾ نه ڪي منجه دعا،

انگ اڳ ئي لکيا پاڙڻ مون پيا.

معنى: جيڪي مقدار ۾ لکيل هوندو سو اوس ٿيندو. باقي ڪنهن جي پارائي يا دعا سان قسمت ڪونه مٽجي سگهندي. هن پهڪي سان مان سهمت ڪونه آهيان ڇالاءِ ته بحيشيت مسلمان منهنجو ايمان آهي ته دعائون يا پاراتا انسان جي زندگيءَ تي اثر انداز ٿيندا آهن. اهل دل ۽ اهل نظر جي دعا سان انسانن جون تقديرون بدلجي وڃن ڄا مثال اسان جي آڏو آهن. بقول علامه اقبال: ”نگاهِ مردِ مومن سي بدل جاتي هين تقديرين...“

● ننڍي مري نه ماڙي، پڏي مري نه جو.

معنى: ٻار جي ماءُ جيڪڏهن مري ويندي ته هو معصوم چورو چنو يتيم ٿي ويندو، وري جنهن مڙس جي بڏائي ۾ گهر واري گذاري ويندي ته ان کي به باقي حياتيءَ ۾ ڏکيا ڏينهن ڏسڻا پوندا.

● واهڻ جو واڻيو، جهڙو ڍوري جو پاڻي.

معنى: واهڻ ۾ اڳي سڀني لاءِ واڻي جو هٿ هوندو هو جيڪو پنهنجي مرضيءَ جا اگهه پار وٺي ڳوٺاڻن کي پيو ڦريندو هو. ساڳي طرح ڍوري تي پٽ ٽپائيندڙ مهاڻو به پنهنجي مرضيءَ جو حساب وٺي پٽ ٽپائيندو آهي. سو واڻيو ۽ پاڻي ٻئي هڪ جهڙا ٿيا.

● ويري هڪڙو به گهڻو، سڄڻ هزار به ٿورا.

معنى: جيڪڏهن هڪڙو دشمن هجي ته ان کي ڪمزور نه سمجهڻ گهرجي ڇو ته اهو ڪنهن وقت به ڏک رسائي سگهي ٿو. جڏهن ته دوست جيترا به هجن اهي ٿورا. دوست وڌائجن ۽ دشمن کان هر وقت محتاط رهڻ گهرجي.

● هنجن سان حرص ڪري اڏائي ڇڙي.

ڇڻو هوس چهنڀ ۾ سو به پيس ڪري

سنڌي ٻوليءَ جون حسناڪيون: ڊاڪٽر بشير احمد شاد

معنى: پنهنجي وت ۽ وزن کان وڌيڪ ڪم ڪرڻ سان اوس
پڇتائڻو پوندو. جيئن جهرڪي هنج سان ريس ڪئي ته چهنڊ وارو
چڻو به گنوائڻي ڇڏيائين.

پس منظر تي مشتمل پهاڪا-چوڻيون-محاورا-ورجيسون

سنڌي ٻولي دنيا جي انهن خوش نصيب ٻولين منجهان هڪ آهي، جنهن کي اسان هڪ اعلى ورجيسي ٻولي چئي سگهون ٿا. سنڌي ٻولي ۾ هونءَ ته ڪيترا ئي پهاڪا، چوڻيون، محاورا ۽ ورجيسون موجود آهن، جن جي پنهنجي پنهنجي اهميت آهي پر انهن مان ڪن جو دلچسپ ۽ ڌيان ڇڪائيندڙ پس منظر انهن جي اهميت کي وڌيڪ وڌائي ڇڏي ٿو. هن مضمون ۾ مون اهڙن پس منظر وارن ڪجهه اهم پهاڪن، چوڻين، محاورن ۽ ورجيسن تي به اکر لکيا آهن، جن مان ڪن جي عام مقبول هجڻ باوجود ٿورن ماڻهن کي سندن پس منظر جي ڄاڻ هوندي آهي.

✽ اهڙي ڪندو سانءُ جهڙي ڀڙڙي ڪئي ٻارن سان.

چيو وڃي ٿو ته ٻرڙن جي هڪ ڳوٺ ۾ ٻارن سان اها جڻ ٿي. صبح جو ڳوٺ جون عورتون پنهنجن مردن سان ٻني ٻاري تي ويڻ کان اڳ پنهنجا ڪجهه ٻارڙا گهر جي جهوني مڙس جي حوالي ڪري ويون ته سندن خيال رکي. ڪجهه دير کانپوءِ ٻارن اچي گوڙ مڇايو. جهونو مڙس جيڪو حقو ٽيڪيون وينو هو تنهن کي انهيءَ گوڙ ۽ شور پريشان ڪري رکيو، سو ڇا ڪيائين جو گهر جي وڏي گنديءَ جو ڍڪ کولي هڪ هڪ ڪري ٻارن کي ڪٽي انهيءَ ۾ قتل ڪيائين ۽ گنديءَ جو ڍڪ بند ڪري ڇڏيائين.

عورتون جڏهن ٻنيءَ تان موٽيون ۽ پنهنجا ٻار سنڀاليائون ته جهوني چين اهي گنديءَ ۾ پيا اٿو منهنجو ته مغز ئي چٽي ويا

سنڌي ٻوليءَ جون حسناڪيون: ڊاڪٽر بشير احمد شاد

هئا. آخر ٻارن کي نيم بيهوشيءَ جي حالت ۾ ٻاهر ڪڍيو ويو اتان اها چوڻي عام ٿي وئي.

ان حوالي سان هڪ ٻي روايت اها به آهي ته ٻرڙا ۽ ٻارا ٻئي ذاتيون آهن جن جو ڪنهن دور ۾ اٽڪاءُ ٿي پيو ۽ آخر جهيڙو گهڻو مڇي ويو ۽ ان ۾ ٻرڙن ٻارن کي حيرتناڪ شڪست ڏني.

✽ جتي لويي هجن اتي ٺوڳي بک نه مرن.

لويي ۽ ٺوڳي يعني لالچي ۽ ٺڳ اسانجي معاشري جا ٻه ڪردار آهن. چون ٿا ته هڪ پاڙي ۾ هڪ ماڻهوءَ پاڙيسريءَ جو وڃي در کڙڪايو. گهر مالڪ ٻاهر اچي ڏسي ته پاڙي جو ماڻهو بيٺو آهي، ڪانئس پڇيائين ته ادا ڪيئن تڪليف ڪئي اٿو؟ هن ورائيو: ”يائو! اسان وٽ اوچتو مهمان اچي نڪتا آهن چانورن رڌڻ لاءِ اسانجي گهر ۾ وڏو ديڳڙو ڪونهي ڀلائي ڪري ديڳڙو ڏيو سڀاڻي ئي واپس ڪري ويندس. گهر مالڪ پاڙي جو لحاظ رکي گهر ۾ پيل وڏو ديڳڙو کڻي کيس ڏنو. پاڙيسري ٿورا مڃيندو ديڳڙو کڻي راهي ٿيو.

واعدي مطابق ٻئي ڏينهن شام جو ديڳڙو واپس ڪرڻ آيو گهر مالڪ ديڳڙو وٺي ڏنو ته ان ۾ اندر هڪ ٻيو ننڍو ديڳڙو پيل هو. هن حيرت وڃان پاڙيسري کي چيو ادا! پُل ۾ پنهنجي گهر جو ديڳڙو به هن ۾ وجهي آيو آهين ڇا؟ هي پنهنجو واپس کڻي وڃ. پاڙيسري جيڪو اصل ۾ ٺڳ هو تنهن نماڻو منهن ٺاهي ورائيو نه ادا نه هي اسانجو ديڳڙو نه آهي اهو ننڍو ديڳڙو ته تنهنجي وڏي ديڳڙي صبح اسانوت ڄڻو آهي. سو اها تنهنجي امانت آهي. گهر مالڪ خوشي خوشي ٻئي ديڳڙا کڻي گهر ويو.

ڪجهه ڏينهن بعد وري ساڳيو پاڙيسري وٽس آيو ۽ ساڳيو سبب بيان ڪري گهر مالڪ کان پهرئين کان به وڏو ديڳڙو وٺي ويو. گهر مالڪ لالچي هو تنهن سوچيو ته اڳئين ڀيري اسانجو

سنڌي ٻوليءَ جون حسناڪيون: ڊاڪٽر بشير احمد شاد

ديڳڙو ويامي آيو هو ۽ هڪ جي بجاءِ ٻه ديڳڙا مليا هئا. هن پيري کيس اڃا وڏو ديڳڙو ڏيانس جيئن اهو به ويامي پاڻ سان بيا ديڳڙا کڻي اچي.

ڪافي ڏينهن گذري ويا پر ديڳڙو واپس ڪونه ٿيو سو گهر مالڪ وڃي ان ٺڳ جو در کڙڪايو ٺڳ ٻاهر نڪتو. هن کانئس ديڳڙي واپس نه ٿيڻ جي شڪايت ڪئي. ٺڳ روڻٺهارڪو منهن ڪري چيو: ڀائو! معاف ڪجانءِ ڏاڍي ڌڪ جي خبر آهي تنهنجو ديڳڙو ته ٻئي ڏينهن تي ئي گذاري ويو.

گهر مالڪ ڪاوڙ مان چيو بيوقوف ديڳڙو به ڪڏهن مٽو آهي!؟ ٺڳ ورائيو ڀائو! ديڳڙا جي مرندا ناهن ته پوءِ ڀلا ويامندا به آهن ڇا!؟

✽ جيڪي ڪلهو ڏيندا، سي توڙ به پهچائيندا.

هڪڙو ڳوٺاڻو پوئين عصر پنهنجي بيمار گهر واريءَ کي بيل گاڏي جوتي علاج لاءِ شهر ڏانهن روانو ٿيو. هلندي هلندي ڪنهن مهل ڳوٺاڻي کي اک لڳي وئي. اوچتو سندس گهر واريءَ جي اک کلي وئي. ڏسي ته مار! گاڏيءَ جي پاڇاريءَ ۾ هڪ پاسي کان ڏاند ته ٻئي پاسي هڪ شخص پاڻ کي ڍڪايون پيو هلي. دراصل زال ۽ مڙس جي ننڊ جو فائدو وٺي ٻن چورن مان هڪ ڍڳو ڪاهي روانو ٿي ويو ۽ ٻئي ان ڍڳي جي جاءِ تي پاڻ کي کڻي جوڻيو هو.

عورت آهستيگيءَ سان پنهنجي مڙس کي هوشيار ڪندي چيو ميان! ات جو چور هڪ ڏاند ڪاهي ويو ۽ ان جي جاءِ تي ٻيو شخص ڪلهو ڏيون ٿو هلي. تنهن تي مڙسهنس آهستيگيءَ سان جواب ڏنس چري! جيڪي ڪلهو ڏيندا سي توڙ به پهچائيندا.

سنڌي ٻوليءَ جون حسناڪيون: ڊاڪٽر بشير احمد شاد

ائين چور شهر پهچڻ تي پڪڙجي به پيو ۽ پيو ڏاند به کيس واپس مليو سندس زال جو علاج به ٿيو. ڏسو ته ڳوٺاڻي ڪيڏي نه عقلمندي جو مظاهرو ڪيو.

✽ پري ٻيڙيءَ ۾ واڻيو ڳورو.

هڪڙي پتڻ تان ٻيڙيءَ ۾ مسافر چڙهيا. ناڪئين لالچ ۾ اچي وڌيڪ ماڻهو کڻي کنيا. جڏهن ٻيڙي درياھ جي وچ سير ۾ پهتي ته گهڻي وزن سبب لڏڻ لڳي. ناڪئين مسافرن کي چيو ته جي ٻيڙيءَ مان بار هلڪو نه ٿيو ته سڀئي ٻڏندا سين تنهن ڪري پاڻ ۾ جلدي فيصلو ڪريو ته ڪير درياھ ۾ ٽپو ڏئي ٻيڙيءَ کي ٻڏڻ کان بچائيندو.

سڀني هڪ ٻئي ڏي ڏٺو ۽ پوءِ ٻيڙيءَ ۾ سوار هڪ ٿلهي متاري واڻيي سيٺ کي چيو ته ديوان! تون گهڻو ڳورو آهين تنهن ڪري تون درياھ ۾ ٽپو ڏي ته ٻيا ٻڏڻ کان بچي وڃن. تنهن تي واڻيي سيٺ ورائيو بيلي مارا! پري ٻيڙيءَ ۾ به واڻيو ڳورو ٿيو!

✽ چور جي ڏاڙهيءَ ۾ ڪڪُ.

هڪ هندو سيٺ جي گهر مان چورُ چوري ڪري ويو. صبح جو سيٺ پوليس اسٽيشن تي چور خلاف رپورٽ لکرائي ۽ پوليس جي مٿان زور ڀريو ته ڪنهن به ريت منهنجي چوري ورائي ڏيو. صوبيدار سيٺ کي چيو ته ڇا تون چور کي سڃاڻيندين؟ سيٺ هائو ڪئي ٻي ڏينهن تي ٿر جي چورن کي ٿاڻي تي سڃاڻپ لاءِ آندو ويو ۽ قطار ۾ بيهاري صوبيدار سيٺ کي چيو ته سيٺ صاحب چور کي سڃاڻ پلا.

سيٺ ڏٺو ته سڀئي ڏاڙهي ڪوڙ هئا البتہ انهن ۾ هڪڙو ڏاڙهي سان هو. سيٺ اصل ۾ چور ته ڏٺو ئي ڪونه هو پر اهو سوچي ته من به ڏکو لڳي وڃي سو چيائين ته صوبيدار صاحب! مون واري چور جي ڏاڙهيءَ ۾ ڪڪ نظر آيو هو.

ڏاڙهيءَ واري چور کي اچي ڦڙڦڙي لڳي ۽ کيس دل ۾ خيال آيو ته چور ته واقعي مان آهيان متان منهنجي ڏاڙهي ۾ ڪو ڪڪ اٽڪي پيو هجي سو وٺي ڏاڙهيءَ تي هٿ گهمايائين. سيٺ هڪدم چيو سائين اهو ئي منهنجو چور آهي. ائين سيٺ کي پنهنجي چوري واپس ملي ۽ چور کي به سزا ملي.

✽ اڌ رات ئي ڪڏ ۾.

ڪنهن نيڪيدار ڪڏ ڪوٽڻ جو ڪم ڏاڍن جي حوالي ڪيو. ڏاڍن ڪم ته شروع ڪيو پر پوءِ پاڻ سنڀاليائون ته هن ڪم ۾ ته پاڻ کي ڪس لڳندي، تنهن ڪري ڏينهن جو ٻي ڪم تي ويندا هئا ۽ رات جو نيڪي وارو ڪم ڪندا هئا. جيڪو يقيناً ٿورو ٿيندو هو.

ٻن ڏينهن بعد نيڪيدار کانئن پڇيو ڇا ڪيترو ڪم ڪيو اٿو؟ ڏاڍن وراڻيو سائين! اڌ رات تائين ڪم ڪندا آهيون جڏهن نيڪيدار ڪڏ تي پهتو ته ڪم نالي ماتر ٿيل ڏسي چيائين اڙي نياڳڻو! توهانجي ته اڌ رات ئي ڪڏ ۾ آهي.

دل سان ڪم نه ڪرڻ جو مثال مٿئين چوڻيءَ سان ڏٺو ويندو آهي.

✽ الله ڏيوئي، ميان ڏيوئي صحبت نه ڏيوئي.

چون ٿا ته ڪلهوڙن جي دور ۾ حڪومت طرفان چانڊڪا پرڳڻي جي هڪ حصي جو صحبت خان نالي هڪ ڪاردار (مختيارڪار) هو. هو ايترو ڪنجوس هو جو ڪنهن کي دمڙي به ڪونه ڏيندو هو.

هڪ ڀيري ڪو فقير صحبت خان وٽ سوالي بڻجي آيو ۽ کانئس خيرات گهريائين پر صحبت خان کيس بيپڻ ئي ڪونه ڏنو. فقير مايوس ٿي وقت جي حاڪم ڏانهن ويو ۽ کيس سوال ڪيائين جنهن سندس ضرورت پوري ڪئي. فقير عرض ڪيو ته ”سائين!

صحت خان ڏانهن به به اکر لکي ڏيو ته اهو به مون مسڪين بچڙيوال جي مدد ڪري.“

ميان صاحب فقير کي صحت خان ڏانهن اهڙو سفارشي خط لکي ڏنو. صحت خان خط پڙهي پوءِ به فقير کي ڪا مدد نه ڪئي ۽ کيس چيو ”پل توکي الله ڏيوئي، ميان ڏيوئي پر صحت خان صفا نه ڏيوئي.“

✽ ڀاڳ ڏئي پيڙو ته دال مان سيرو.

يعني ڪڏهن ڪڏهن بخت سڃاڻي، مان انسان کي آسودو بڻائي ڇڏيندو آهي. ڳالهه ڪندا آهن ته ڪنهن پوليس عملدار سان سندس وڏو آفيسر ايترو ته ناراض هو جو کيس ٿاڻي تي ويٺو به نه سهندو هو. اڃا هڪڙي پاسي کان ڊيوٽي ڏئي ٿاڻي تي مس پهچندو هو ته سندس آفيسر کيس وري ڪنهن بيگر پٺيان موڪلي ڇڏيندو هو ۽ ويڇاري جو سڄو مهينو ائين گذرندو هو.

هڪڙي دفعي اهو ننڍو عملدار رات جي وقت اڃا ٿاڻي تي پهتو ئي مس ۽ پورو ٿڪ به نه ڀڳو هئائين ته وڏي عملدار گهرائي چيس ته ”فلاڻو ماڻهو ڪنهن ڏوه ۾ گهريل آهي وڃي کيس پڪڙي اچ.“ ويچارو حڪم جو بندو ’حاضر سائين‘ چئي گهوڙي تي لانگ ورائي روانو ٿيو. بيگاهه وقت جي ڪري پڪي سڙڪ ڇڏي جهنگ مان هڪڙي قتل ڪڙيي جو ڪپ ڏئي ان ڳوٺ ڏانهن روانو ٿيو، جنهن ڳوٺ ۾ گهريل ماڻهوءَ جو ڏس مليل هيس. اوچتو گهوڙي جو سنب ڪنهن اهڙي سخت شيءِ سان لڳو ۽ اهڙو آواز ٿيو جهڙو ڪنهن تامي جي ٿانون کي ڌڪ لڳڻ سان ٿيندو آهي. هو هڪدم گهوڙي تان لهي پيو ۽ اُتان هٿن سان مٽي هٽائڻ لڳو ته کيس هڪڙي ڊيگ نظر آئي جيڪا سموري سونين مهن سان ڀريل هئي. خُرزين ۽ توبرو پريائين کيسا به پُر ڪيائين ۽ بچي پيل مهرون هڙ ۾ ڪري ٻڌائين ۽ خوشي خوشي گهر ڏانهن

سنڌي ٻوليءَ جون حسناڪيون: ڊاڪٽر بشير احمد شاد

موتيو. هاڻي کيس نوڪريءَ جي ڪا پرواهه ئي ڪانه هئي. کيس غيبي خزانو ملي ويو جنهن مان هن زمين ۽ ٻي ملڪيت خريد ڪئي ۽ امير بڻجي ويو. ماڻهن ۾ چوپڇو شروع ٿي ته هيءُ اڳ ۾ هڪ رواجي سپاهي هو هينئر امير بڻجي ويو آهي! تنهن تي ڪنهن سالڪ چيو ادا! ”جي پاڳ ڏئي پيڙو ته دال مان سيرو.“

✽ پئسا ئي پاڻيءَ ۾.

ڳالهه ٿا ڪن ته هڪڙو واڻيو گهوڙي تي چڙهي بهراڙي مان واپار لاءِ مڪڻ وٺڻ لاءِ نڪتو. واٽ تي هڪڙو واه هو جنهن مان لنگهڻو پيس. جڏهن گهوڙو واه جي ٻيءَ ڀر تي آيو تڏهن ڳ ۾ گچي پيو. واڻي ويچاري گهوڙي کي گهڻو ئي ڪٽيو پر ڳ کان ٻاهر گهوڙو نڪري ئي نه! واٽ ويندي هڪ ڌنار کي چيائين ته: ”گهوڙي کي پويان ٻه چار لڪڻ هڻ.“

ڌنار گهوڙي کي اهڙا لڪڻ هنيان جو گهوڙو اڳتي اچل ڏئي ڪناري تي ته پهتو پر گهوڙي جو تنگ ڇڏي پيو جنهن ڪري واڻيو ويچارو سامان سوڌو پوئتي وڃي ڪريو. واڻيو ته نڪتو پر ويچاري جي هڙ جنهن ۾ پئسا پڻ ٻڌل هئا، سا وڃي پاڻيءَ ۾ پئي. انهيءَ تان اها چوڻي جڙي ته ”پئسا ئي پاڻيءَ ۾.“

✽ پير کي ڪم نڪاءِ سان.

هڪڙي ماڻهوءَ ڪنهن پير تي باس باسي ته پير سائين جيڪڏهن منهنجي دل جي مراد پوري ٿي ته تنهنجي در تي اچي نڪاءِ ڪيندس.

جڏهن ان شخص جي من جي مراد پوري ٿي تڏهن پير جو ڏوڏو ڪڍي اچي پير جي در تي نڪاءِ ڪڍيائين. ڪنهن چيس ته نامراد! پيرن سان به ائين نڳي! تنهن تي ورائيائين ادا پير جو ڪم نڪاءِ سان.

✽ ڇٽيءَ سٺ پُساڻو، واڻي وڏس وٽي،

ڄٽيءَ ليکي واڻيو مٺو، واڻيي ليکي ڄٽي.
پراڻي وقت ۾ دستور هوندو هو ته زالون اٺت تي سٺ
گتي وڃي دڪانن تي وڪڻنديون هيون.
ڳالهه ٿا ڪن ته ڪنهن ٻهراڙيءَ جي اڻ پڙهيل عورت سٺ
ڪٽي پاڻيءَ ۾ پسائي رکيو. جڏهن سٺ ٿورو سُڪو تڏهن دڪان
تي ڪڍي وئي.

واڻيي هڪدم سهي ڪري ورتو ته سٺ ۾ ڪوٽ آهي تنهن
ڪري مقرر وزن بدران ڳري وزن وارو وٺ بي پڙ ۾ وڌائين. ڄٽي
ويچاري خوش ٿي ته واڻيي کي ڦري آيس. جڏهن پئسا وٺي گهر
موتي تڏهن ڪنهن سياڻي سان اها ڳالهه ڪيائين ته مان واڻيي کي
ڦري آئي آهيان. اهو سياڻو واڻيي جي حرفت کان اڳ ۾ ئي واقف
هو سو کلي چيائين:

”ڄٽيءَ سٺ پُساو، واڻيي وڌس وٽي،
ڄٽيءَ ليکي واڻيو مٺو، واڻيي ليکي ڄٽي“
* چورن مٿان مور.

چون ٿا ته چور چوري ڪري اچي جهنگ ۾ گڏ ٿيا ۽ مال
ورهائڻ خاطر کولي ڪڍي ميدان تي رکيائون، ان سامان ۾ هڪڙو
سونو هار به هيو.

وڻ تي هڪڙو مور ويٺو هو، چيو وڃي ٿو ته مور سونو
جي چمڪ تي عاشق آهي سو مور لامارو ڏئي اهو سونو هار ڪڍي
اڏامي ويو، تنهن تي هڪڙي چور چيو مار! چورن مٿان مور!
* ڄٽي ڪوريءَ واري ڏيگهه.

مٿئين چوڻيءَ مان مراد آهي گهڻو يا بيجا ڳالهائڻ. ڇتو
ڪوري، رامڻ ڪوريءَ جو شاگرد هو، جيڪو پنهنجي استاد رامڻ
ڪوريءَ وٽ اُٺت جو ڪم به سکندو هو. ڇتو جڏهن به ڳالهائيندو
هو ته وڏي ڏيگهه ڪندو هو. هڪ دفعي رامڻ پتڪو لاهي پاسي ۾

سنڌي ٻوليءَ جون حسناڪيون: ڊاڪٽر بشير احمد شاد

رکيو. پر ۾ رکيل حقي مان چٽنگ وڃي پٽڪي تي پئي. ڇتي اهو ويٺي ڏٺو ۽ باهه وسائڻ بجاءِ رامڻ جو ڌيان اينگهه ڪري هن ريت چڪاڻڻ لڳو:

جناب حضرت استاد رامڻ جي! حقي مان هڪڙي چٽنگ اڏامي وڃي سائين جن جي دستار مبارڪ تي پئي آهي سو پنهنجو پٽڪو سنڀاليو.

جيسين ڇتي پنهنجي ڊيگهه پوري ڪئي تيسين رامڻ جي پٽڪي جو گچ حصو سڙي چڪو هو.

رامڻ جڏهن جوڙيون ڪٽي وڪڻڻ ويندو هو ته ٻيا ڪوري پنج پنج جوڙيون ڪپائي ايندا هئا پر هن مٿس کان هڪ جوڙي مس ڪپندي هئي، ڇاڪاڻ ته ڊيگهه ڪرڻ سندس عادت ٿي وئي هئي. جوڙي وڪڻندي وٺي پنهنجي اڻيل ڪپڙي جي تعريف ڪندو هو. ڇي ”هيءُ جوڙي مضبوط آهي سندس ٺڪري پڪي آهي ڏاڳو پڪو اٿس، گهاٽي اڻيل آهي، تمام گهڻو چوڙ ڏيندي، ڏاڍي سستي آهي، بُر به وڏو اٿس ۽ ڪار ۾ سڳو به ڪونه ڳرندس وغيره.“

پلا جيڪڏهن هر هڪ گراهڪ سان ايڏي بڪ شڪ ڪبي ته ڪم جلدي ڪيئن اُڪلندو! سندس انهيءَ عادت تي متئين چوڻي مشهور ٿي وئي.

✽ ڏيءَ پاڙي، اندر ساڙي، ڏيءَ دور کائي چور.

ڪنهن ماڻهوءَ پنهنجي ڏيءَ پاڙي ۾ پرڻائي ڏني ته جيئن اکين آڏو هجي. پهريائين ته گهوت ڪنوار پاڻ ۾ کير ڪنڊ هئا پر پوءِ دنيا جي دستور مطابق جيئن چيو ويندو آهي ته ٻه ٺڪر به پاڻ ۾ به پيا ٺهڪندا آهن. تيئن گهوت ڪنوار ۾ به اڻٻڌڻ شروع ٿي.

هڪڙي پاڙي واري عورت وڃي چوڪريءَ جي ماءُ کي ٻڌايو ته ”تنهنجي ڏيءَ کي مڙسهنس ڏاڍو ماريو آهي.“ مطلب ته ڳالهه هجي يا نه پر پاڙي ۾ ڪا شرارتي عورت ضرور هوندي آهي

سنڌي ٻوليءَ جون حسناڪيون: ڊاڪٽر بشير احمد شاد

جيڪا ڪنوار ماءُ جا ڪن پريندي رهندي آهي. ويتر جڏهن ڪنوار پيڪي ويندي آهي ته اها ڳالهه لکي هونئن به نه سگهندي آهي. ماءُ جا آندا سڙڻ لڳندا آهن. انهيءَ تي سياڻن مٿيون پهڪو جوڙيو ڏيءَ پاڙي، اندر ساڙي، ڏيءَ دور ڪائي چور (چوري).

مطلب ته پاڙي ۾ پرتيل ڏيءَ جي ٿوري گهڻي ڳالهه ٻڌي به پيءُ ماءُ کي پيو ڏک ٿيندو پر ڏور پنڌ سبب جهڙي تهڙي ڳالهه ٻڌڻ ۾ ئي ڪونه ايندي آهي.

✽ ڏاچي هڻي ڏه ته توڙي هڻي تيرنهن.

راڻو مومل سان ملڻ لاءِ ڀلي ڏاچيءَ تي چڙهي روزانو وڃي مومل جو مهمان ٿيندو هو ۽ رات اتي گذاري، صبح جو موٽي ماڳ ايندو هو. اهو گجھه ڳوه وارو قصو آخر کلي پيو جنهن ڪري، همير سومري کي منيان لڳي، سو راڻي جي ڏاچيءَ کي پيرن ۾ ڪير هڻائي منڊو ڪرائي ڇڏيائين.

هاڻي راڻي لاءِ زندگي زهر ٿي پئي هئي سو لڳو ڪاڪ وڃڻ لاءِ گهاٽ گهڙڻ. آخر ڏاچيءَ واري جت کي گهرائي کيس ٻي ڪنهن اهڙي ڀلي ڏاچي يا اڻ لاءِ چيائين. جت عرض ڪيو ته ”سائين! اوهان واري ڏاچيءَ جي هڪ توڙي آهي، جنهن ۾ ماءُ جهڙا ئي پاڻي آهن.“ راڻي چيس ته جلد وڃي بندو بست ڪر پر تو واري توڙي ڪٿي وڃ تي ويلو ته ڪونه وجهندي. جت ورائيو ”سائين اوهان دلجاءِ ڪريو، توڙي ننڍي ضرور آهي پر پنڌ ۾ ماءُ کان به به وڪون وڌيڪ آهي. ڏاچي جي ڏه هڻندي هئي ته توڙي تيرنهن هڻندي. پوءِ راڻو روزانو انهيءَ توڙيءَ تي سوار ٿي، مومل سان ملڻ ويندو هو. لطيف سائين سر مومل راڻو ۾ اهڙو ذڪر هن ريت ڪيو آهي:

ننڍو تان ڪوه، پر وڪين آهي وترو،

اچو ڪاڪ ڪنڌين ۾، پهس پڪيءَ جان پوءِ.

ان ڪر منجهان ڪو، ميو مانو نه ٿئي.

✽ لاهي لنگها ويه، آريجن مان آسرو،

پني پرائو ڏيه، اچي ڪاءُ آريجن ۾.

آريجا هڪ ذات آهي جنهن جي نالي سان تعلقي ڏوڪري ضلعي لاڙڪاڻي ۾ هڪ ڳوٺ خير محمد آريجا منسوب ٿيل آهي، انهيءَ ڳوٺ ۾ مخدوم شهاب الدين نالي هڪ بزرگ، ڪلهوڙن جي آخري دور ۾ رهندو هو، جيڪو پنهنجي وقت جو ڪامل ولي هو.

مخدوم صاحب آريجا ۾ غير شرعي ڪمن جي پاڙ ٿي پئي ڪڍي، ايتري قدر جو اُتي شاديءَ تي به نه ڏهل وڃندو هو ۽ نه وري محفل ۾ ڪو ناچ گانو ٿيندو هو. ڳوٺ ۾ هندن جو هڪ ٽڪاڻو به هو پر اتي به نغارا ۽ ڏڪڙ وغيره نه وڄايا ويندا هئا.

اتفاق سان اتي هڪڙو لنگهن جو گهر اچي ويٺو جن کي اها حقيقت معلوم ڪانه هئي ته هتي ڪا اهڙي منع ٿيل آهي. انهن رات جو ڏهل ۽ شرنائن جو واڳو ڪيو. قدرتا سندن شرنا پڄي پئي ۽ ڏهل به ڦاٽي پيو! جڏهن کين بزرگ جي اهڙي منع جي خبر پئي ته مخدوم صاحب جي خدمت ۾ حاضر ٿي ڪانئن معافي ورتائون. ان موقعي تي اتي بيٺل ماڻهن مان ڪنهن لنگهن کي ائين چيو هو ته: ”لاهي لنگها ويه، آريجن مان آسرو، پني پرائو ڏيه، اچي ڪاءُ آريجن ۾“

✽ پنهنجي ڪئي جو نه ڪو ويڄ، نه ڪو طبيب.

چون ٿا ته هڪڙي ڪڙميءَ کي گهر جي ڀرسان پنيءَ جو ٽڪرو هو ۽ هو ڪڪڙين پالڻ جو شوقين هو. هڪڙي لومڙي اچي هري روزانو رات جو ڪڙميءَ جون ڪڪڙيون چورائي ويندي هئي، ڪڙمي ويچاري ڏاڍي ڪوشش ڪئي ته ڪنهن ريت لومڙيءَ

سنڌي ٻوليءَ جون حسناڪيون: ڊاڪٽر بشير احمد شاد

ڪي قاسائي وجهي، آخر هڪڙي رات هن ڪنهن ڦند سان لومڙي کي قاسائي وڌو. هاريءَ کي لومڙيءَ تي ڏاڍي خار هئي تنهن ڪري لومڙيءَ کي سخت سزا ڏيڻ جي خيال سان سندس پڇ کي گهڻيون اڳڙيون ويڙهي ڪٽي باهه ڏنائين. لومڙيءَ کي جو تڻ آيو سو ڪڙميءَ جي ٻنيءَ مان تڪڙي تڪڙي پڇندي وئي جتي هن جو ڪڻڪ جو پڪل فصل بيٺل هو. نتيجي ۾ سڄو فصل سڙي خاڪ ٿي ويو. اهڙيءَ طرح ڪڙميءَ گهڻو ئي پٽيو ڪٽيو پر ڏوهه ڪنهن کي ڏئي. اهڙي ئي موقعي لاءِ مٿيون پهاکو جڙي ويو.

✽ هجئي نالو ته گهر لاڙڪاڻو.

ڪلهوڙن جي دور ۾ هي پهاکو مشهور ٿيو جڏهن سن 1025 هجري مطابق 1675ع ۾ ميان شاهل محمد ڪلهوڙي گهاٽو واهه ڪٺايو. ان وقت سنڌو درياھ کان ويندي گهاٽو واهه جي چوڙ تائين لاڙڪاڻو هن ٿر جو واحد مشهور شهر ۽ بندر هو. ايران ۽ بلوچستان کان واپاري ڪهي اچي هتي وڻج ڪندا هئا. لاڙڪاڻي کي ٻيڙين جي رستي ٻين شهرن سان ملائڻ سبب مرڪزي حيثيت حاصل ٿي وئي هئي. هتي اناج ۽ ٻين شين جا قافلا اچي منزل انداز ٿيندا هئا، انهيءَ هنڌ کي هن وقت به محلا قافلا سراءِ سڏيو وڃي ٿو.

سچ پچ ته ڪلهوڙن رستن ۽ واهن ٺهرائڻ جي ڏس ۾ وڏي خدمت جو ڪم ڪيو انهيءَ ڪري لاڙڪاڻو سبزي ۽ ساوڪ ۾ ايترو ته وڏي ويو جو ڪيترا سياح ان کي ”سنڌ جو عدن“ سڏڻ لڳا. جنهن جاءِ تي ٻيڙيون مختلف پاسن کان اچي لنگر هڻنديون هيون اها جاءِ هينئر به بندر روڊ جي نالي سان سڏجي ٿي. اتي رات ڏينهن ماڻهن جي گهه پيهه لڳي پئي هوندي هئي. سنڌو درياھ ذريعي گهاٽو واهه رستي مال سان ڀريل ٻيڙا ايندا ويندا هئا ۽ خشڪيءَ جي رستي واپاري قافلن جي اچ وڃ گهڻي هوندي هئي. واپار سبب ڏيهي توڙي پر ڏيهي واپارين کي جهجهو فائدو ٿيندو هو

سنڌي ٻوليءَ جون حسناڪيون: ڊاڪٽر بشير احمد شاد

جنهن ڪري سندن لاءِ پئسن سان راند ڪرڻ سولي ٿي پئي هئي. بندر گاهه جي اوڀر ۾ گهاٽڙ جي ڪناري شوقينن لاءِ محفلون مڃنديون هيون، جتي حسن جي بازار لڳل هوندي هئي ۽ طعام، قيام ۽ جام جو جوڳو بندوبست پڻ ٿيل هوندو هو، جنهن ڪري پري پري کان شوقين ۽ عاشق مزاج پڪين جيان پرواز ڪري اچي اتي پرگهت ٿيندا هئا ۽ ڪنپ گهاٽي کيسا خالي ڪرائي ٽرڙ تي موٽندا هئا.

شوقينن جي توجه جو مرڪز مهتاب هوندي هئي جيڪا پنهنجي پيٽ سان گڏ ڪجايو ۾ ايندي هئي ۽ چيو وڃي ٿو ته سندس قافلو 9 ميل ڊگهو هوندو هو. مهتاب جي سندرتا جي ڪهڙي ڳالهه ڪجي، سندس وارن ۾ جوانيءَ واري چمڪ هئي، سنگ مرمر جهڙي سفيد ۽ لسي چمڙي، لب، پرون، اکين جا چپر، توڙي پنٺيون سڀ اهڙا ته جاذب هئا جو ڏسندڙ جا چهه ڇڄي پوندا هئا.

لاڙڪاڻي جي انهيءَ خوشحالي ۽ رونقن سبب مٿيون پهاکو مشهور ٿيو.

لاڙڪاڻي جي اهڙي ڪمال سبب ڪيترن شاعرن به پنهنجي جذبن جو اظهار ڪيو. حاجي خان چنڱڻي هڪ ڪافيءَ جو ٿلهُ مٿئين پهاکي تي ٻڌو آهي

هڃئي ناڻو ته گهم لاڙڪاڻو، نه ته وت ويڳاڻو

✽ اُپ ڦاٽي ڪي به ڪڏهن اڳڙي پوي؟

هڪڙي ماريءَ جهرڪي ڦاسائي ۽ کيس ڪُهڻ جو ارادو ڪيائين ته جهرڪيءَ چيس: ”مون مان ته ڏکو گوشت جو مس نڪرندئي تنهن مان ڪهڙو ڍڙ ٿيندو.“ پوءِ کيس لالچ ڏيندي چيائين ”جيڪڏهن تون مون کي آزاد ڪري ڇڏيندين ته مان توکي ٽي نصيحتون ٻڌائيندس، پر شرط اهو آهي ته هڪڙي نصيحت تنهنجي

سنڌي ٻوليءَ جون حسناڪيون: ڊاڪٽر بشير احمد شاد

هٿ تي ويهي ڪنڊيس، ٻي جڏهن ڇڏيندين ته وٺ تي ويهي ڪنڊيس
۽ ٽين وٺ تان اڏامڻ مهل.“

ماريءَ کي اها ڳالهه سمجھ ۾ آئي. ماري کيس پيجري مان
ڪڍي هٿ تي ويهاري ڏيئي ته جهرڪيءَ چيو: پهرئين نصيحت ٻڌ
”جيڪا ڳالهه ٻڌين ۽ عقل ان کي قبول نه ڪري ته ان تي ڪڏهن به
ويساهه نه ڪجانءِ.“ ائين چئي جهرڪي اڏامي وڃي وٺ تي ويئي ۽
ماريءَ سان ٻيهر مخاطب ٿيندي چيائين ”جيڪو ڪم هٿان نڪري
وڃي ته ان تي ارمان نه ڪجانءِ.“ اهو چئي جهرڪي غمگين ٿي
وئي ۽ ماريءَ جي حال تي رحم ڪائيندي چيائين ”چريا! منهنجي
پيٽ ۾ به ڏکا تور جو هڪ قيمتي هيرو موجود آهي جيڪڏهن هٿ
اچي ها ته سموري جمار لاءِ ڍُو ۾ هجين ها.“

اها ڳالهه ٻڌي ماري هٿ مهڻي پڇتايو ۽ ڪائنس ٽين نصيحت
بابت پڇيائين جنهن تي جهرڪيءَ چيس ته ”ٻن ڳالهين توتي اثر نه
ڪيو پلا ڏکو تور واري پڪيءَ جي پيٽ ۾ به ڏکا تور وارو هيرو
ڪٿان ماپندو ان تي ويساهه ڪيئن ڪئي؟ جيڪڏهن هجي به ها ته
به اڏامي وڃڻ کانپوءِ وري هٿ اچڻ جو نه هو تنهن لاءِ ارمان ڪيئي،
تو جهڙي ماڻهوءَ کي نصيحت ڪرڻ ئي بيڪار آهي.“

✽ ڏنو پُٽ ڇُٽي جو.

هڪ بزرگ پنهنجي مريدن کي نصيحت ڪئي ته جيسين
دنيا (دولت) نه ڇڏبي تيسين چوٽڪارو نه ٿيندو.

هڪ ڏينهن سندس هڪ مريد بزرگ جي ڪچهري ۾ ويو
جتي تمام گهڻي رش هئي، جنهن ڪري هن مرشد جي ويجهو وڃي
ويهڻ محال سمجهيو. هن هڪ اٽڪل ڪئي کيسي مان هڪ سوني
مُهر ڪڍي ڪامل جي خاص مريد کي چپر ۾ ڏنائين جيڪو مرشد
جي ويجهو ويٺو هو. مُهر ملڻ جي لالچ ۾ هن پنهنجي جاءِ ڇڏي هن

سنڌي ٻوليءَ جون حسناڪيون: ڊاڪٽر بشير احمد شاد

ڪي ڏني ۽ پاڻ ٻاهر هليو ويو. جڏهن مريد مرشد سان اڪيلائيءَ ۾ ويجهو ٿيو ته کيس عرض ڪيائين قبلًا ”جنهن دولت ڇڏڻ لاءِ اوهان فرمايو هو اڄ ان جي برڪت سان اوهانجي قريب ويهڻ جو موقعو مليو اٿم.“ تنهن تي بزرگ فرمايو ”چريا جڏهن تو دولت هٿان ڇڏي تڏهن ته توکي منهنجي قريب ويهڻ جو موقعو مليو، جنهن توکان اها دولت ورتي تنهن کان اها جاءِ ڪسجي وئي.“

مٿئين چوڻيءَ مان مراد اها آهي ته جيڪڏهن دنيا جي لوپ لالچ ڇڏي ته آخرت يا منزل تائين رسڻ ۾ آساني ٿيندي يا منزل ملي ويندي.

✽ گهر جو پير چلهه جو مارنگ.

هڪڙي بزرگ کي سندس گهر واري سدائين پئي چڙهون ڏيندي هئي. هڪ ڏينهن بزرگ جي دل ۾ خيال آيو ته هن چنڊيءَ کي پنهنجي ڪا ڪرامت ڏيکاريان ته من سندس دل تي ڪو چنڊو پوي، سو گهر کان ٻاهر نڪري ويو ۽ پنهنجي ڪرامت جي زور تي ڳوٺ جي مٿان اڏامڻ لڳو. ڳوٺ جي ماڻهن کيس اڏمندِي ڏٺو جن ۾ سندس گهر واري به شامل هئي ان وقت ڪنهن به کيس سڃاتو ڪونه پر جڏهن لهي گهر واپس آيو ته سندس گهر واري عادت مطابق مٿس چڙهي وئي ”مٿا سدائين چوندو آهين بزرگ آهيان اڄ هجين هان ته الله جو سچو بزرگ ڏسين ها! هڪڙو خدا ٻانهو اسانجي ڳوٺ مٿان اڏامندو ٿي ويو.“

تنهن تي سندس مڙس چيس ”صدوري! اهو آءُ ئي ته هيس.“ تنهن تي سندس زال ورائيو ”ائين چئجانءِ ماري تڏهن ته ٿيڻو ٿيڻو پئي وئين.“ سياڻن سچ چيو آهي گهر جو پير چلهه جو مارنگ.

✽ لويين سنڌي راڄ ۾ ٺوڳي مرن نه بک.

سنڌي ٻوليءَ جون حسناڪيون: ڊاڪٽر بشير احمد شاد

پراڻي دور جي ڳالهه آهي ته هڪڙي چالاڪ ماڻهوءَ کي پٽ جي وهانءَ لاءِ 30 رپيا گهربل هئا. گهر واريءَ کان پڇيائين پٽ تي پرتائين پر خرچ پڪي لاءِ ڪجهه گهر ۾ اٿئي؟ جوڻس ٻوٽ ڇڏو ڪندي چيو هڪڙو ٽڪو آهي انهيءَ مان ڇا ٿيندو؟

گهڻو ڪجهه ٿيندو ٽڪو مونکي ڏي، اهو ٽڪو وڏا ڪم ڪندو. هو ٽڪو ڪڍي ڳوٺ جي واڻيي وٽ آيو ۽ کيس چيائين: ”هي ٽڪو اڳواٽ وياج جو وٺ ۽ مهيني ڪن لاءِ رپيو اوڌر تي ڏي.“ واڻيي اڳواٽ وياج جو ٽڪو ڏسي کيس ايماندار سمجهيو ۽ هڪدم رپيو ڪڍي ڏنائينس. هن اهو رپيو ڪڍي شهر ۾ اچي پتيهه ٽڪا ڪرايا. ٽڪا مٿرائي هڪڙي مهاجن (وڏي پئماني تي وياج ڏيندڙ) جي دڪان تي پهتو ۽ کيس چيائين: ”هي تيهه ٽڪا اڳواٽ وٺ ۽ تيهه رپيا مونکي وياج تي ڏي.“

باقي ٻه ٽڪا ڪڍي هن مهاجن جي پٽ کي خرچي طور ڏنا. مهاجن ڳرو وياج ۽ پٽ واري خرچي اڳواٽ ملندي ڏسي لويجي پيو ۽ يڪدم تيهه رپيا ڪڍي ڏنائينس.

هن ڳوٺ اچي پٽ جو وهانءُ وڌي ڌام ڌوم سان ڪيو. ائين ڳوٺ جي واڻيي کي فقط سندس گهر وارو ٽڪو ۽ شهر واري مهاجن کي ڳوٺ واري واڻيي وارو رپيو نصيب ٿيو.

*** نه ڪنهن کي عقل منجهايو آهي**

نه ڪنهن کي سونهن سکايو آهي

گندي پاڻيءَ جي تلاءَ ۾ ڪجهه ڏيڏريون گڏ ٿي ويٺيون هيون. وڏي ڪچهري لڳي پئي هئي، منجهائن هڪ ڏيڏريءَ حور جي باري ۾ ذڪر ڇيڻيو بيءَ پڇيس: ”حور ڇا آهي؟“ پهرئين ڏيڏريءَ ورائيس: ”چون ٿا ته حور ڏاڍي سهڻي هوندي آهي. اسان کان به وڌيڪ سهڻي هوندي ڇا؟“ ٽئين ڏيڏريءَ وچ ۾ ڳالهائيو.

سنڌي ٻوليءَ جون حسناڪيون: ڊاڪٽر بشير احمد شاد

”اسان کان وڌيڪ وري ڪهڙي سهڻي هوندي چوڻينءَ چيو. نه ادي اسان کان وڌيڪ سهڻي ڪيئن هوندي.“

گهڻو بحث ڇڙي پيو آخر هڪڙي ڏيڏري جيڪا هن وقت تائين چپ هئي تنهن ڳالهائو ”جڏهن اسان هيون سين ته پوءِ حورن جي ڪهڙي ضرورت هئي؟! خواه خواه اسان اچي بحث ۾ منجهيون آهيون، اسان کان وڌيڪ سهڻو ڪوبه نه آهي.“

هڪ فارسي چوڻي مطابق جيڪڏهن سڄي ڌرتيءَ تان عقل ختم ٿي وڃي تڏهن به ڪو پاڻ تي شڪ نه ڪندو ته مان ڪو اڻ ڄاڻ آهيان.

سنڌي ٻوليءَ ۾

جانورن ۾ پکين ۽ جيتن سان منسوب پهڪا

ڪنهن به سڌريل ۽ ساهيتہ ٻوليءَ ۾ پهڪا کي وڏي اهميت حاصل هوندي آهي. پهڪا قوم جي سگهڙن ۽ سياڻن جي حياتيءَ جي تجربن جي روشنيءَ ۾ جڙي عوام الناس جي زبان تائين پهچن ٿا. پهڪا کي انهن چند لفظن ۾ اهڙا ته معنيٰ جا موتي موجود هوندا آهن، جو عام انسان انهن تي عمل ڪرڻ سان ڪيترين براين کان بچي سگهي ٿو.

انسان جو زندگيءَ ۾ انسانن کان علاوه ٻي به ڪيتري مخلوق سان واسطو پوي ٿو. جيڪا سندس حياتيءَ تي بالواسطه يا بلا واسطه اثر انداز ٿئي ٿي. اهڙي مخلوق ۾ جانور، پکي پڪڻ توڙي جيت جڻيا اچي وڃن ٿا. جيئن ته الله تعاليٰ دنيا ۾ ڪا به شيءِ بي مقصد پيدا ڪو نه ڪئي آهي، تنهنڪري مذڪوره مخلوق جي اهميت کان انڪار ڪري نٿو سگهجي. اهو ئي سبب آهي جو اسان جي سياڻن ۽ سخنورن انهن جي ڳڻن ۽ اوڳڻن کي نظر ۾ رکي پنهنجي زبان ۾ انمول پهڪا جوڙيا. جن جي ظاهري معنيٰ پٽري هوندي آهي پر انهن پهڪا کي اوت سياڻن ۽ سخنورن پندونصائح جا انبار ڏنا آهن. هتي فقط انهن جانورن، پکين ۽ جيتن جو ذڪر ڪيو ويو آهي، جيڪي هن مضمون جي پهڪا ۾ آيل آهن. اهي پهڪا اسانجي سنڌي ٻولي ۽ ادب جو حصو بڻجي ويا آهن.

جانور جو انسان جي زندگيءَ تي گهرو اثر آهي. سماجيات جي علم ۾ انسان کي پڻ ’سماجي جانور‘ سڏيو ويو آهي. اسان جي

سنڌي ٻوليءَ جون حسناڪيون: ڊاڪٽر بشير احمد شاد

معيشت جو دارو مدار ڪافي حد تائين مختلف جانورن جي افزائش تي رهيو آهي. مثال ڍڳو، مينهن، گئون، ري، ٻڪري، اُٺ، گهوڙو، گڏھ وغيره اهڙا جانور آهن، جن جو انسان جي بقا ۽ معاشي ترقيءَ ۾ وڏو عمل رهيو آهي. ڍڳي ذريعي زمين کي هر ڏيئي اُن اُپايو وڃي ٿو. مينهن، گئون، ري ۽ ٻڪري مان ڪير ۽ گوشت حاصل ڪري انسان پنهنجي خوراڪ جو بندوبست پئي ڪيو آهي. انهن جي ڪلن جي پڻ وڏي اهميت آهي. اُٺ، گهوڙي ۽ گڏھ کان سواري توڙي بار برداري جو ڪم ورتو وڃي ٿو. اُٺ کي ’ريگستان جو جهاز‘ سڏيو ويو. جڏهن ته گهوڙو ميدانِ رزم ۾ صدين تائين سپاهي جو ساٿي رهيو آهي. اهڙي طرح شينهن، هاٿي ۽ هرڻ جو پڻ انسان سان گهاٽو تعلق رهيو آهي. شينهن ۽ هاٿيءَ کي اسان فقط سرڪس تائين محدود رکي نٿا سگهون. شينهن جي ڪل ۽ هاٿيءَ جا هڏا مارڪيٽ جون ملهائيتون شيون آهن. هرڻ انسان جي مهانگي من پسند خوراڪ کان علاوه پالڻ/ڌارڻ جي حوالي سان به وڏي ڪشش جو باعث رهيو آهي. گدڙ هڪ چالاڪ ۽ ڊڄڻو جانور آهي، ڪتو ۽ ٻلي پڻ پالتو جانور آهي جيڪي پنهنجن گڻن سبب انسان سان لاڳاپيل رهيا آهن. ڪتي کي وفادار جانور تسليم ڪيو وڃي ٿو. ٻليءَ جون پڻ خوبيون گڻائي سگهجن ٿيون. پاڻيءَ جي جانورن ۾ واڳونءَ جو ذڪر اچي ٿو جنهن جو وير توڙي مڪر مشهور آهي. ادب ۽ ٻوليءَ جي ماهرن مٿين مڙني جانورن کي ٻوليءَ ۾ ضرب المثل طور ڪم آندو آهي. پاڻيءَ جي حوالي سان ڀلن ۽ کڳن کي پڻ پهاڪن ۾ آندو ويو آهي. ڀلو وڏي لذيت ۽ قيمتي مڇي آهي. کڳو سستو ۽ عام قسم جي جنس آهي تنهنڪري ٻلي جي اهميت اڃاگر ڪئي وئي آهي.

مضمون ۾ جن پکين جو ذڪر آيو آهي تن ۾ کانءُ، چڙي (جهرڪي)، ڪڪڙ ۽ هنج اچي وڃن ٿا. کانءَ جي سياڻپ مشهور

سنڌي ٻوليءَ جون حسناڪيون: ڊاڪٽر بشير احمد شاد

آهي پر سياڻو ڪانءُ ڪڏهن به تنگو به ڦاسي پوندو آهي. چڙهي هڪ ننڍڙو پر ڦڙت پکي آهي. هنجھ کي پکين ۾ وڏي اهميت ۽ معتبري حاصل آهي. ڪڪڙ اسان جي خوراڪ جي خاص اسمن منجهان آهي. ڪڪڙن جي غير معمولي افزائش سبب زر مبادلہ ڪمائي وڃي ٿي. مذڪوره پکين جي سندن خاصيتن سبب سنڌي پهاڪن جو موضوع بڻايو ويو.

جيتن ۾ وڃون ۽ نانگ کي پڻ پهاڪن ۾ استعمال ڪيو ويو آهي. جن ۾ انهن جي نقصانن متعلق ذڪر ڪيو ويو آهي. اهڙيءَ طرح جُونءَ کي پڻ پهاڪي ۾ ڪم آندو ويو آهي. هاڻي مٿي ذڪر ڪيل سمورن جانورن، پکين ۽ جيتن سان منسوب پهاڪا معنيٰ ۽ مطلب سميت پيش ڪجن ٿا.

✽ اُٺ جي چاڙهيءَ کي به لعنت، لاهيءَ کي به لعنت.

معنيٰ: اُٺ جڏهن چاڙهي تي چڙهندو يا لاهيءَ تي لهندو آهي ته ٻنهي حالتن ۾ سوار کي ڏکيو ڪندو آهي.

مطلب: لوڻي ماڻهوءَ جي دوستي توڙي دشمني به اُٺ جي لاهي چاڙهي وانگر ڏکوئيندڙ هوندي آهي.

✽ اُٺ جي وات ۾ زيرو.

معنيٰ: زيرو (جيرو) اُٺ جي وات ۾ چپڻ ۾ ئي نه ايندو. هڪ ته سنهڙو آهي ۽ ٻيو ٿورو، جڏهن ته اُٺ کي خوراڪ لاءِ گهڻو گهرجي.

مطلب: مٿن جي هيراڪن جي سيرن مان پورت ڪا نه پوندي.

✽ اُٺ جي وات ۾ لوڻ وجهه ته به رڙي، کنڊ وجهه ته به رڙي.

معنيٰ: بي عقل ۽ منجهيل انسان جي دوستيءَ مان به جوکو ته دشمنيءَ مان به نقصان.

✱ اُن جي چوري پڪي ۾ ڇا لڪندي.
معنى: اهو گجھ ڪٿان لڪي سگهندو جنهن جي پڇار محفلن ۾ هجي.
✱ اُن کي لاڻو، گهوڙي کي داڻو، مرد کي ناڻو، محبوب کي ماڻو.

معنى: چئني لاءِ چارئي شيون لازمي آهن.
✱ انڌو هاڻي لشڪر جو زيان.
معنى: اڻ ڄاڻ ٺهيل ڪم کي به بگاڙي ڇڏيندو.
✱ اُن چڙهيءَ به ڪڏهن نانگ کائي!
معنى: خدا تي توڪل ڪرڻ وارن کي ڪڏهن به نقصان ڪو نه رسندو آهي.

✱ اُن پڏو ته به ٻه ڪنواڻ لهي.
معنى: تجربڪار پير مرد عقل ۾ جذباتي جوانن کان گهڻو وڌيڪ هوندو آهي.
✱ پرئي اُن تان ويڇي لٽي ته به چڱي.
معنى: گهڻي قرض جي چوڻي ڊڻي ته به چڱي آهي. ڪجھ ته بار لٽو پائينبو.

✱ جڏهن ٻورا ٿي سببا تڏهن اُنن ٿي رنو.
معنى: اڳ ڳڻتي ڪرڻ ضروري آهي، تنهنڪري ذهني طور تيار رهڻ کپي.
✱ جيڏ اُن تيڏا لوڏا.

معنى: وڏن تي بار به وڏا هوندا آهن، ذميواريون هميشه وڏن کي ئي ڪڍڻيون پونديون آهن.
✱ ٽٽونءَ کي ٿارو تازيءَ کي اشارو.
معنى: سياڻو ماڻهو اشاري مان سمجهي وڃي ۽ اياڻي ماڻهوءَ کي ڌڪن کائڻ بعد مس سمجهه ايندي آهي.

سنڌي ٻوليءَ جون حسناڪيون: ڊاڪٽر بشير احمد شاد

✱ ڏچر گهوڙو ۽ سُچر زال ٻئي ٻن پيا.

معنى: انسان کي هميشه معتدل رهڻ کپي نه گهڻو ڏچر ۽ نه گهڻو سُچر ٿيڻ کپي.

✱ پنهنجي ٿوري گڏهه کي به پيرين پئجي.

معنى: سياڻي ماڻهو جو ڪم آهي ته وقت پئي ڪمپني ماڻهوءَ سان به هيٺاهين وٽ وٺي منجهائنس ڪم ڪڍي وڃي ۽ پنهنجي شرافت به قائم رکي.

✱ جَوَ ڏيري، گڏهه رکوال.

معنى: جَوَ گڏهه جي مرغوب غذا آهي ان ڪري جيڪڏهن جَوَ جي رکوالي گڏهه کان ڪرائبي ته خير ڪونهي. سو امانت جو ڪم خيانت ڪندڙ جي حوالي ڪبو ته اوس نقصان ٿيندو.

✱ ڏنيجي گڏهه سور ٿئي سائيءَ کي.

معنى: گندي ماڻهوءَ کي ڪئي جي سزا ملي ۽ شريف ماڻهو ان تي افسوس کائي.

✱ سڀر سوٽو ساڻ ته گڏهه گوهي نه ڪري.

معنى: سست ۽ ڪم چور ماڻهوءَ لاءِ سزا ضروري آهي.

✱ سَوَ ڪري سينگار ته به کودڙيءَ جو پٽ کودڙو.

معنى: ڪمپنو ماڻهو چڱي پوشاڪ کي به خوار ڪندو.

✱ گڏهه پنهنجي سانوڻي هيٺنگن ۾ وڃائي.

معنى: سياڻو ماڻهو پنهنجو قيمتي وقت ڪو نه وڃائيندو

آهي، پر ڪم عقل ماڻهو اهڙو قيمتي وقت فضول مشغولين ۾ وڃائي ڇڏيندو آهي.

✱ گڏهه کي به ڪوگج پائجي!

معنى: ڪمپني ماڻهوءَ سان هرگز مهرباني نه ڪجي ورنه

التو ڳچيءَ کان وٺندو.

✱ گڏهه کي به ڪڏهن گابو ڄاڻو!

سنڌي ٻوليءَ جون حسناڪيون: ڊاڪٽر بشير احمد شاد

معنى: لڇي ماڻهوءَ مان چڱائيءَ جي اميد رکڻ اجائي آهي.
✱ اڃان مينهنون جهنگ ۾، ڌوئي ڌريائون رڇ.
معنى: پاڻيءَ کان اڳ ڪپڙا لاهڻ يا بي صبريءَ جو مظاهرو ڪرڻ.

✱ مينهن ڍائي هوري هلي، ري ڍائي نينگ ڏي.
معنى: برباد انسان هوندي تي گهمند ڪو نه ڪندو پر پوڏائو يا نو دولتو پانيولجي ويندو.
✱ نون ميهارن مينهنون ڌاريون، ڪٿا لاهي دونهيون ٻاريون.
معنى: اڻ تجربڪار ماڻهو بي خبريءَ سبب ضرور ڪو نقصان جو ڪم ڪندو.

✱ وڻي سڱن کي ڪن به ڪپائي آئي.
معنى: لالچ بري بلا آهي. گهڻي جي ڪيڊ پوڻ سان ٿورو به ويجائي ويهيو.

✱ وسي ته به ڏهري گسي، نه وسي ته به ڏهري گسي.
معنى: ڏهرو ڍور وسڪاري ۾ به جهنگ چرڻ نه وڃي سگهي ۽ سوڪهڙي جي حالت ۾ به بڪ مري. هيٺو ماڻهو نه ٿڌي سهي نه ڪوسي.

✱ هاڻيءَ جا ڏند ڏيکارڻ جا هڪڙا ته کائڻ جا پيا.
معنى: پهروپيا ماڻهو ٻاهر هڪڙا ته اندر پيا هوندا آهن.
جيئن لطيف سائين فرمايو: ’منهن ته موسيٰ جهڙو اندر ۾ ابليس‘.
✱ بچڙو ڪتو ڌڻي پُٺائي.

معنى: گندو ماڻهو مائٽن لاءِ به خواريءَ جو سامان پيدا ڪري ٿو.

✱ تڪڙي ڪُتي انڌا گلر چڻي.
معنى: اجائي تڪڙ ڪرڻ سان اڃان ڪم ڏي ويندو آهي.
✱ پاڻ نه پالي ڪتا ڌاري.

سنڌي ٻوليءَ جون حسناڪيون: ڊاڪٽر بشير احمد شاد

معنى: هوند آهر خرچ ڪرڻ گهرجي.

❖ چٽي ڪٽي جي دوا پتر.

معنى: ڪمينو ماڻهو موچڙي کانسواءِ ٻي ٻولي ڪو نه

سمجهندو آهي.

❖ ڪٽي جا ڏند گڏھ جو ماس.

معنى: بچڙي کي بچڙو ئي پڄي سگهندو آهي.

❖ ڪُٽيءَ کي ڪنهن اماڙ ڏني ته تارا ڏسي پئي ڊني.

معنى: ڊنل ماڻهوءَ تي سدائين خوف طاري هوندو آهي.

❖ ڪٽي جو پچ ٻارنهن مهينا تڙ ۾ پوءِ به ڏنگي جو ڏنگو.

معنى: ڪمينو ماڻهو پنهنجي بچڙين کان هرگز باز نه

ايندو آهي.

❖ ڪُٽو ڇا ڄاڻي ڪڙڪ جي مانيءَ مان.

معنى: ڪم ظرف انسان سان نيڪي اصل نه ڪجي جو

اهو ٻنھ ڪو نه مڃندو.

❖ ڪُٽي جو ڪارو منهن، رڀ اوتري جي اوتري.

معنى: عقلمند انسان ڪڏهن به ڪنهن سازشيءَ ۽ ويڙهائيندڙ

جي چڪر ۾ ڪو نه ڦاسندو آهي. جنهن ڪري سازشيءَ کي

شرمندگيءَ ڪڍي پوندي آهي.

❖ ڪُٽي به کاڌي ڪُڪ به نه پري.

معنى: بي ايمان ۽ حرصي انسان جي ڪڏهن به پورت ڪو

نه پوندي آهي. تنهنڪري ڪپي ته ايمانداريءَ سان حاصل ڪيل

توري مان پوراڻو ڪجي.

❖ پڪريءَ کي ساس جي، ڪاسائي کي ماس جي.

معنى: خود غرضي برو عمل آهي. جيڪو پنهنجي لاءِ نٿو

چاهي سو ٻين لاءِ به نه گهرڻ ڪپي.

❖ پڪري جنهن وڻ سان ٻڌجي تنهن کي ڪاڻي.

سنڌي ٻوليءَ جون حسناڪيون: ڊاڪٽر بشير احمد شاد

معنى: ڪم ظرف ماڻهوءَ جي فطرت نقصان پهچائڻ آهي، سو ضرور پهچائيندو.

✱ جيڪا ڌاريان پڪري، تنهن لندا ڪن.

معنى: ڪن ماڻهن جي هر ڪنهن ڪم ۾ وڏو نڪري ايندي آهي.

✱ جيري ڪاڻ پڪري نه ڪهجي.

معنى: ٿوري فائدي لاءِ گهڻو نقصان نه ڪجي.

✱ سڀ ڪا پڪري پنهنجي پاڻي تنگي.

معنى: جيڪو ڪندو سو لوڙيندو.

✱ ٻلي شينهن پڙهايا، ڦر ٻلي ڪُن ڪا وڻ آيا.

معنى: بي شناس سان نيڪي ڪبي ته ڪم نڪتي کانپوءِ ڦيرائي ڳچي پڪڙيندو.

✱ پنهنجي گهر ۾ ٻلي به شينهن.

معنى: ڪمزور ماڻهو به پنهنجي گهر ۽ ٿر ۾ همت ڀريو ٿي ويندو آهي.

✱ ست ڪُئا کائي ٻلي حج هلي.

معنى: ڏيڪاءَ جي عبادت گناهه آهي.

✱ ڪاٺياري ٻلي ڪُئي جي جوءَ.

معنى: ضرور تمند ماڻهو مجبور ٿئي ٿو.

✱ جهڙا ڪانون تهڙا ٻچا.

معنى: اولاد اڪثر پنهنجي والدين تي ئي ويندي آهي.

✱ سياڻو ڪانون ٻه ٽنگو ڦاسي.

معنى: پاڻ کي وڏو عقلمند سمجهڻ نه گهرجي، ڇو ته

ڪڏهن گهڻي سياڻپ ڳچيءَ پئجي ويندي آهي.

✱ سُتي شينهن کي نه جاڳائجي.

معنى: پاڻ ڏاڍي سان هٿ نه اٽڪائجي.

سنڌي ٻوليءَ جون حسناڪيون: ڊاڪٽر بشير احمد شاد

✱ دولتمند جا ڏاند ويا من.

معنى: ڀاڳوند کي هر هنڌان فائدو ملي.

✱ ڏاند چڙهي ٿي ڏک ڏسي.

معنى: سُڪَ ۾ ناشڪري ڪرڻ نه گهرجي.

✱ ريڙ اڳيان رباب وڄائيندي وره ٿيا.

معنى: ڪم عقلن اڳيان عقل ۽ فهم جون ڳالهيون ڪرڻ

اجايون آهن.

✱ گدڙ گدڙ جي ڪوڪ تي نه اونائي ته ڪوڙهيو ٿئي.

معنى: هي پهڪو اتحاد جو عمدو مثال آهي چو ته اتحاد ۾

وڏي برڪت آهي.

✱ وچ کير ڏي ته پوءِ مينهن چو ڌارجي.

معنى: جيڪڏهن ميٺ محبت سان ڪم نڪري ته هروڀرو

تيڪ ۽ تاءُ نه ڏيکارجي.

✱ هرڻي اڳئي نچڻي ويتر پيس گهندڻي.

معنى: بي ظرف انسان کي دولت هٿ ايندي ته اهو وڌيڪ

ڀانيولجي ويندو.

✱ مادي ڪڪڙ به ڪڏهن بانگ ڏني!

معنى: بي همت ماڻهو مان ڪنهن غير معمولي ڪم جي

اميد اجائي آهي.

✱ هنجن سان حرص ڪري اڏائي ڇڏي.

چڻو هوس جهنب ۾ سو به پيس ڪري.

معنى: پنهنجي وت وزن کان وڌيڪ ڪم ڪرڻ جي

خواهش ڪبي ته اٽلو نقصان ٿيندو.

✱ چاڪيءَ ڏاند وڃايو، گهمي گهاٽي چوڌاري.

معنى: وڃايل وت کي صحيح ڏس ۾ ڳولھڻ گهرجي.

✱ ڄاڻي وڃونءِ جو منڊ به نه، هٿ وجهي نانگ ۾.

سنڌي ٻوليءَ جون حسناڪيون: ڊاڪٽر بشير احمد شاد

معنى: اياڻو ماڻهو پاڻ کي سياڻو سمجهي وٽ کان وڌيڪ
ڪم ۾ هٿ وجهي.

✱ مور چڱو پرپير ڏنگا.

معنى: عيب کان ڪو به خالي نه آهي.

✱ ڀلا ڇڏي پاپي ڪو ڪٽل ڪڍا کائي.

معنى: بي سُڪريءَ جو مظاهرو نه ڪجي. الله تعاليٰ ڏئي ته
سڪيو گذران ڪجي.

✱ گنجي جي مٿي ۾ جونءَ نه ليڪ.

معنى: جيڪو مايا جي موھ کان پري رهندو تنهن کي
ڌڪار سڪار جي ڳڻتي ئي ڪا نه هوندي.

✱ گدڙ ڍاڪ نه پُجي آڪي ٿو ڪٽا.

معنى: ڪم ڪرڻ جي سگھ نه هجي ۽ فقط بهانا تلاش
ڪجن.

✱ نانگ ريجهائڻ سولو، پر ڪرو ڪو ڳوھ ريجهائي.

معنى: سليچڻو ماڻهو ڳڻ سيڪارڻ سان سڪي ويندو پر
ڪُلچڻي کي سيڪارڻ ڏاڍو ڏکيو آهي.

✱ ويهي درياءَ جي ڀرتي، وجهي واڳونءَ سان وير.

معنى: پاڻ ڏاڍي سان هٿ اٽڪائڻ مان اوس نقصان ئي پلئ
پوندو.



سنڌي ٻوليءَ ۾

انساني عضون سان منسوب اصطلاح

ٻولي جي ذريعي ئي هڪ انسان ٻئي انسان آڏو پنهنجي مدعا ۽ مقصد بيان ڪري ٿو. جڏهن ڪو انسان اهڙو اظهار عام لفظن ۾ ڪري ٿو ته اهڙي اظهار کي عام ٻولي سڏيو وڃي ٿو، پر ادبي ۽ شسته زبان لاءِ ناليواري اديب حڪيم فتح محمد سيوهاڻي پنهنجي ڪتاب ”آفتابِ ادب“ ۾ هڪ سٽريل ۽ معياري ٻوليءَ جي حوالي سان جيڪي معيار ٻڌايا آهن سي هن ريت آهن.

* ٻوليءَ ۾ ڪراحت يا گراني نه هجي. يعني لفظن جا آواز ٻڌندڙ جي ڪنن ۽ دل تي ٻار جو باعث نه بڻجن.

* دنيا جي هر هڪ شيءِ جا نالا ۽ هر هڪ معنيٰ لاءِ وٽس لفظ موجود هجن، ڪوٽ جي صورت ۾ ٻين ٻولين مان لفظ وٺي به پورائو ڪري.

* وٽس هڪ معنيٰ لاءِ گهڻا لفظ ۽ هڪ لفظ جون گهڻيون معنائون هئڻ گهرجن.

* هر قافيه، ٿڪ بندي ۽ تجينس حرفي وارا لفظ پڻ ادبي ٻوليءَ جي اهڃاڻن مان ليکيا وڃن ٿا.

* ٻولي ٻين ٻولين مان لفظ وٺي پاڻ ۾ جذب ڪرڻ جي صلاحيت رکندي هجي.

* ٻين ٻولين کي پڻ پنهنجي لفظن جي خزاني مان ڳلي دل سان لفظ آڇيندي هجي.

* نئين ايجادات سان گڏ انهن لاءِ نوان لفظ گهڙي سگهي يا ٻين ٻولين مان حاصل ڪري پاڻ ۾ جذب ڪرڻ جي سگهه رکندي هجي.

سنڌي ٻوليءَ جون حسناڪيون: ڊاڪٽر بشير احمد شاد

* منجهس اهڙي صلاحيت هجي جو انسائيڪلوپيڊيا تيار ڪري سگهجي.

* گرامر مطابق هجي.

* علم بديع و بيان ۽ علم معاني جي خزاني سان مالا مال هجي.

* منجهس اصطلاح ۽ محاورا، تشبيهون ۽ ڪنايا، مثال ۽ پهاڪا ملڪ جي رسم و رواج ۽ ماڻهن جي سپاءَ ۽ طبيعت مطابق جڙيل هجن.

سنڌي زبان کي اسان مذڪوره معيارن تي پرڪيون ٿا ته معلوم ٿئي ٿو ته ان ۾ اهي ڪُلي خوبيون موجود آهن. ان ڪري سنڌي ٻوليءَ جو شمار بنا مبالغى دنيا جي سڌريل ۽ ترقي يافته ٻولين ۾ ڪري سگهجي ٿو.

هن مقالي ۾ فقط سڌريل ٻوليءَ جي هڪ اهم خوبي يعني ٻوليءَ ۾ اصطلاحن جي استعمال جو ذڪر ڪيو ويو آهي. اصطلاح ۽ محاورا سڌريل ۽ ادبي ٻوليءَ جي جان هوندا آهن. سنڌي ٻوليءَ جي اها انفراديت آهي جو اها اصطلاحن جي خزاني سان مالا مال آهي. منهنجي خيال ۾ دنيا جي ٻي ڪنهن به سڌريل ٻوليءَ ۾ اهڙا ۽ ايترا با معنيٰ ۽ خوبصورت اصطلاح شايد ئي هجن، جيترا سنڌي ٻولي زبان ۾ موجود آهن.

سنڌي زبان جي اصطلاحن جي انفراديت ۽ معنويت کي هڪ ئي مقالي ۾ سموهڻ ۽ سهيڙڻ سولو نه آهي. تنهنڪري هن مقالي ۾ آئون فقط انهن اصطلاحن تي اکتفا ڪندس، جيڪي انساني جسم جي عضون سان تعلق رکن ٿا ۽ نهايت خوبصورت ۽ با معنيٰ آهن. جيئن ته اهڙن اصطلاحن جو تعداد وڏو آهي، تنهنڪري هتي فقط انهن اصطلاحن جو وچور پيش ڪجي ٿو. مقالي ۾ ندرت اها آهي جو مون اهڙن اصطلاحن کي مٿي جي وارن کان ويندي پيرن

سنڌي ٻوليءَ جون حسناڪيون: ڊاڪٽر بشير احمد شاد

جي ڪڙين تائين ترتيب سان رکيو آهي. ٻين لفظن ۾ ته اهي اصطلاح سر تا پا آهن.

◎ وار

- وار جو به نالو نه وٺڻ: ڪجهه به نه چوڻ.
وار وار بچڻ: صفا سلامت رهڻ، ذرو به نقصان نه ٿيڻ.
وار پوڻ: چير ٿيڻ.
وار جي ڪل لاهڻ: ذرو پرزو جاچي ڏسڻ.
وار سان ٻڌل هئڻ: تابعدار / فرمانبردار هئڻ.
وار ڪترڻ سان
مردو هلڪو نه ٿيڻ: ٿوري خرچ سان خزانو نه کٽڻ.
وار ڪڙا ٿي وڃڻ: خوف طاري ٿيڻ / جوش اچي وڃڻ.
وار وڃائڻ: مٽي مائتي ڪرڻ / نياڻيءَ جو سنگ ڏيڻ.
وار ونگو نه ٿيڻ: ڪو به جوکو نه پهچڻ.

◎ مٿو

- مٿا مونا هئڻ: ڪوشش ڪرڻ / تڪليف وٺڻ.
مٿو تپڻ: مجبور ٿيڻ / ڏکيائي ۾ مبتلا ٿيڻ.
مٿو ٽيڪڻ: ڏن ڏيڻ / پيش پوڻ.
مٿو کائڻ: گوڙ ڪرڻ / بڪواس ڪرڻ.
مٿو ڪوڙڻ: ٺڳڻ / ڦرڻ.
مٿو مارڻ / کپائڻ: سمجهائڻ / نصيحت ڪرڻ.
مٿا ڪٽ ڪرڻ: وڏي محنت ڪرڻ / جفاڪشي ڪرڻ.
مٿو هڻڻ: بار بار سمجائڻ.
مٿي تي چاڙهڻ: مٺو وڌائڻ / گهڻو پيار ڪرڻ.
مٿي تي چڙهڻ: گستاخي ڪرڻ.

سنڌي ٻوليءَ جون حسناڪيون : ڊاڪٽر بشير احمد شاد

مٿي تان بار لاهڻ. : قرض ادا ڪرڻ / فرض ادا ڪرڻ.
 مٿي تي کڻڻ. : پنهنجي ذمي ڪرڻ.
 مٿي تي هٿ ڦيرڻ. : چٽ ڏيڻ / دلاسو ڏئي ڪم وٺڻ.
 مٿي تي هٿ هڻڻ. : سنڀال ڪرڻ/ رعايت ڏيڻ.
 مٿي تي چانون ڪرڻ. : پناهه ڳولھڻ/ اجهو حاصل ڪرڻ.
 مٿي کان پاڻي
 چڙهي وڃڻ. : حد کان وڌيڪ ڳالهه ٿي وڃڻ.
 مٿي کان پيرن تائين
 باهه لڳڻ. : سخت عضي ۾ اچڻ.
 مٿي سان ڪفن ٻڌڻ. : موت لاءِ تيار ٿي جهاد ۾ گهرڻ.
 مٿي کنهڻ جي
 وانڌڪائي نه هئڻ. : تمام گهڻو مشغول رهڻ.
 مٿي ميڙ ڪرڻ. : لائون ڏيارڻ.
 مٿي جا وار هئڻ. : بيشمار هئڻ / گهڻي انداز ۾ هئڻ.
 مٿي هيٺيان وهائڻ ڏيڻ. : بي فڪر ٿي ويهڻ.

◎ مغز

مغز کائڻ / گچو ڪرڻ. : تنگ ڪرڻ / بڪواس ڪرڻ.
 مغز ۾ واءُ هئڻ. : مغرور ٿيڻ.
 مغز جاءِ نه هئڻ. : چريو / بيوقوف هئڻ.
 مغز ۾ واٽون ڪرڻ. : تمام گهڻو پريشان ڪرڻ.

◎ دماغ

دماغ رکڻ. : وڏائي/ غرور ڪرڻ/ وڏي قابليت رکڻ.
 دماغ چٽي وڃڻ. : مٿو کائي وڃڻ/ گهڻو تنگ ڪرڻ.

دماغ خراب ٿيڻ. : مستي ٿيڻ / چريو ٿي پوڻ.

◎ ڪنڌ

ڪنڌ تي کاتي اچڻ. : لاچار / مجبور ٿيڻ.
ڪنڌ ڪڍائڻ. : تتائڻ / گسائڻ.
ڪنڌڪڻڻ. : مانءُ وارو ٿيڻ / سَنَمُڪ ٿيڻ.
ڪنڌ کڻي نه سگهڻ. : شرمندو ٿيڻ.
ڪنڌ لهي پوڻ / ويڃڻ. : قتل ٿيڻ / ڪجهه به ٿي پوڻ.
ڪنڌ مٿي ڪرڻ. : عزت وڌائڻ.
ڪنڌ ۾ ڪلي هڻڻ. : مغرور هئڻ.
ڪنڌ هيٺ ڪرڻ. : لڄ ڪرڻ / ڏوهه باسڻ.
ڪنڌ پَر ڪرڻ. : وڏو ڌڪ رسڻ / نقصان هيٺ اچڻ.

ڪنڌ وٺڻ. : گهڻي تڪليف ۾ مبتلا ٿيڻ.
ڪنڌ ڪپائڻ. : قرباني ڏيڻ لاءِ تيار ٿيڻ.

◎ ڪياڙي

ڪياڙي ڪنھڻ. : لڄي / شرمندو ٿيڻ.
ڪياڙي ڦيرائي ڇڏڻ. : چڱي چپيت ڪيڻ.

◎ گردن

گردن تي چڙهي ويهڻ. : گهڻو سوڙهو پوڻ / جند نه ڇڻڻ.
گردن گچڻ / مروڙڻ. : قتل ڪرڻ.
گردن ڦاسائڻ. : ذميوار ڪڍڻ / پاڻ کي ٻڌل رکڻ.
گردن ڦيرڻ. : نافرمان ڪرڻ / حڪم نه مڃڻ.
گردن جهڪائڻ. : عاجزي ڏيکارڻ / تسليم ڪرڻ.

◎ گچي

گچيءَ پوڻ: وچڙي وڃڻ / ڦاسائي وجهڻ.
گچيءَ کان وٺڻ: جوابدار رهڻ / پڪڙڻ / روزيءَ ڦاسائڻ.
گچيءَ ۾ ڳارو وجهڻ: نٿڙت ڪرڻ / عاجزي ڪرڻ.

◎ گڙ / گلو

گڙ تان ڳوڙهو نه سُڪڻ: رات ڏينهن روئندو رهڻ.
گڙ پوڻ: زوريءَ شامل ٿيڻ / اُنڊ وٺي جهيڙو اٽڪائڻ.
گلي لڳڻ / لڳائڻ: ملڻ / همدردي جو اظهار ڪرڻ.

◎ گاتو

گاتو: گرفت مضبوط ڪرڻ / هٿيڪو ڪرڻ.
گاتي پڳو خرچ ڪرڻ: فضول خرچي ڪرڻ.
گاتو پڇڻ: وڏو بار مٿان پئجي وڃڻ.

◎ ڪڻ

ڪن ٻوسائڻ / لڪائڻ: ٻڌو اڻ ٻڌو ڪرڻ / ماڻ ۾ گذارڻ.
ڪڻ پڙڻ: چغلي ڪرڻ.
ڪڻ تي پوڻ: معلوم ٿيڻ يا ٻُڌڻ.
ڪڻ پڪڙڻ: پڇتائڻ / توبه ڪرڻ.
ڪنن جو ڪچو هئڻ: ٻُڌي ڳالهه تي جلد ويساهه ڪري ويهڻ.
ڪن جون ڳالهيون ڪرڻ: ڳجهيون ڳالهيون ڪرڻ / چغلي ڪرڻ.
ڪڻ ڪيٽا ڪرڻ: هوشيارِي وٺڻ.
ڪڻ ڇڏائڻ: بار کان آڇو ٿيڻ.
ڪڻ ڏيڻ: غور سان ٻُڌڻ.

ڪن ڪٽڙڻ. : ٺڳڻ، جُٺ ڪرڻ.
 گُڻ هڻڻ. : سنڀالي هلڻ / برابري ڪرڻ.
 گُڻ کائڻ. : گهڻو ڳالهائڻ.
 گُڻ کڙاڪڙڻ. : تياري ڪرڻ.
 گُڻ کولڻ. : خبردار ڪرڻ.
 گُڻ ۾ ٽپي ڏيارڻ. : تمام جلدي ڪري وٺڻ.
 گُڻ ڦوڪَ ڏيڻ. : اڳواٽ خبردار ڪرڻ.
 گُڻن ۾ ڪپهه وجهڻ: ڌيان نه ڏيڻ / نه ٻڌڻ.
 گُڻ سيءُ ٿيڻ. : خدشو ٿي بيهڻ.

◎ پنٺيون

پنٺين سان بهارڻ. : خلوص سان خدمت ڪرڻ.
 پنٺين سان لوڻ کڻائڻ. : ڏاڍو ڏکيو ڪم ڪرائڻ.
 پنٺين جي پاڇي ۾ هجڻ. : تمام قريب رهڻ.
 پنٺيون نه پُسن. : رحم نه اچڻ.

◎ اڪيون

اڪين اڳيان اونڌاهي اچڻ : مٿو ڦرڻ / سخت صدمو پهچڻ.
 اڪين اڳيان ڦرڻ. : خيال يا تصور ۾ نظر اچڻ.
 اڪين تي پٽي پٽڻ : فريب ڪرڻ / ڌوڪو ڏيڻ.
 اڪين تي پردا چڙهڻ. : حياءُ شرم ڇڏي وڃڻ.
 اڪين تي پنٺين جو بار نه ٿيڻ. محبوب جي ڪا ڳالهه ڳري نه لڳڻ
 اڪين تي چرهي چڙهڻ: بي حيا / بي مروت ٿيڻ.
 اڪين تي رات کائڻ. : ساري رات اوجاڳو ڪرڻ.
 اڪين تي رکڻ. : دل جان سان قبول ڪرڻ.
 اڪين تي کوپا چڙهي وڃڻ: چڱيءَ مني جي خبر نه پوڻ.

سنڌي ٻوليءَ جون حسناڪيون: ڊاڪٽر بشير احمد شاد

- اڪين تي ويهارڻ. : سچائيءَ سان آڌرڀاءُ ڪرڻ.
اڪين تي هٿ ڏيڻ. : ٺڳي ڪرڻ / ڦرڻ
اڪين جو ٺار / نور هئڻ: سڪيلتو پٽ هئڻ.
اڪين جا تارا ڦري وڃڻ: دم نڪرڻ کي ويجهو اچڻ.
اڪين جو ڍوءَ هئڻ. : اجايو حرص ڪرڻ.
اڪين جو سُرمو چورائڻ. : نهايت چالاڪي کان ڪم وٺڻ.
اڪين جي ديد وڃائڻ. : لحاظ / مروت ڇڏي ڏيڻ.
اڪين کان سڄو ٿيڻ. : اندو ٿي پوڻ / ڏسي نه سگهڻ.
اڪين ۾ ٿرڻ. : نه وڻڻ / ناپسند هئڻ.
اڪين ۾ جاءِ ڏيڻ . : سڪ سان آجيان ڪرڻ.
اڪين ۾ سرمو وجهڻ: فريب ڏيڻ / ٺڳي ڪرڻ.
اڪين ۾ ڪنڊ هئڻ. : ويڙهي يا دشمن هئڻ.
اڪين ۾ گهر ڪرڻ. : گهڻي محبت ٿي وڃڻ.
اڪين ۾ هئڻ. : يادگيري، خيال ۾ هئڻ.
اڪين وارو ٿيڻ. : شناس ڌارڻ.
اڪيون ٻوڙڻ. : بيحائي جي هلت هلڻ.
اڪيون ٻوڙي ڪم ڪرڻ. : بيپرواهي سان ڪم ڪرڻ.
اڪيون ٻوڙي هليو وڃڻ. : رستو سلامتي وارو هئڻ.
اڪيون پٽڻ. : خبردار / هوشيار ٿيڻ.
اڪيون ٺپرائڻ. : سڃاڻڻ جي قوت پيدا ڪرڻ.
اڪيون ٺري پوڻ. : ڏاڍو خوش ٿيڻ.
اڪيون ڦاٽي وڃڻ. : حيران ٿي وڃڻ.
اڪيون تمڪائڻ. : تڪيندو رهڻ / افسوس ڪرڻ.
اڪيون پائڻ / پائي ويهڻ. : اميد آسرو رکڻ / تاڙي ويهڻ.
اڪيون ڦوٽارڻ. : ڪاوڙ ڪرڻ.
اڪيون جاءِ ڪرڻ . : ڏسي وائسي هلڻ.

سنڌي ٻوليءَ جون حسناڪيون: ڊاڪٽر بشير احمد شاد

- اڪيون ڏرا ڏٺي وڃڻ: هيٺو / ڪمزور ٿي وڃڻ.
 اڪيون رت ڇڏڻ: سخت غيرت اچڻ.
 اڪيون زمين ۾ گهي وڃڻ: تمام گهڻو شرمسار ٿيڻ.
 اڪيون سبڻ: فريب ڪرڻ / اڪين اڳيان ٺڳي وڃڻ.
 اڪيون سيڪڻ: ديدار ڪرڻ.
 اڪيون ڪيڻ: ٻئي کي فائدو نه ڏيڻ.
 اڪيون لال ڪرڻ: ڪاوڙ ڏيکارڻ.
 اڪيون لهي چار ٿيڻ: هڪ ٻئي جي آمهون سامهون ٿيڻ.
 اڪيون کلي وڃڻ: غفلت جو پردو لهي وڃڻ.
 اڪيون کڻي نه سگهڻ: ڏاڍو شرمسار ٿيڻ.
 اڪيون ويهجي وڃڻ: نظر گهٽجي وڃڻ.
 اڪيون وجهڻ: تاڙڻ / تاڙي ويهڻ.
 اڪيون هيٺ ڪرڻ: شرمائڻ / لڄ ڪرڻ.
 اڪيون هيٺ ڪري هلڻ: نٿرت سان هلڻ.
 اڪيون ڏسڻ: ڪاوڙ يا غصو ڏسڻ.
 اڪيون ڏيکارڻ: مهميز ڪيڻ / ڌمڪي ڏيڻ.
 اڪيون وٺي ويهڻ: نظر بنهه نه پوڻ.
 اک بُري ڪرڻ: بُچڙي ارادي سان ڏسڻ.
 اک ٻوٽ ڪيڏڻ: لڪي چُپي ڪنهن لاءِ شرارت ڪرڻ.
 اک ٻوٽڻ: بيحيائي ڪرڻ / گذاري وڃڻ.
 اک پيڇڻ: اشارو ڪرڻ / محبت جو اظهار ڪرڻ.
 اک ٿيٽ ڪرڻ: اڻ لکونهارڻ.
 اک پئجي وڃڻ: اوچتو ڏسي وٺڻ.
 اک ڦرڻ: اک جو ڦرڪڻ.
 اک پٽڻ: هوشيار ٿيڻ.
 اک چنپ ۾ ڪرڻ: فوري طور ڪري ڏيکارڻ.

سنڌي ٻوليءَ جون حسناڪيون : ڊاڪٽر بشير احمد شاد

اک ڏيکارڻ.	: چنڊ کيڏ / ڌمڪي ڏيڻ.
اک کيڏ.	: سج جو اُڀرڻ / طلوع ٿيڻ.
اک کڍي وٺڻ.	: ڏيڻ کان انڪار ڪرڻ.
اک کي چوڏو ٻڌڻ.	: اميد نه ڪرڻ / پرسو نه ڪرڻ.
اک کُلڻ .	: هوش ۾ اچڻ / حقيقت معلوم ٿيڻ.
اک کولڻ.	: خبردار ٿيڻ / هوشيار ٿيڻ.
اک لڳڻ.	: ننڊ جو جهوتو اچڻ.
اک کڻڻ.	: نهارڻ / منهن مٿي جهلڻ.
اک مٽائڻ.	: رُڪي نموني پيش اچڻ.
اک لهجائڻ.	: شرم کان ڪنڌ نوائي ڇڏڻ.
اک وٺي وڃڻ.	: چوريءَ کسڪي وڃڻ.
اک هڻڻ / هڻي ڇڏڻ.	: گجهيءَ طرح همٿائڻ/ اشارو ڪري ڇڏڻ.

◎ تارا

تارا ڏيکارڻ.	: ڊيچارڻ.
تارا ڦوٽارڻ.	: ڪاوڙ سان ڏسڻ.
تارا ساوا ٿيڻ.	: حيران ٿي وڃڻ.
تارا کڍي ڇڏڻ.	: سخت سزا ڏيڻ.

◎ نڪ

نڪ ٻوڙڻ.	: لڄ ڇڏڻ / بيحياءُ ٿيڻ.
نڪ تائين پرجڻ.	: تمام گهڻو ڪاڻڻ.
نڪ تي مک ويهڻ نه ڏيڻ:	ذرو به احسان نه ڪرڻ.
نڪُ ٽوپڻ.	: چوڪريءَ جي مڱڻي جي رسم ادا ڪرڻ.
نڪ رڳڙڻ.	: خوشامد ڪرڻ / توبه تائب ٿيڻ.
نڪ کي مَرُ لائڻ.	: پاڻ کي لهجائڻ / ڪلارو ڪرڻ.

سنڌي ٻوليءَ جون حسناڪيون: ڊاڪٽر بشير احمد شاد

نڪ کڻي ڳالهائڻ. : حياءَ شرم سان ڳالهائڻ.
نڪ ۾ دم ڪرڻ. : ڏاڍو تنگ ڪرڻ.
نڪ ۾ نوڙي هڻڻ. : احسان جو بار هڻڻ.
نڪ نوڙي وجهڻ. : مجبور ڪرڻ/ وس ۾ آڻڻ.
نڪ وڍڻ. : شرمائڻ/ گهٽ وڌ ڳالهائڻ.
نڪ مٿي ڪرڻ. : عزت ۽ مانُ بخشڻ.
نڪ وارو هڻڻ. : عزت ۽ شان وارو هڻڻ.
نڪ هڻڻ. : مڪيه/ ڪارائتو هڻڻ/ لڄ شرم هڻڻ.

◎ ناس

ناس پتو هڻڻ. : شرم / لڄ هڻڻ.
ناس پتو ٻوڙڻ. : شرم حياءَ وڃائڻ.
ناسون هڻڻ. : بي مقصد پتڪندو رهڻ/ نوس نوس ڪرڻ.

◎ چَپَ

چَپَ چورڻ. : ڳالهائڻ / گفتگو ڪرڻ.
چَپَ چڻڻ. : افسوس / ارمان ڪرڻ.
چَپَ ڪيڻ. : روئڻ جهڙي شڪل بڻائڻ.
چَپَ پيڪوڙڻ. : عضبي جو اظهار ڪرڻ /
شدید تکلیف ٿيڻ.

◎ وات

وات ٻڌڻ / ٻڌي ويهڻ. : چپ ڪري ويهڻ.
وات تي آڻڻ. : ياد ڏيارڻ / جٽائڻ.
وات ٽڪائي ڪرڻ. : متاڪري صلاح ڪرڻ.
وات پاڻي پاڻي ٿيڻ. : هرڪي پوڻ.

سنڌي ٻوليءَ جون حسناڪيون : ڊاڪٽر بشير احمد شاد

- وات ڦاڙي ويهڻ . : گهڻي لالچ ڪرڻ.
 وات پري گنڊ کائڻ. : گندو گفتگو ڪرڻ/
 نالا وٺي گهٽ وڌ ڳالهائڻ.
 وات خرچ ٿيڻ. : زباني چوڻ تي ڪم ڪرڻ.
 وات رادو هڻڻ. : گهڻ ڳالهائو هڻڻ.
 وات رکڻ. : پرهيز ڪرڻ / رک ڪرڻ.
 وات سبڻ. : خاموش رهڻ.
 وات ڪرڻ. : ڏاڍيان ڳالهائڻ / گوڙ ڪرڻ.
 وات ڪنو ڪرڻ. : گاريون گند ڪڍڻ.
 وات کائڻ اک لهائڻ. : احسان ڪرڻ واري آڏو لهجي ٿيڻ.
 وات کولڻ. : ڳالهائڻ لاءِ مجبور ڪرڻ
 وات کي گنڊو ڪُرڙو نه هڻڻ : ڳالهه چوڻ ۾ زبان کي تڪليف نه ٿيڻ.
 وات کي لغام ڏيڻ. : خاموشي اختيار ڪرڻ/
 سنڀالي ڳالهائڻ لاءِ چوڻ.
 وات ڳاڙهو هڻڻ : ناتجربيڪار هڻڻ/
 ننڍو بي سمجهه هجڻ
 وات مان ڪير جي بوءِ اچڻ: انتهائي ناتجربيڪار هجڻ.
 وات مان ڳل ڪرڻ. : سهڻا گفتا ڪرڻ / توک ڪرڻ.
 وات مٺو ڪرائڻ. : رشوت ڏيڻ/
 خوشي حاصل ٿيڻ تي ڪجهه ڪرائڻ.
 وات ۾ مڱ وجهڻ. : چئي نه سگهڻ/ سچ نه چوڻ.
 وات ننڍو ڳالهه وڏي ڪرڻ. : وڏائي ڳالهه ڪرڻ/ ٻٽاڪ هڻڻ.
 وات وجهڻ. : چڪڻ.
 وات وڪيل هڻڻ. : پنهنجو فيصلو
 پاڻ ڪري سگهڻ جي صلاحيت. هجڻ.
 وات وٽارڻ. : پرهيز نه ڪرڻ.

وات سنگهڻ: ٻي جو راز معلوم ڪرڻ جي
ڪوشش ڪرڻ.
وات هڻڻ: گهٽ وڌ ڳالهائڻ / بڪواس ڪرڻ.

◎ واچ

واچ تڙي وڃڻ / گودو ٿيڻ: وائڙو ٿي وڃڻ.
واچون چيپري ڇڏڻ: سخت ڌمڪي ڏيڻ.

◎ زبان

زبان تي مهر هڻڻ: احسان ڪرڻ يا ڌمڪي ڏيڻ سان
زبان کي بند ڪرائڻ.
زبان تي آڻڻ: عام تذڪرو ڪرڻ.
زبان ڦيرڻ: وعده خلاف ڪرڻ.
زبان جو مٿو هڻڻ: مروت ۽ لحاظ سان ڳالهائڻ
زبان چورڻ: بيان ڏيڻ / ڳالهائڻ.
زبان خلق نقاره خدا هڻڻ: جيڪي عام طرح ماڻهن جي
زبان تي هجي اهو ٿي پوڻ.
زبان ڏيڻ / ڪرڻ: واعدو ڪرڻ.
زبان قابو ۾ رکڻ: سوچي سمجهي ڳالهائڻ.
زبان ڪڍي / ڪٽي ڇڏڻ: سخت سزا ڏيڻ
زبان مان ڪڍڻ: رڳو حڪم جي دير هڻڻ.
زبان نه گسڻ: ڪا به تڪليف نه ٿيڻ.
زبان درازي ڪرڻ: بدتميزي واري گفتگو ڪرڻ.
زبان تي مهر هڻڻ: ڊپ/مجبوريءَ وچان سچ نه چئي سگهڻ.
زبان جو پڪو هڻڻ: وعده وفائي ڪرڻ.

◎ ڏند

- ڏند پيڇڻ. : سيڪت ڏيڻ.
ڏندن جي وچ ۾ : دشمنن جي وچ ۾ سلامت رهڻ.
ڏند ڇڻ سان لڳڻ. : حيرت ۾ پوڻ/ عجب کائڻ.
ڏند ڏسڻ. : عمر جاڇڻ.
ڏند ڏيڻ. : جهيڙو ڪرڻ / اٽڪاءُ ٿيڻ،
ڏند کيڏڻ. : ڦڪو ڪلڻ/ ڦڪو ٿيڻ/ لڄي ٿيڻ.
ڏند ڪرڻ. : جڪ کائڻ/ جوش ۾ اچڻ.
ڏند آڱريون اچڻ. : حيرت ۾ پئجي وڃڻ.
ڏندين ڏاند هجڻ. : همت پريو هئڻ.
ڏند ڪوٽڻ لاءِ ڪڪُ نه بچڻ. : سڀ ڪجهه تباهه ٿي وڃڻ.

◎ هوڙ

- هوڙ کي ئي نه لڳڻ. : صفاڏيءَ نه ٿيڻ.
هوڙ هري پوڻ. : عادت پئجي وڃڻ.

◎ ڏاڻ

- ڏاڻ چورڻ. : حرام کائڻ تي هرڻ.
ڏاڻ گرم ڪرڻ. : رشوت کائڻ.
ڏاڻ هرڻ. : هري پوڻ/ سواد يا لذت اچڻ.
ڏاڻون ڏيڻ. : ٽڪڙو پوڻ/ ٽڪو منو ڳالهائڻ.

◎ ڪاڪڙو

- ڪاڪڙو ڪرڻ/ هڻڻ. : وڏي وات ڳالهائڻ.
ڪاڪڙو ڪرڻ. : ڳلي جي تڪليف ٿيڻ.
ڪاڪڙو کيڏڻ. : سزا جي ڌمڪي ڏيڻ.
ڪاڪڙو ڦاٽڻ. : وڏيون رڙيون ڪرڻ.

◎ مڃَ

مڃَ چوپڻ. : ڪنجوسي ڪرڻ.
مڃَ ڏيڻ/ مڃَ تي هٿ رکڻ. : انجام ڏيڻ/ واعدو ڪرڻ.
مڃَ کي وڪڙ ڏيڻ/ مروڙڻ. : آڪڙ ڪرڻ / وڏائي ڏيکارڻ.
مڃَ سڻي ڪرڻ. : شان مان رکڻ/ هيٺو حال لکائڻ.
مڃَ مڪائي لاءِ نه ڏيڻ : بلڪل ٿورو ڏيڻ/ ملڻ.
مڃون پٽڻ/ پٽائڻ. : ذليل ۽ خوار ٿيڻ.
مڃَ مرد جو شان هجڻ: مڃَ کي مرد لاءِ ضروري سمجهڻ.

◎ ڏاڙهي

ڏاڙهي ٻئي جي هٿ ۾ ڏيڻ. : پَرَوس رهڻ.
ڏاڙهي پٽي ٿري ڪري ڇڏڻ. : عزت لاهڻ/بيمانو ڪرڻ.
ڏاڙهي ڏيڻ. : پڪو انجام ڏيڻ.
ڏاڙهي مڃَ ۾ ۽ مڃَ ڏاڙهيءَ ۾ ڪرڻ : پٽي سٽي پورائو ڪرڻ.
ڏاڙهيءَ ۾ ئي ڪين هئڻ. : همت نه هئڻ / لياقت نه هجڻ.
ڏاڙهي پٽ هئڻ. : افراتفري جو ماحول هجڻ.

◎ مُنهن

مُنهن ٻَرڻ. : نور بکڻ / پيشاني ڇمڪڻ.
مُنهن پت سان لڳڻ. : پڇتائڻ / شرمندو ٿيڻ.
مُنهن پِڇڻ. : نه وٺڻ/ پسند نه اچڻ.
مُنهن پيلو ٿيڻ. : شڪي ٿيڻ / شرمندگي ٿيڻ.
مُنهن تڪڻ. : آسرو رکڻ.
مُنهن پاڻي ورائڻ. : تندرست ٿيڻ / صحتمند ٿيڻ.
مُنهن تي نه پوڻ. : شان وٽان نه هئڻ.

سنڌي ٻوليءَ جون حسناڪيون: ڊاڪٽر بشير احمد شاد

- مُنهن تي چڙهڻ. : روبرو ٿيڻ / ملڻ.
مُنهن / مهڙ ٿيڻ. : ڏوهه بيهڻ / ثابت ٿيڻ.
مُنهن ڏوڻ. : ڪو خاص ڪم ڪري ڏيکارڻ.
مُنهن ڦري وڃڻ. : شرمندو ٿيڻ.
مُنهن ڏسي مٺائي گهرڻ: حيثيت ڇاڇي سوال ڪرڻ.
مُنهن ڏيڻ. : مقابلو ڪرڻ.
مُنهن سبي ڇڏڻ. : ڪجهه ڏئي وٺي شڪايت بند ڪرائڻ.
مُنهن ڪارو / اڇو هئڻ: ڪا به لياقت نه هجڻ.
مُنهن ڪرڻ. (جهنگ مُنهن ڪرڻ): پڇي هليو وڃڻ.
مُنهن ڪيڻ. : ڦيرو ڪرڻ.
مُنهن ڪوڙو ڪرڻ. : ارهائي جو اظهار ڪرڻ.
مُنهن ڪرو ڪرڻ. : بي حياتي جو ڪم ڪرڻ.
مُنهن ڪوئڻر هئڻ. : نرم دل هجڻ.
مُنهن وٺي وڃڻ. : لڳي ٿيڻ / ڦڪو ٿيڻ.
مُنهن لائڻ. : روبرو اچڻ جي اجازت ڏيڻ.
مُنهن پوڻ. : پردو / حجاب نه ڪرڻ.
مُنهن لهي وڃڻ. : شرمندو ٿيڻ/ لڳي ٿيڻ.
مُنهن مٿي ڪرڻ : شانُ وڌائڻ.
مُنهن مٿو هڪ ڪري ڇڏڻ: ماري مُنهن سُجائي ڇڏڻ.
مُنهن مٽڻ / موڙڻ. : واسطو گهٽائي ڇڏڻ.
مُنهن مڪي گهمڻ. : اڻهوندڪي لڪائي هڻڻ.
مُنهن ۾ ٻه اڪيون چوڻ: ڏوراپو ڏيڻ.
مُنهن ۾ نمڪ هئڻ. : چهري ۾ رونق هئڻ.



گڇيءَ پوڻ. : وچڙي وڃڻ / ڦاسائي وجهڻ.

گچيءَ کان وٺڻ: ذميوار بڻائڻ / پڪڙڻ.
گچيءَ ۾ ڳارو وجهڻ: عاجزي سان هلڻ / ننڌرت ڪرڻ.

◎ نڙي

نڙيءَ تي لت ڏيڻ: لاچار ڪري ڇڏڻ/ زوريءَ ڪم وٺڻ.
نڙيءَ مان پاڻي بڪڻ: نهايت خوبصورت هئڻ.
نڙي تي نهن ڏيڻ: سخت سزا ڏيڻ/ بيوس بڻائي ڇڏڻ.

◎ گلهو

گلهو ڏيڻ: ميت جو جنازو کڻڻ
گلهي گئل هئڻ: تڪليف تي هريل هئڻ.
گلهي ڪانڌي ٿيڻ: مشڪل وقت ۾ ڪم اچڻ.
گلهي جوسي ٿيڻ: برابري ڪرڻ.
گلهي گيهه هئڻ: تمام گهڻو هجوم هئڻ.
گلهو هئڻ: ڪنهن سان برابري ڪرڻ
جي ڪوشش ڪرڻ.

◎ ڪڇ

ڪڇ خالي ٿيڻ: گهر واري گذاري وڃڻ / جدا ٿيڻ.
ڪڇون ٺوڪڻ: خوشيون ڪرڻ.
ڪڇون ڏيکارڻ: مسڪين حال ٿيڻ.

◎ پانهون

پانهن سيراندي ڪرڻ: بي فڪرو ٿي ويهڻ
پانهن لوڏڻ: نخري سان هلڻ.
پانهون ڊگهيون هئڻ: وڏي پهچ / اثر رسوخ وارو هئڻ.

ٻانهن جو زور لڳائڻ: پورو وس هلائڻ / وڏي ڪوشش ڪرڻ.

◎ ٺوٺ

ٺوٺ هئڻ: : متوجہ ڪرڻ.
ٺوٺيون ٺوڪڻ: : خوشي جو اظهار ڪرڻ /
وڏي ڪاميابي تي سرهو ٿيڻ.

◎ هٿ

هٿ اچڻ: : حاصل ٿيڻ.
هٿ اٽڪائڻ: : جهيٽو ڳنڍڻ.
هٿ ٻڌڻ / جوڙڻ: : عرض ڪرڻ / ميٽر منٽ ڪرڻ.
هٿ ٽريل هئڻ: : صحيح اندازو ڪرڻ.
هٿ نانگ نچائڻ: : جوئڻو ڪم ڪرڻ.
هٿ تنگڻ: : پنڻ / محتاج ٿيڻ.
هٿ ٺارڻ: : سزا ڏيڻ / مار ڪڍي دل خوش ڪرڻ.
هٿ پچندي هئڻ: : مدد ڪري سگهڻ.
هٿ پير چيو ڪرڻ: : پورهئي جي طاقت هجڻ.
هٿ پير لهڻ: : ويڙ ڪرڻ / ٻار جو پئدا ٿيڻ.
هٿ پير نه گسڻ: : ڪا به تڪليف نه ٿيڻ.
هٿ پير هلائڻ: : پورهيو ڪري روزي ڪمائڻ.
هٿ پير چمڻ: : ادب ڪرڻ / عزت ڏيڻ.
هٿ ڦاڙ هئڻ: : وڏو خرچائو هئڻ / فضول خرچي ڪرڻ.
هٿ ڦيرائڻ / ڦيرڻ: : چٽ ٻڌڻ / ٽيڪر ڏيڻ.
هٿ جَس هئڻ: : ڪيل ڪم جو قدر ڪرڻ.
هٿ جوڙ هئڻ: : نيازمنديءَ جو رستو هئڻ / بيزار هئڻ.
هٿ جا ليڪا نه ڊهڻ: : مقدر جو لکيو اٿل هئڻ.

هٿ جيڏي زبان ڪرڻ: تمام گهڻو ڳالهائڻ / زبان درازي ڪرڻ.
 هٿ جي ڪنگڻ کي آڙسيءَ جي ضرورت نه هئڻ: پڌري ڳالهه جي بيان ڪرڻ جي ضرورت نه هئڻ.
 هٿ جي هئڻ: دل مان ڪوڙي ڳالهه ناهي ٻڌائڻ.
 هٿ جهلڻ: باز اچڻ / بس ڪرڻ.
 هٿ جي صفائي ڪرڻ: چوري ڪرڻ.
 هٿ چڙهڻ / چڙهي وڃڻ: ملي وڃڻ / اوچتو قبضي ۾ اچڻ.
 هٿ چراند ڪرڻ: چوري ڪرڻ / ڪوئنس ڪرڻ.
 هٿ چيو ڪرڻ: پُڄندي هئڻ / اثر رسوخ هئڻ.
 هٿ ڌوئڻ / ڌوئي ويهڻ: نراس ٿيڻ / نااميد ٿيڻ.
 هٿ ڌوئي پٺيان لڳڻ: مڪمل تياريءَ سان مخالفت ڪرڻ.
 هٿ ڌوئارڻ: خدمت ڪرڻ.
 هٿ ڏيڻ: مدد ڪرڻ / ٽيڪ ڏيڻ.
 هٿ ڏي ڏسڻ: محتاج ٿيڻ / ٻئي ڏانهن مدد لاءِ نهارڻ.
 هٿ ڏسڻ: نبض جاچڻ / قسمت جي اڳڪٿي ڪرڻ.
 هٿ ڏيکارڻ: نبض ڏيکارڻ / اڳڪٿي ڪرڻ.
 هٿ ڊگها هئڻ: وڏي پهچ / اثر رسوخ هئڻ.
 هٿ ڊگهو ڪرڻ: وڏن سان سامهون ٿيڻ.
 هٿ ڊگهيو ڪرڻ: مدد گهرڻ.
 هٿ ڍرا ڪرڻ: همت هارڻ.
 هٿ رکڻ: پنهنجو ڪرڻ / مدد ڪرڻ.
 هٿ رکڻ نه ڏيڻ: تيز ڀر هئڻ / اجازت نه ڏيڻ.
 هٿ سونا هئڻ: وڏو ڪاريگر / هنرمند هئڻ.
 هٿ سنئون هئڻ: بي ادبي ڪرڻ / سامهون ٿيڻ.
 هٿ گرم ڪرڻ: رشوت ڏيڻ / وٺڻ.
 هٿ کيڏڻ / کيڏي وڃڻ: لاڳاپو توڙي ڇڏڻ.

سنڌي ٻوليءَ جون حسناڪيون : ڊاڪٽر بشير احمد شاد

هٿ ڪرڻ.	: حاصل ڪرڻ / پڪڙڻ.
هٿ وڌي ڏيڻ / مڇي ڏيڻ:	لکي پڙهي ڏيڻ.
هٿ گس هٽڻ.	: ڦرلٽ يا زوري ڪرڻ.
هٿ ڪٽڻ.	: واسطا ٽوڙڻ.
هٿ ڪٽڻ.	: دعا گهرڻ/ جهمر هٽڻ.
هٿ ڳنڍڻ.	: وڙهڻ/ جهڙو ڪرڻ.
هٿ لائڻ.	: گستاخي ڪرڻ/ مارَ ڪٽ ڪرڻ.
هٿ لڳڻ.	: چپيٽ اچڻ.
هٿ مُنجهڻ.	: محتاج ٿيڻ / پئسو نه هٽڻ.
هٿ مهٽڻ/ ملڻ.	: افسوس ڪرڻ/ پڇتائڻ.
هٿ ۾ هٽڻ.	: اختيار ۾ هٽڻ.
هٿ ۾ ڏوئي هٽڻ.	: ورهائڻ جو اختيار هٽڻ.
هٿ ۾ روئي	
مٿي ۾ سوتي ڏيڻ.	: تورو ڪري هرهر جٽائيندو رهڻ.
هٿ ۾ قرآن	
ڪڇ ۾ چري هٽڻ	: لڪل دشمني ڪرڻ.
هٿ نصيب ٿيڻ.	: واهر ٿيڻ.
هٿڙي هٽڻ.	: چوري ڪرڻ.
هٿن تي پرتا ڪرڻ.	: اتي جو اتي ڪري ڏيکارڻ.
هٿن جا ليڪا ڊهڻ.	: ويجهي مائٽي ڇڄي ويڃڻ/
اصل نسل گم ٿيڻ.	
هٿن جو ڇاول هٽڻ /	
هٿن جو ٻار هٽڻ.	: عمر ۾ گهڻو ننڍو هٽڻ.
هٿن مان نڪري ويڃڻ.	: ڏاڍو چڙهي ويڃڻ/ حاصل نه ٿي
سگهڻ.	
هٿئون ڏئي دوزخ وهائڻ.	: نيڪي ڪري دشمني پرائڻ.

سنڌي ٻوليءَ جون حسناڪيون : ڊاڪٽر بشير احمد شاد

- هيشن پوڻ. : غير عورت سان نازيبا
رويو اختيار ڪرڻ / جهيڙو ڪرڻ.
هٿين خالي هئڻ. : نادرا / مفلس هئڻ.
هٿ وجهڻ. : ڪم شروع ڪرڻ.
هٿ وجهڻ. : پرائي عورت سان گستاخي ڪرڻ.
هٿ هڻڻ. : پڇتائڻ.
هٿ وٺي جهيڙو ڪرڻ. : زوريءَ وڃي وڙهڻ.
هٿ هٿ کي ڏيڻ. : جنهن کان وٺڻ تنهن کي واپس ڪرڻ.
هٿ هٿ کي نه ڏسڻ. : اونداهي هئڻ.
هٿ هٿ ۾ ڏيڻ. : واعدو ڪرڻ / ملڻ.
هٿ وڪڻڻ ذات نه وڪڻڻ. : خدمت ڪرڻ پر ضمير جي خلاف ڪو به ڪم نه ڪرڻ.
هٿ هيٺ اچڻ. : قبضي ۾ اچڻ.
هٿان پوڻ. : پاڻ کان غلطي ٿيڻ.
هٿ هيئن هئڻ. : سخي هئڻ / عام جام خيرات ڪرڻ.
هٿ جي وڏيءَ جو
نڪو ويڇ نڪو طيب هجڻ. : پنهنجي خطا تي شرمسار ٿيڻ.
هٿ جي هئڻ. : ڪوڙ ڳالهائڻ / وڏائي ڳالهه ڪرڻ.
هٿ هيٺ بيعت ڪرڻ. : ڪنهن جي مريدي قبول ڪرڻ.

◎ آڱريون

- آڱرين تي نچائڻ. : آسانيءَ سان ڪم وٺڻ / ستوڪري ڇڏڻ.
آڱرين جا زور لائي بيھڻ. : پوري طاقت لڳائڻ
آڱريون ڏندن ۾ اچي وڃڻ. : اجرچ وٺي وڃڻ / حيرت ۾ پوڻ

◎ آڱوڻو

آڱوڻو ڏيکارڻ/ ڏيڻ. : انڪار ڪرڻ/ پرواهه نه ڪرڻ.
 آڱوڻو ڪڍي ويهڻ. : نابري وارڻ/ جواب ڏيڻ.
 آڱوڻو هڻڻ. : اڻ پڙهيل هجڻ/ جاهل هجڻ.
 آڱوڻي کي پرواهه نه هڻڻ. : بي پرواهي ڪرڻ/ ڌيان نه ڏيڻ.

◎ ننهڻ

ننهڻ تي نچائڻ. : مڃو بڻائڻ/ زير دست ڪرڻ.
 ننهڻ چوڻي جو زور لڳائڻ. : سموري طاقت ڪم آڻڻ.
 ننهڻ کان ماس جدا نه ٿيڻ. : مٽي مائٽيءَ جا ناتا قائم رهڻ.

◎ تريون

تريءَ تي رکڻ. : تيار رکڻ.
 تريءَ تي بهشت ڪرڻ. : نهه ڦهه ڪم ٿيڻ.
 تريءَ تيل نه لائڻ. : نه مڃڻ/ قبول نه ڪرڻ.
 تري ڳڻڻ. : هارائڻ/ پٽ تي ڪرڻ.
 ترين ڀرپوڻ. : اڻ هوند جي حالت کي پهچڻ.

◎ مٺ

مٺ پيڙڻ/ پيڪوڙڻ. : ڪنجوسي ڪرڻ.
 مٺ مٺ ڪري وٺڻ. : ڪم کي اڪلائڻ لاءِ ورهائي ڪٽڻ.
 مٺ وجهڻ. : پوک پوکڻ/ مال کي چارو ڏيڻ.

◎ چاتي

چاتيءَ تي مڱ ڏرڻ. : روبرو ويهي ساڙڻ/ تڪليف ڏيڻ.
 چاتيءَ تي هٿ رکي ڏسڻ. : پنهنجي حالت ڏسي اندازو لڳائڻ.

سنڌي ٻوليءَ جون حسناڪيون: ڊاڪٽر بشير احمد شاد

چاتيءَ تي وار چمڻ: رحمڊلي، بهادري
 ۽ مروت جا نشان پيدا ٿيڻ.
 چاتي ٺرڻ: خوشي حاصل ٿيڻ.
 چاتيءَ تي پٿر رکڻ: برداشت ڪرڻ/ تڪليف سهڻ.
 چاتيءَ وارا چيهه اچڻ: سخت اذيت ۾ مبتلا ٿيڻ.
 چاتي وڌي ڪرڻ: همت ٻڌڻ/ بهادر ٿيڻ/ سخي سڏجڻ.

◎ سِينو

سِينو ساھڻ: مقابلو ڪرڻ/ سامهون ٿيڻ.
 سِيني تي مڱ ڏرڻ: ساڙ ڏيارڻ/ دٻاءُ ۾ آڻڻ

◎ چمڙي

چمڙي وڃڻ دمڙي نه وڃڻ: انتهائي درجي جو ڪنجوس هجڻ.

◎ هڏ / هڏيون

هڏ پيڇڻ: پورهئي جي لياقت پيدا ڪرڻ.
 هڏ پوڻ: زوريءَ ڳل پوڻ.
 هڏ پڳل هئڻ: محنتي هجڻ.
 هڏ جي مار اچڻ: مالي نقصان ٿيڻ.
 هڏ پيڙڻ/ پيڙجڻ: سخت ايذاءُ/ صدمو اچڻ.
 هڏ ڪُرڪڻ: قياس/ ڪهل اچڻ.
 هڏ گسائڻ: پورهيو ڪرڻ / محنت ڪرڻ.
 هڏيون وڃڻ: پٽيءَ ناس ٿيڻ.
 هڏيون نرم ڪرڻ: سخت مار ڏيڻ/ ڳري سزا ڏيڻ.
 هڏن جو پيڇرو بڻجڻ: ڳري ڪندا ٿي وڃڻ/ گهڻو ڏٻرو

ٿيڻ.

◎ دل

دل ڀرجي اچڻ.	: ڏاڍو ڏک ٿيڻ/ رڻ جهڙو ٿيڻ.
دل ڀڄي پوڻ.	: بي دليو ٿي پوڻ/ دلچسپي نه وٺڻ.
دل ڀڄي پوڻ	: ڏاڍو ڏک رسڻ.
دل ڀڄڻ.	: بي همت ڪرڻ.
دل تي تري اچڻ.	: ياد پوڻ.
دل ٿي وڃڻ.	: پيار ٿي وڃڻ.
دل ٽپا ڏيڻ.	: خوشي ٿيڻ.
دل ٺارڻ.	: راضي ڪرڻ.
دل پلڻ.	: خيال ئي لاهي ڇڏڻ.
دل جو گهاٽ ڄاڻڻ.	: گجهي صدمي کان واقف هئڻ.
دل جو بخار ڪڍڻ.	: بدشد ڳالهائڻ / گندو ڳالهائڻ.
دل جو قاضي ڪرڻ.	: پاڻ انصاف ڪرڻ.
دل جهلڻ.	: همت ڪرڻ/ بهادري ڏيکارڻ.
دل ڊپليءَ ۾ رکڻ.	: تسلي ڪرڻ/ دلجاءِ ڪرڻ.
دل ڏسڻ.	: حوصلو يا دل جي ڪشادگي آزمائڻ.
دل ڏيڻ.	: پيار ڪرڻ / محبت ڪرڻ.
دل سوڙهي ڪرڻ.	: ڪنجوسائي ڪرڻ.
دل سان لڳڻ.	: ياد ڪرڻ.
دل شاهدي ڏيڻ.	: اندر ۾ يقين اچڻ.
دل ڪوسي ٿيڻ.	: رنج رسڻ/ ناراضگيءَ هجڻ.
دل کڻي ٿيڻ / ٿي پوڻ.	: بي دليو ٿي پوڻ/ ڪڍ ٿي پوڻ.
دل کليل هئڻ.	: سخي هئڻ.
دل کولي رکڻ.	: دل جو احوال ٻڌائڻ.
دل کي دل جي	

سنڌي ٻوليءَ جون حسناڪيون: ڊاڪٽر بشير احمد شاد

ڪشش ٿيڻ.	: هڪ ٻئي کي چاهڻ.
دل لڳڻ.	: پريت پيدا ٿيڻ.
دل لوڏو نه کائڻ.	: ڳڻتي نه ٿيڻ / نه گهٻرائڻ.
دل ننڍي ٿيڻ.	: بي همت / سست ٿيڻ.
دل من پچڻ.	: پاڻ سان صلاح ڪرڻ.
دل ۾ ٿيڻ.	: ڏک ٿيڻ.
دل ۾ ڪرڻ.	: ڪاوڙجڻ / محسوس ڪرڻ.
دل ۾ چور ويهڻ.	: اندر ۾ بي ايماني پيدا ٿيڻ.
دل جو نه ٻولڻ.	: ڳالهه اعتبار ۾ ئي نه اچڻ.
دل وٺڻ.	: همدردي ڪرڻ / خوش رکڻ.
دل وڌڻ.	: گستاخي ٿي وڃڻ.
دل وڌائڻ.	: گستاخ ڪرڻ.
دل وٽان هڻڻ.	: دل کي وٺڻ / خواهش موجب هڻڻ.
دليون هڻڻ.	: پڪ نه پوڻ / فيصلو نه ڪري سگهڻ.
دلئون دور ڪرڻ	: وساري ڇڏڻ.

◎ هيٺيانءُ / هنيئون

هنيانءُ پرچي اچڻ.	: رڻ جهڙي حالت ٿيڻ.
هنيانءُ تي هٿ ڦيرڻ	: پنهنجي حالت ڏسي
	ٻئي جي ڏک جو اندازو لڳائڻ.
هنيانءُ تان بار لهڻ.	: آرام اچڻ / اٿوڻدڙ ماڻهو
	يا ڪم مان جان آجي ٿيڻ.
هنيانءُ تي چنڊو پوڻ.	: دلجاءِ ٿيڻ / تسلي اچڻ.
هنيانءُ تي لکيل هڻڻ.	: پڪي يادگيري هڻڻ.
هنيئون ڦسڻ / ڦسي پوڻ.	: روئي ڏيڻ / دلگير ٿيڻ.
هنيئون ڏاڍو ڪرڻ.	: دل پڪي ڪرڻ / ڏک کي برداشت

سنڌي ٻوليءَ جون حسناڪيون: ڊاڪٽر بشير احمد شاد

ڪرڻ جو حوصلو پيدا ڪرڻ.

هنيئون لاهڻ / لاهي پوڻ: بي همت ٿيڻ.

◎ جيرو

جيرِي خاطر ٻڪر ڪُهڻ: ٿوري ضرورت لاءِ وڏو زيان ڪرڻ.

جيرا جلي وڃڻ: تمام گهڻو صدمو رسڻ.

◎ آندبا

آندبا آخر آندبا هئڻ: پيٽ ڄاڻي اولاد هر حال ۾ پيار هجڻ.

آندبا ڪي ويجهڻ: سخت سزا ڏيڻ.

آندبا گجيون

ڪڍي ٻاهر ڪرڻ: راز ۽ عيب ظاهر ڪرڻ.

آندبا منهن ڏي ورتڻ: سخت ايذاءُ/ صدمو رسڻ.

آندبا گڏڙ جي

حوالي ڪرڻ: امانت بدديانت ماڻهوءَ

جي حوالي ڪرڻ.

آندبن جو

قل هو الله پڙهڻ: ڏاڍي بک لڳڻ / بک ۾ پاھ ٿيڻ.

آندبن ۾ هٿ پوڻ: پنهنجن جو احساس ٿيڻ/ تڪليف رسڻ.

آندبي جو وڪڙ لاهڻ: بکن کان پوءِ ڍو ڪري کائڻ.

آندبي جي جَر هئڻ: اولاد جي وڇوڙي

يا موت جو صدمو رسڻ.

آندبن گوندين گڏجڻ: سڱابندي ڪرڻ.

◎ رٿ

رت تھڪڻ/ بگڙڻ: ڪاوڙ اچڻ.

سنڌي ٻوليءَ جون حسناڪيون: ڊاڪٽر بشير احمد شاد

رت جا دست ٿي پوڻ.	: سخت صدمو پهچڻ.
رت جا ڳڻ پڙڻ.	: صدمو برداشت ڪرڻ.
رتو ڇاڻ ڪرڻ.	: خونريزي ڪرڻ.
رت روئڻ.	: ڏاڍو تنگ ٿيڻ/ گهڻي شڪايت ڪرڻ.
رت ست ڏيڻ.	: سڀ ڪجهه قربان ڪري ڇڏڻ.
رت ريلا ڏيڻ.	: تمام گهڻي خونريزي ٿيڻ.
رت ڪٽائي نه ڇڏڻ.	: گهڻي رت وهي پوڻ.
رت ڪري ڇڏڻ.	: تنگ ڪري ڇڏڻ/ بيزار ڪرڻ.
رت جو دانگيءَ تي ورڻ.	: عزيز يا مائٽ جو قياس پوڻ.
رت ولوڙڻ.	: سخت محنت ڪرڻ.
رت وهائڻ.	: قرباني ڪرڻ/ خيرات ڪرڻ.
/ خون خرابو ڪرڻ.	

◎ خون

خون پاڻي هڪ ڪرڻ.	: سخت محنت ۽ مشقت ڪرڻ
خون پيئڻ.	: ڳڻتيءَ ۾ ڳرندو رهڻ/ انتقام وٺڻ.
خون خشڪ ٿيڻ.	: ڊڄي وڃڻ/ دهلجي وڃڻ.
خون جو پياسو هجڻ.	: جان جو دشمن بڻجي پوڻ.

◎ پيٽ

پيٽ پرڄڻ.	: مستي ڪرڻ/ هوند وارو ٿيڻ.
پيٽ تي بيهارڻ.	: رڳو تن ويلن مانيءَ تي نوڪر بيهارڻ.
پيٽ تي ڪمائڻ	: فقط مانيءَ عيوض خدمت ڪرڻ.
پيٽ جي لڳڻ.	: بُڪ جي ڳڻتي ڪرڻ/ روزگار جو فڪر ٿيڻ.

سنڌي ٻوليءَ جون حسناڪيون: ڊاڪٽر بشير احمد شاد

- پيٽ جي مار ڏيڻ. : گجهي سزا ڏيڻ.
 پيٽ ڏيکارڻ. : گجهيون ڳالهيون ظاهر ڪرڻ/
 هيٺو حال اورڻ.
 پيٽ ڏيڻ. : دل جي ڳالهه ٻڌائڻ.
 پيٽ ڪيڻ. : تلهو ٿيڻ/ پيٽ نڪري اچڻ/
 راز معلوم ڪرڻ.
 پيٽ ڪرڻ. : پيٽ چيرڻ (پڪيءَ جو).
 پيٽ تي پتيون ٻڌڻ. : بڪون ڪيڻ/ فاقا ڪرڻ.
 پيٽ لاهي پوڻ. : لالچ يا هيج ڪرڻ.
 پيٽ لکي ڏيڻ. : نياڻيءَ جو سڱ اڳواٽ لکي ڏيڻ.
 پيٽ ۾ ڏاڙهي هئڻ. : ننڍي عمر ۾ وڏو عقل هئڻ.
 پيٽ ۾ ساهه پوڻ. : دلجاءِ ٿيڻ/ خوف لهي وڃڻ.
 پيٽ وڌڻ / وڌي وڃڻ. : گهڻو اولاد ٿيڻ.

◎ پڙ

- پڙ پرڻ. : حرام جو پئسو وٺڻ/ حرام کائڻ.
 پڙ ڦاٽڻ. : تمام گهڻو کائڻ.
 پڙ واءُ ٿيڻ. : مغز ۾ مستي ٿيڻ.

◎ گمر

- گمر ٻڌڻ. : همت ڪرڻ.
 گمر ٿي پوڻ. : جوان اولاد جو صدمو رسڻ.

◎ چيلھ

- چيلھ سڌي ڪرڻ. : ٿورو وقت لپتي پوڻ.
 چيلھ ٽٽي پوڻ. : سخت صدمو رسڻ.

◎ پُٺُ / پُٺِي

- پٺ پڙڻ : اولادي ٿيڻ.
 پٺ پرائي ڪرڻ : مدد ڪرڻ / هٿائڻ / حمايت ڪرڻ.
 پٺ پٿري ٿيڻ : پٺ ڄمڻ.
 پٺ ورائي ڏسڻ : پنهنجا عيب ڄاڻڻ.
 پٺا سيڪڻ / سيڪائڻ : ڏاڍي مار ڏيڻ / ملڻ.
 پٺيءَ تي هٿ رکڻ : همت ٻڌائڻ / مدد ڪرڻ / دلاسو ڏيڻ.
 پٺي ٺپڻ : دعا ڪرڻ / همت وڌائڻ.
 پٺي ڏيڻ : پڇڻ، هار مڃڻ.
 پٺيءَ پويان اچڻ : درگذر ڪرڻ.

◎ گوڏو / گوڏا

- گوڏا کوڙڻ / کوڙائڻ : آڻ مڃڻ / مڃائڻ.
 گوڏا هميشه
 پيٽ ڏي وڙڻ : پنهنجن کي فائدو پهچائڻ / پاسداري ڪرڻ.
 گوڏن تا گندي ڪڍڻ : حياءُ شرم ڇڏي ڏيڻ / لڄ لاهي بيھڻ.
 گوڏن ۾ منهن وجهڻ : سوچ ۾ ويھڻ / مايوس ٿيڻ.
 گوڏي هيٺ ڪرڻ : دٻائي رکي ڇڏڻ / نيڪال نه ڪرڻ.

◎ چنگهون

- چنگهون ڊگهيون ڪرڻ : ثورو آرام ڪرڻ.
 چنگهون ساھڻ : چهل قدمي ڪرڻ.
 چنگهون هڻڻ : رلڻ، گھڻو پنڌ ڪرڻ.

◎ تنگ / تنگون

- تنگ ڊگھيرڻ : ڪاروبار وڌائي ڇڏڻ.
 تنگ ڪٽي بيھڻ : حساب پورو نه بيھڻ.

سنڌي ٻوليءَ جون حسناڪيون: ڊاڪٽر بشير احمد شاد

تنگ هيٺيان لنگهڻ.	: آڻ مڃڻ / عاجز ٿيڻ.
تنگ وڇڙائڻ / ڦاسائڻ.	: حصو ڳنڍڻ / پائيواري ڪرڻ.
تنگون پيڄڻ.	: سخت سزا ڏيڻ.
تنگون ساهڻ.	: هوا خوري ڪرڻ.
تنگ تنگ ٿي	
چاڙهي ويهڻ.	: بي فڪر ٿي ويهڻ.

◎ لٽ

لٽ ڳوري ٿيڻ.	: زور بار پوڻ / وڏي سفارش ٿيڻ.
لٽ هڻڻ / هڻي بيهڻ.	: جواب ڏئي ڇڏڻ / انڪار ڪرڻ /
	جانور جو کير نه ڏيڻ / کڻي وڃڻ

◎ پير

پير اٽڪائڻ / اڙائڻ.	: شامل ٿيڻ / دخل اندازي ڏيڻ.
پير به نه ڏوئاري سگهڻ.	: مقابلي ۾ تمام گهٽ هئڻ.
پير تپڻ.	: ترسي نه سگهڻ / آرام نه اچڻ.
پير ٽرڪڻ.	: غلطي / گناهه ٿي پوڻ.
پير تي پورو نه هئڻ.	: غلط راهه اختيار ڪرڻ.
پير تي ڪهاڙو هڻڻ.	: پنهنجو نقصان پاڻ ڪرڻ.
پير تي هلڻ.	: نقل ڪرڻ / پيروي ڪرڻ.
پير پائڻ / وجهڻ.	: همت ڪري هليو اچڻ / گهري اچڻ.
پير جهلڻ.	: فضول خرچ نه ڪرڻ /
	تعلقات جهڪا ڪري ڇڏڻ.
پير ڊگهيريڻ.	: خرچ وڌائي ڇڏڻ.
پير رکيب ۾ هئڻ.	: سفر اختيار ڪرڻ / مسافري ڪرڻ.
پير زمين تي نه پوڻ:	: فرصت نه ملڻ / پيچ ڏڪ ۾ هئڻ.

سنڌي ٻوليءَ جون حسناڪيون: ڊاڪٽر بشير احمد شاد

پير سدورا ٿيڻ.	: مراد پڄڻ / خوشي حاصل ٿيڻ.
پير قبر ۾ لڙڪائي ويهڻ.	: مرڻ کي ويجهو هڻڻ / آخري عمر ٿيڻ.
پير ڪيڻ / ڪڍي ڇڏڻ.	: ڌوڪو ڏيڻ / جوکو رسائڻ.
پير ڪيرائڻ.	: گسائڻ / نتائڻ / ڦري وڃڻ.
پير ڳڻڻ.	: ٺهي جڙي ويهڻ.
پير ڪڻڻ.	: رستو رکڻ / جهمر هڻڻ.
پير کوڙڻ.	: پڪي طرح رهڻ / جاءِ ڪرڻ.
پير گسائڻ.	: هر هر اچڻ.
پير لهڻ.	: ويم ڪرڻ.
پير مان لاهي	
منهن ۾ هڻڻ.	: پاڻ کي هٿ وٺي ڳلايو ڪرڻ.
پيرن کي ميندي لائڻ.	: اجايا عذر پيش ڪرڻ.
پيرن ۾ هڻڻ.	: ماريل هڻڻ / ماتحت هڻڻ.
پيرن ۾ ٻيڙي پوڻ.	: شادي ٿيڻ.
پير هيٺيان ٺڪري ڏيڻ.	: ڪارڻ / بگاڙڻ.
پيرين پاري ٿيڻ.	: پيٽ ٿيڻ.
پير سيرين ٿيڻ.	: ويم کانپوءِ پنڌ ڪرڻ.
پيرن جي جتي هڻڻ.	: عاجز / نيچ هڻڻ.
پير جي جُتي	
منهن ۾ لڳڻ.	: زيردست يا گهر جي ننڍي
	: پاتيءَ جو بيهڻ ٿي بيهڻ.

◎ قدم

قدم بقدم هلڻ.	: پوري طرح پيروي ڪرڻ.
قدم چمڻ.	: عاجزي ڏيکارڻ / پيش پوڻ.
قدم کڻڻ.	: رسم رواج رکڻ / واسطو رکڻ.

سنڌي ٻوليءَ جون حسناڪيون: ڊاڪٽر بشير احمد شاد

قدم ڳورو هئڻ. : نياڳو / بدنصيب هئڻ.

قدم وڌائڻ. : زياده خرچ ڪرڻ /

وت کان وڌيڪ هلڻ.

◎ گڙي

گڙي ڪرڻ. : پڇي وڃڻ.

گڙي تپائڻ. : ڪم کي مڪمل ڪرڻ لاءِ جلدي ڪرڻ.

گڙيون گسائڻ. : گهڻا پنڌ ڪرڻ / حاضري ڏيڻ.

سنڌي ٻوليءَ ۾ مٿين اصطلاحن کان علاوه انساني عضون جي حوالي سان ٻيا به ڪي اصطلاح موجود آهن، پر هتي پيش ڪيل اصطلاحن منجهان اسان کي اهو اندازو ٿي وڃي ٿو ته سنڌي ٻولي انوڪن اصطلاحن جي لحاظ کان ڪيڏي نه اهميت جوڳي آهي ۽ هن مضمون منجهان سنڌي ٻوليءَ جي وسعت ۽ افاديت جو چڱيءَ ڀر اندازو لڳائي سگهجي ٿو.

سنڌي سماج ۾ مروج شادي غمي ۽ بين رسمن متعلق اصطلاحن جو جائزو

ڪنهن به مذهب ۽ عوامي ٻولي جي پرک لاءِ ٻين نشانين سان گڏ اها پڻ هڪ وڏي نشاني آهي ته ان ۾ معاشري جي رسمن رواجن، شادين غمين ۽ اٿڻي ويهڻي متعلق اصطلاح پهاڪا ۽ چوڻيون موجود هجن. جڏهن اسان سنڌي زبان کي انهيءَ معيار کان پرکيون ٿا ته معلوم ٿئي ٿو ته سنڌي ٻوليءَ ۾ اهڙي قسم جا بيشمار اصطلاح، پهاڪا ۽ چوڻيون موجود آهن. جيڪي خوبصورت ۽ بامعنيٰ لفظن سان سينگاريل ٿيل آهن.

هتي سنڌي سماج جي مختلف شادي غمي جي رسمن ۽ واقعن سان منسوب اصطلاحن مان ڪجهه مثال طور پيش ڪجن ٿا. جن مان سنڌي زبان جي مذهب ۽ معياري هجڻ جا چٽا چوڪا ثبوت ملن ٿا.

پڪيءَ بيري ۾ ڇاپڙ هڻڻ: (سڱ جي گهر ڪرڻ، سڱ چڪائڻ).

جن گهرن ۾ نياڻيءَ جو وياڻ جوان ٿيندو آهي ته اهڙي ٻابور پوڻ تي پنهنجي عزيزن، رشتيدارن توڙي ڪن صورتن ۾ ڌارين طرفان گهوڻيتي ڏر جا انهن گهرن ڏانهن نياڻيءَ جو سڱ چڪائڻ لاءِ پيغام موڪليندا آهن. پوءِ جتي لکئي جو ليک ٿيڻو هوندو آهي اُتي ٿيندو آهي. سڱ جي گهر جي پڪي بيري ۾ ڇاپڙ هڻڻ جي اصطلاح سان مطابقت ڪيتري نه موزون ۽ معياري لڳي ٿي.

وات وڪيل هڻڻ: (پنهنجي راءِ جي اظهار جي قوت هجڻ).

جڏهن ڪنواريتن ڏانهن مختلف طرفن کان شاديءَ جا پيغام اچڻ لڳندا آهن ته پوءِ والدين پنهنجي نياڻيءَ جي راءِ معلوم

سنڌي ٻوليءَ جون حسناڪيون: ڊاڪٽر بشير احمد شاد

ڪرڻ چاهيندا آهن. ڇا لاءِ ته عاقل بالغ نياڻيءَ کي اهڙو حق مذهب توڙي سماج طرفان ڏنو ويو آهي ته هو پنهنجي رشتي جي معاملي ۾ پاڻ فيصلو ڪري. پوءِ سڌي يا اڻ سڌي طرح چوڪريءَ جي راءِ معلوم ڪري وٺي آهي. اهڙي راءِ يا فيصلي واري عمل کي وات وڪيل هجڻ سان تشبيه ڏني ويئي آهي.

نڪتو ٽي: (مڱڻي جي رسما ادا ڪرڻ)

جڏهن گهوتيتن ۽ ڪنواريتن ۾ ڳالهون پڪيون ٿي وينديون آهن ته پوءِ مڱڻي جي تاريخ طئي ٿيندي آهي ۽ ان موقعي تي ڪنوار کي منڊي پرائڻ ۽ ٻين رسمن کان علاوه عام طور سندس نڪ تويو ويندو آهي، جنهن کانپوءِ رشتو پڪو تصور ڪيو ويندو آهي.

جنبو پاڙو لکي ڏيڻ:

(گهوت جو ساهرن سان گڏ رهڻ جو شرط قبول ڪرڻ)

شاديءَ جي شرطن ۾ ڪنواريتا اهو شرط وجهندا آهن ته گهوت کي گهر جيانو ٿي رهڻو پوندو. يعني هو ساهرن سان گڏ رهندو. گهوتيتا جڏهن اهو شرط قبول ڪندا آهن ته ان قبوليت يا اقرار کي ’جنبو پاڙو لکي ڏيڻ‘ چيو ويندو آهي. عام طور ڏنو ويو آهي ته اهڙي قبوليت لکي ڏيڻ لاءِ اهڙا مرد تيار ٿيندا جن جي واهر ڪرڻ وارا پوئتي ڪو نه هوندا آهن يا سندن پنهنجن مائٽن متن سان ڪا اڻٻڻ هوندي آهي.

پيٽ لکي ڏيڻ: (نياڻيءَ جو سڱ اڳواٽ لکي ڏيڻ يا اهڙو اقرار ڪرڻ)

ڪڏهن شاديءَ جي شرطن ۾ ڪنواريتا اهو شرط به وجهندا آهن ته شاديءَ کانپوءِ جيڪڏهن پهرين نياڻي ڄمي ٿي ته ان نياڻيءَ

سنڌي ٻوليءَ جون حسناڪيون: ڊاڪٽر بشير احمد شاد

جو سڱ هو پنهنجي ڪنهن چوڪري لاءِ وٺندا. جنهن لاءِ گهوٽين کي هر حالت ۾ ٻڌل رهڻو پوندو. گهوٽيا جيڪڏهن اهو شرط منظور ڪن ٿا ته سندن اهڙي اقرار کي پيٽ لکي ڏيڻ چئبو آهي. ڪڏهن بي اعتمادِي جي حالت ۾ اهڙو اقرار باضابطه لکي ڏنو ويندو آهي.

شينهن ڪلهي ڇاڙهڻ: (نياڻي اٿارڻ. نياڻيءَ جي شادي ڪرائڻ).

جڏهن گهوٽين ۽ ڪنوارين جي وچ ۾ رشتي جي سلسلي ۾ ڳالهين پڪيون ٿي وينديون آهن ته پوءِ چوڪري پڙتائي ڏني ويندي آهي. والدين پنهنجو اهو اهم فرض ادا ڪرڻ بعد شڪرانا بجا آڻيندا آهن ۽ سک جو ساه کڻندا آهن. نياڻيءَ جي انهيءَ پڙتائڻ واري عمل کي شينهن مان مراد مرد آهي. جيئن ته عورت کي مرد کانسواءِ ڪمزور ۽ غير محفوظ تصور ڪيو ويندو آهي. جهڙيءَ ريت شينهن جي قبضي هيٺ آيل شيءِ کي محفوظ سمجهيو ويندو آهي. اهڙيءَ ريت مرد سان منسلڪ ٿيڻ بعد عورت محفوظ ٿي ويندي آهي.

پلوپلي ٻڌڻ: (ازدواجي رشتن ۾ ٻڌڻ لاءِ هڪ رسم ادا ڪرڻ).

هيءَ هڪڙي رسم آهي، جنهن ۾ گهوٽ جي چادر جو پلوءَ ڪنوار جي چُني يا رُئي سان ڳنڍ ڏئي ٻڌندا آهن. جنهن جو مطلب اهو هوندو آهي ته گهوٽ ڪنوار جو رشتو مضبوط رهي ۽ منجهن محبت وڌي.

پيرين پاري ٿيڻ: (عورت جي گود سائي ٿيڻ. عورت کي حمل ٿيڻ).

شاديءَ کانپوءِ عورت ۽ مرد جي فطري ميلاپ جي نتيجي ۾ الله تعاليٰ جي مرضيءَ مطابق عورت جڏهن حامله ٿيندي آهي ته اهڙي عمل لاءِ گود سائي ٿيڻ يا عورت جو پيرين پاري ٿيڻ جهڙا مبهم اصطلاح استعمال ڪيا ويندا آهن.

هت پير لهڻ: (وڃڻ ڪرڻ / ٻار پيدا ٿيڻ).

حمل ٿيڻ کانپوءِ ڪجهه ڏينهن مٿي نون مهينن کانپوءِ جڏهن عورت جي پيٽان ٻار پيدا ٿيندو آهي، ته عورت جي اهڙي ڪيفيت مان گذرڻ کي پير لهڻ يا هت پير لهڻ جي اصطلاح سان سڏيو ويندو آهي.

ڏانئين ڌوئين اٿڻ: (وڃڻ جي تڪليف کاتي اٿڻ، پاڪ صاف ٿيڻ).

پيرين سيرين ٿيڻ: (وڃڻ کانپوءِ ڪم ڪار ڪرڻ جي لائق ٿيڻ).
جيئن ته عورت لاءِ وڃڻ واري ڪيفيت انتهائي تڪليف ده بلڪ موت حيات جي ڪشمڪش واري هوندي آهي، جنهن مان خيرخوبي سان گذرڻ بعد اهڙي عورت لاءِ مٿيان اصطلاح استعمال ڪيا ويندا آهن.

پينگهو لڏڻ: (خاص طرح پٽ جو اولاد ٿيڻ).

خاص طور تي جڏهن گهر ۾ پٽ ڄمندو آهي ته مائٽن ۾ شادمانا ٿي ويندا آهن ۽ اهڙي جوڙي کي وڏو ڀاڳوند سمجهيو ويندو آهي جنهن کي پهريني پٽ ڄمندو آهي. خاص طرح اهڙي عورت جو ڳاٽ فخر کان اوچو ٿي ويندو آهي. بدقسمتيءَ سان عام طور اسان جي سماج ۾ پٽ کي نياڻيءَ تي هميشه کان فوقيت حاصل رهي آهي. ڪنهن کي دعا ڏني ويندي آهي ته به ڏڌ پٽ ۾ اضافي لاءِ چيو ويندو آهي. جمن چارڻ واري دعا ساري سنڌ ۾ مشهور آهي. جنهن ۾ هن الله سائين کان گهريو هو ته ”سوني ٻانهينءَ سان ٺهن، پٽ جهوليءَ ۾، ماڙيءَ تي کير ولوڙيندي ڏسان.“

بي اولاد فقير جمن چارڻ جي دعا ڪيڏي نه جامع آهي. چيو وڃي ٿو ته فقير جنهن وقت اها دعا گهري هئي ته ان وقت سندس حياتيءَ جو سڄ ٽپهري به ٽپي چڪو هو ۽ هو پنهنجون اکيون به وڃائي ويٺو هو. ان عمر ۾ فقير خدا کان سوني ٻانهينءَ سان ٺهن گهري جنهن جو مطلب ٿيو ته کيس پٽ جو اولاد ٿئي جيڪو جوان

سنڌي ٻوليءَ جون حسناڪيون: ڊاڪٽر بشير احمد شاد

ٿي شادي ڪري وٺي گهر وٺي اچي، جنهن کي سوني ٻانهين پيل هجي، معنيٰ رز زيور جي جهجهائي هجي. هاڻي فقير جي دعا جو ٻيو حصو ته سندس ٺنهن کي پٽ جهوليءَ ۾ هجي، يعني فقير پتن پوٽن وارو ٿي وڃي ۽ دعا جو ٽيون حصو ماڙيءَ تي پنهنجي ٺنهن کي کير ولوڙيندي ڏسي. ماڙي مان مراد خوشحالي ۽ کير ولوڙڻ جو مطلب ٿيو ته هو مالوندو پٽ بڻجي وڃي. اها سموري خوشحاليءَ ۽ بخت ڀاڳ توڙي ٺنهن پوتو هو اکين سان ڏسڻ لاءِ ڏٺيءَ در دعاگو آهي جنهن جو مطلب ٿيو ته فقير جي نور جي روشني به واپس وري اچي.

مور کان وياج منولڳڻ:

(پٽ يا نياڻيءَ کان پوتو/ پوٽي يا ڏهٽو / ڏهٽي مٺا لڳڻ.)

جڏهن جوان اولاد کي پرڻايو ويندو آهي ۽ وري انهن کي اولاد ٿيندو آهي ته ڏاڏو ڏاڏي يا نانو ناني پنهنجي اولاد کان اولاد جي اولاد يعني پوٽن پوٽين ۽ ڏهٽن ڏهٽين کي وڌيڪ پائيندا آهن ۽ انهن سان تمام گهڻو پيار ڪندا آهن. پيار جي انهي وڃي وڃڻ لاءِ سياڻن ۽ سپورنجن مور کان وياج منو لڳڻ وارو اصطلاح جوڙيو آهي. جيڪو ڪيترو نه مناسب ۽ وقتائتو لڳي رهيو آهي.

سهاڳ لهڻ: (رن زال ٿيڻ / مڙس مري وڃڻ.)

موت هڪ اهڙي اٽل حقيقت آهي جنهن کان ڪو به جاندار هرگز بچي نٿو سگهي. انسان پل جوانيءَ کان پيريءَ رسي ۽ سندس عمر سو سالن کان به ڇڙهي ڇو نه وڃي پر آخر کيس اڳتي هلڻو پوي ٿو. عمر جي ڪنهن به حد ۾ اها جواني هجي توڙي پيرسني، جڏهن ڪنهن عورت جو مڙس مري ويندو آهي ته اها رن زال ليکي ويندي آهي. جنهن لاءِ سهاڳ (ور يا مڙس) لهڻ جو اصطلاح جوڙيو ويو آهي. اسان جي سنڌي سماج ۾ اهڙي عورت پاڻ کي سخت اڀاڳي تصور ڪندي آهي. هن جي هميشه اها خواهش

سنڌي ٻوليءَ جون حسناڪيون: ڊاڪٽر بشير احمد شاد

هوندي آهي ته شال پنهنجي مڙس جي هٿن ۾ سرهي ٿئي. يعني سندس لوڙه هٿن سان مڙس لٽي.

ڪيرين ڀُٽين جُڙيورھڻ: (مال ۽ اولاد جي خير لاءِ دعا ڪرڻ).

مٿين دعائيہ اصطلاح ۾ ڪير مان مراد مال آهي يعني ڪير ڏيندڙ جانور منيهون، ڳئون وغيره. اصطلاح ۾ چوپائي مال جي جهجهائي سان گڏوگڏ اولاد جي جڙيي جيئري رهڻ جي پڻ دعا ڪيل آهي. معنيٰ ۽ مفهوم جي لحاظ کان هيءُ اصطلاح ڪيترو نه جامع لڳي ٿو.

چني ڦاڙي ويهڻ / نيبيري نچيڙي ويهڻ:

(مٽي مائتي ٿوڙي ڇڏڻ، تعلقات ختم ڪري ڇڏڻ).

انساني سماج ۾ سوين اهڙا مسئلا پيدا ٿيندا رهن ٿا جيڪي اختلاف جو باعث بڻجي پون ٿا ۽ ڪن صورتن ۾ ته رڻ جا رشتا به انهن اختلافن جو شڪار ٿي ٿئي ويندا آهن. قرب قربت، ميٺ محبت ۽ مٽي مائتي وغيره ويڃي، وير ۽ نفرت ۾ تبديل ٿي ويندا آهن. مائٽ هڪ ٻئي سان مرڻي پرڻي کان به الڳ ٿي ويندا آهن. ايتري قدر تعلقات ڦٽي وڃن لاءِ چني ڦاڙي ويهڻ جو اصطلاح نهايت موزون ۽ مناسب جوڙيو ويو آهي.

ٿالهي ڀاڄي مان ڪڍي ڇڏڻ: (برادريءَ مان ڪڍي ڇڏڻ).

حقو پاڻي بند ڪرڻ: (قطع تعلق ڪري ڇڏڻ).

جڏهن ڪنهن خاندان ۾ ڪو اهڙو فرد يا افراد پيدا ٿيندا آهن. جيڪي پنهنجي غلط ڪارين ۽ بد اعمالين سبب خاندان لاءِ ڪارنهن جو ٽڪو ثابت ٿيندا آهن ته راڄ جا ماڻهو گڏجي مشترڪ فيصلي تحت اهڙن فردن يا فرد سان تعلقات ٽوڙي ڇڏيندا آهن، جنهن تحت شادي غمي ۾ ساڻن ڪو به ڪو نه اُٿندو ويهندو آهي ۽

سنڌي ٻوليءَ جون حسناڪيون: ڊاڪٽر بشير احمد شاد

نه کين پنهنجي تقريبن ۾ ڪانڊيو ويندو آهي. اهڙا ماڻهو پنهنجي راج پاڳ هوندي بلڪل اڪيلا ۽ نڌڻڪا رهجي ويندا آهن.

تڏي تي لڙي وڃڻ:

(اختلاف وساري دشمن جي درچڙهي وڃڻ، دوستيءَ جو هٿ وڌائڻ).

ٻن ڌرين ۾ پيدا ٿيل اختلافن ۽ دشمنيءَ جي باوجود ڪن صورتن ۾ هڪ ڌر کي ٻيءَ ڌر ڏانهن سمورا اختلاف وساري دوستيءَ جو هٿ وڌائڻ لاءِ وڃڻو پوندو آهي. انهيءَ فراخديءَ جي نتيجي ۾ اڪثر دشمنيون دوستيءَ ۾ تبديل ٿي وينديون آهن ۽ ڏريون کيرڪنڊ ٿي وينديون آهن. اهڙي مثبت عمل لاءِ تڏي تي لڙي وڃڻ وارو اصطلاح استعمال ٿيندو آهي، جيڪو پنهنجي معنيٰ ۽ مفهوم جي لحاظ کان ڪيڏو نه جامع نظر اچي ٿو.

ننهن کان ماس جو جدا نه ٿيڻ: (رت جا رشتا هميشه لاءِ نه ٽٽن).

خاندان جي افراد ۾ وقتي طور ويڇا پئجي وڃڻ نئين يا غير فطري ڳالهه نه آهي. ڇاڻ ته عام چوڻي آهي ته هڪ گهر ۾ ٻه نڪر به ٺهڪندا آهن. پر وقت گذرڻ سان خاندان ۾ پيل آهي وريون ۽ ويڇا ختم به ٿي ويندا آهن. عام طور جڏهن ان خاندان جي ڪنهن اهڙي فرد يا افراد تي اولو وقت ايندو آهي جن/جنهن سان اڳ اختلاف هوندا آهن ته ان وقت اهي رت جا رشتا وري ڳنڍجي ويندا آهن ۽ اهي اختلاف دور ٿي ويندا آهن. اهڙي فطري تعلق ۽ ڳانڍاپي لاءِ ننه جو ماس کان جدا نه ٿيڻ وارو نهايت با معنيٰ ۽ وقتائتو اصطلاح استعمال ڪيو ويندو آهي.

سنڌي ٻوليءَ جا چند غير معمولي اصطلاح

اصطلاح ٻوليءَ جو نه فقط سينگار آهن پر ستريل ۽ مهذب ٻوليءَ جو اهڃاڻ پڻ. سنڌي زبان انهيءَ زيور سان پوريءَ ريت آراسته آهي. پر ان جي اضافي خوبي اها آهي ته اهو زيور فقط عام موتين سان مزين ٿيل نه آهي بلڪ ان تي انمول هيرن جي جڙاوت پڻ ٿيل آهي. اهي انمول هيرا اهڙن غير معمولي اصطلاحن جي صورت ۾ آهن، جيڪي ٻوليءَ جي سونهن کي جرڪائين ٿا، ۽ ان ۾ نڪار پيدا ڪن ٿا، اهڙن اصطلاحن کي ’غير معمولي‘ ان ڪري سڏيو ويو آهي جو اهي پنهنجي اندر وڏي معنيٰ سمائين ٿا ۽ اهڙن اصطلاحن مان اسان جي سگهڙن ۽ سپورنجن جي ذهانت ۽ قابليت پتري ٿئي ٿي. اهڙن اصطلاحن جو اسان جي روز مره جي ٻوليءَ ۾ وڏو استعمال ٿيڻ گهرجي.

سنڌي زبان ۾ اهڙن غير معمولي اصطلاحن جو تعداد تمام گهڻو آهي. هتي اهڙا چند اصطلاح الف ب وار ترتيب سان پيش ڪجن ٿا، جنهن مان سنڌي ٻوليءَ جي مهذب ۽ شاهوڪار هجڻ جا روز روشن دليل ملن ٿا. مُٺ مان خرار پرڪڻ جي مصداق اهڙن اصطلاحن مان ڪن جي ٿوري وضاحت به ڪئي وئي آهي. مضمون جي طوالت کي نظر ۾ رکندي باقي اصطلاحن جي آخر ۾ فقط وچور ڏني ويئي آهي.

اُپ ۾ ڪڪر ٿيڻ: اميد واري ٿيڻ، عورت جو پيدڙن ياري ٿيڻ

اُپ ۾ ڪڪر خوشحالي ۽ شادابي جي نشاني سمجهيو ويندو آهي. هن اصطلاح ۾ ڪهڙي نه خوبصورت نموني سان عورت جي حامله هجڻ واري عمل ڏانهن اشارو ڪيو ويو آهي.

پيرل جي پگڙي ميرل جي مٽي تي رکڻ: هڪ جو حق ڪسي ٻئي کي ڏيڻ.

هن اصطلاح ۾ اسان جي معاشري مان ٻه عام نالا ڪڍي انهن کي تجنيس حرفي جي هنر ذريعي اهڙيءَ ريت رکيو ويو آهي، جو پڙهندڙ نه رڳو حظ حاصل ڪري ٿو، پر انهن مان بامقصد معنيٰ پڻ نڪري ٿي. ڪنهن جي حق تلفي ڪرڻ برو عمل آهي.

اڳيان باهه ته پٺيان پاڻي هئڻ: ٻن مصيبتن ۾ هجڻ. جڏهن ڪنهن انسان کي اڳيان باهه ۽ پٺيان پاڻي هجي ته سندس بچڻ جون سڀ واٽون بند ٿي وينديون. ڇا لاءِ ته هو هڪ وقت ٻن مصيبتن ۾ هوندو. هن اصطلاح ۾ باهه جي ساڙڻ ۽ پاڻيءَ جي ٻوڙڻ واري عمل کي علامت طور پيش ڪيو ويو آهي. اڳين گاهه پوين پاڻي ڏيڻ: بي انصافي کان ڪم وٺڻ.

هتي اڻ برابريءَ وارو سلوڪ روا رکڻ ڏانهن اشارو آهي. جتي اڳين کي گاهه ۽ پوين کي رڳو پاڻي ملندو ته اهڙو نظام گهڻو وقت هلي ڪو نه سگهندو. اها هڪ اٽل حقيقت آهي.

باندري جي ڳچيءَ ۾ موتين جي مالها ٻڌڻ: نا اهل جي عزت وڌائڻ. مٿيون اصطلاح ڪيترو نه دلچسپ ۽ عام فهم آهي. جهڙيءَ ريت موتين جي مالها جو قدر ۽ قيمت باندري وٽ ٿي نٿو سگهي. اهڙيءَ طرح نا اهل ۽ نالائق انسان جي عزت وڌائڻ سان ڪيس اهل ۽ لائق بڻائي نٿو سگهجي.

باهه لڳڻ مهل ڪوهه ڪوٽڻ:

مصيبت ۾ ڦاسڻ کانپوءِ ان جو تدارڪ ڪرڻ / اڳ ڳڻتي نه ڪرڻ. اڳ ڳڻتي نه ڪرڻ وارن ماڻهن جو مثال مٿين اصطلاح ۾ ڪهڙي نه عمدي نموني ڏنو ويو آهي. اها ڪيڏي نه ناعاقيب انديشي ليکي ويندي جڏهن ڪو باهه لڳڻ مهل ڪوهه جي ڪوٽائي ڪرڻ لڳي.

ٻارھين پٿر کان ٻاھر ڪڍڻ: جَوَ ڇڏائڻ / ڀري ڀري ڪڍي ڇڏڻ.
ڪنھن ماڻھوءَ کان بيزاريءَ جو اظهار ان ريت ڪيو ويندو آھي جو ماڻھو چاھيندو آھي تہ سندس مخالف ھن جي اکين کان تريل ھجي. جيڪڏھن ھن جو وس ھلي تہ جيڪر ھو کيس جَوَ مان ئي نيڪالي ڏياري ڇڏي. اھڙي اظهار لاءِ ڪھڙو نہ موزون ۽ مناسب اصطلاح گھڙيو ويو آھي.

ٻانھي ٿي ڪمائڻ ۽ بيبي ٿي کائڻ / ٻانھي ٿي ڪماڻجي، بيبي ٿي کائجي: محنت سان پورھيو ڪري سٺو گذران ڪجي.

ھن نصيحت آميز اصطلاح ۾ محنت جي عظمت ۽ اھميت کي اجاگر ڪيو ويو آھي ۽ ٻڌايو ويو آھي تہ انسان کي گھرجي تہ محنت ۽ محبت سان پورھيو ڪري رزقِ حلال حاصل ڪري ۽ پوءِ ان حلال جي ڪمائي مان چڱو کائي ۽ چوڙي. اھڙي انسان کي ھميشہ قلبي اطمینان حاصل رھندو.

ٻليءَ نصيبن چڪوئڻ: نصيب کڻڻ / ڀاڳ پيڙھ ڏيڻ.

انسان جي زندگيءَ ۾ تدبير جي وڏي اھميت آھي، پر تقدير واري عمل کان بہ انڪار ڪري نٿو سگھجي. ڪڏھن تدبير جي نتيجي ۾ تڪميل تائين پھتل ڪم بہ ڊھي ويندا آھن، تہ ڪڏھن اھڙا اڻ ٿيڻا ڪم ٿي ويندا آھن. جن جو ٿي وڃڻ انسان جي وھم گمان ۾ بہ نہ ھوندو آھن.

اھڙي ڳالھ کي مٿئين اصطلاح ۾ اسان جي سماجي زندگيءَ مان نہایت سولي مثال سان سمجھايو ويو آھي. ٻليءَ کان بچائڻ لاءِ جيڪا شيءِ چڪي ۾ رکي وڃي ۽ پوءِ اھو چڪو ئي ٿئي پوي تہ ان کي ٻليءَ جي خوش نصيبي کان سواءِ ڀلا ڇا ٿو سڏي سگھجي!

ٻُوڙو ٻڌي ويچار ڪرڻ: ڪنھن تہ ڪنھن سان دٻور صلاح ڪرڻ.

ھن اصطلاح ۾ انسان جي عقل کُل نہ ھجڻ طرف اشارو ڪيو ويو آھي. اڪيلي ماڻھوءَ جي فيصلن ۾ غلطي جو احتمال ٿي

سنڌي ٻوليءَ جون حسناڪيون: ڊاڪٽر بشير احمد شاد

سگهي ٿو. تنهنڪري سياڻن اهڙو اصطلاح گهڙيو جنهن جو مطلب آهي ته انسان کي ڪنهن به مئسلي تي فيصلي ڪرڻ کان اڳ ڪنهن دوست همدرد يا ڄاڻو سان ضرور صلاح مشورو ڪرڻ گهرجي. جيڪڏهن ڪو ماڻهو موجود نه به هجي ته اڪيلائيءَ ۾ ڪنهن ٻوڙي سان ئي مشورو ڪجي، جيتوڻيڪ ٻوڙو ڪا صلاح ته نه ٿو ڏئي سگهي پر مٿين اصطلاح مان مراد اها ئي آهي ته ڪنهن به انسان جي لاءِ ڪنهن مسئلي ۾ منجهڻ بعد ٻار ٻار ويچارڻ ۽ صلاح ڪرڻ لازمي امر آهي.

پڳيءَ سان پيرڻ: ڏکين حالتن سان منهن ڏيڻ.

سڪن ۾ گذارڻ سولو آهي پر ڏکڻ سان ڏورڻ ڏاڍو ڏکيو آهي. انسان ڪڏهن به هڪ ڪيفيت ۾ رهي ڪو نه ٿو سگهي. ڏک ۽ سک تارازيءَ جا ٻه پُڙ آهن. انساني زندگيءَ جون ٻئي لازم ۽ ملزوم ڪيفيتون آهن. ڏاهن، ڏکڻ سان مردانه وار منهن ڏيڻ لاءِ مٿيون اصطلاح جوڙيو آهي. لطيف سائين رحم ڀڻ سر سهڻي ۾ اهڙي ئي هدايت ڪندي فرمائي ٿو:-

پڳيءَ سان ئي پير، جيسين رتو راس ٿئي (شاهه لطيف)

پوليءَ جي پڇ ڪي باهه ڏيڻ: چيڙاڪ کي ويٺو چيڙاڻڻ.

چيڙاڪ طبيعت رکندڙ ماڻهو عوام جي شرارت جو نشانو بڻبو آهي ۽ ماڻهو ڄاڻي واڻي کيس چيڙائي مزو وندا آهن. عام طور اهڙي ماڻهوءَ لاءِ چيو ويندو آهي ته 'اهو اهو ڪيوس ته چريو ٿئي' مٿين اصطلاح ۾ اهڙي چيڙاڪ ماڻهوءَ جو مثال پوليءَ سان ڏنو ويو آهي. پولي هڪ اهڙو چيڙاڪ ۽ بي صبرو جانور آهي، جيڪو توري چيڙائڻ سان مچرجي پوندو آهي ۽ چرڙات ڪرڻ شروع ڪندو آهي.

تاجيءَ پيٽي پٽ هئڻ: اعليٰ خاندان يا نسب جو هئڻ.

مٿين اصطلاح ۾ ڪنهن ماڻهوءَ جي اعليٰ نسب هئڻ ڏانهن اشارو آهي. يعني سندس پيءُ توڙي ماءُ ساڳي خاندان سان تعلق رکندا هجن، ۽ ان خاندان جو سٺو نامچار هجي. عام طور سيد خاندان لاءِ چيو ويندو آهي ته جيڪڏهن سيد تاجي پيتي پٽ آهي ته هن جو نڪو ثاني نڪو مٿ آهي.

مٿي تاجي پيتي سان مشابھت ان ڪري ڏني ويئي آهي جو ڪپڙي ۾ تندون تاجي پيتي هونديون آهن. عام طور ڪيترن ڪپڙن ۾ تندون هڪ خاص تناسب سان گڏيل هونديون آهن. مثال طور ڪي ڪپڙا پوليسٽر ۽ ڪاٽن ته اُن ۽ سُٺَ جي تندن سان تيار ڪيا ويندا آهن. جن ۾ هر هڪ جو تناسب مقرر ٿيل هوندو آهي. عام طور ان قسم جي ڪپڙي جو قدر ۽ قيمت ايترو ڪو نه هوندو آهي، جيترو ڪنهن تاجي پيتي خالص ڪپڙي جو هوندو آهي. مثلاً: تاجي پيتي پٽ جو ڪپڙو، بوسڪي جو ڪپڙو، خالص اُن جون شالون، خالص ڪاٽن (سُٺ) سان تيار ڪيل ڪپڙو وغيره وغيره.

تَرَڪان اڳ بَرَڪائڻ: نفعي کان اڳ موڙي ڪاڏڻ.

مٿيون اصطلاح ڪنهن ماڻهوءَ جي ڪم عقلي ۽ بي صبري جي نشاندھي ڪري ٿو. تَرَ ۽ بَرَ جو مثال نفعي ۽ موڙيءَ سان ڏنو ويو آهي. ڪو ماڻهو جڏهن نفعو ته نفعي جي ماڳ التو موڙي ڪاڏڻ کي لڳي وڃي ته ان کي احمق ۽ نادان سڏيو ويندو.

پرائي ٻوڙ تي ماني ٻڌڻ: ٻين جي عقل تي هلڻ.

انسان کي الله تعاليٰ اشرف المخلوق بڻايو آهي ۽ عقل جهڙي انمول نعمت سان مالا مال فرمائي مٿس وڏا وڙ ڪيا آهن. تنهنڪري کيس گهرجي ته پاڻ منجهه معاملو فهمي پيدا ڪري ۽ پنهنجي عقل کي ضرور استعمال ڪري. فقط ٻين تي پاڙڻ واري

سنڌي ٻوليءَ جون حسناڪيون: ڊاڪٽر بشير احمد شاد

ماڻهوءَ لاءِ مٿيون اصطلاح ڪيترو نه موزون ۽ مناسب آهي. پراڻي ٻوڙ جي آسري تي ماني ٻڌي نڪرڻ ڪا عقلمندي نه آهي. **پراڻي ڀاڄي چڪڻ:** گهر ڇڏي ٻئي هنڌ ڪري پوڻ/ ٻئي جي عزت ۾ اڪ وڃهڻ.

مٿين ڪڍي عمل جي جيتري به مذمت ڪجي اها ٿوري آهي. ٻئي جي ننگ ۾ اڪ وجهڻ ڪم ظرف ۽ ڪميڻي ماڻهوءَ جو ڪم آهي. پر اسان کي معاشري ۾ اهڙا بيشمار بي غيرت انسان نظر ايندا، جيڪي دولت ۽ جوانيءَ جي نشي ۾ پنهنجن ننگن کي ڇڏي يا انهن ڏانهن توجه هٽائي اوباش قسم جي عورتن سان وڃي ناتا جوڙيندا آهن. اهڙن انسانن کي پراڻي ڀاڄيءَ ۾ وڌيڪ مزو ايندو آهي.

ڀڳ جو پيچ پنهنجو هئڻ: هر ڪنهن جي ريت رسم جدا هئڻ.

اها حقيقت آهي ته هر هڪ سماج جون پنهنجون پنهنجون رسمون رواج ۽ طور طريقا هوندا آهن. اهڙي حقيقت کي ڀڳ جي پيچ سان مشابهت ڪڍي نه موزون ۽ مناسب محسوس ٿئي ٿي. هونئن به ڏٺو وڃي ته هر هڪ ڪٿم، قبيلي يا علائقي جي ماڻهن جي پٽڪي جو پير پنهنجو پنهنجو هوندو آهي.

پلئ پائي جهلڻ: رڻا تي راڻي رهڻ، قبول ڪرڻ، سهائي وٺڻ.

انسان کي گهرجي ته رب جي رضا تي هر دم راضي رهي، ڇا لاءِ ته اهو مهربان مالڪ آهي ۽ پنهنجن بدنن سان بي انتها پيار ڪري ٿو. جيڪڏهن پنهنجي ڪنهن بندي کي وقتي طور ڪنهن تڪليف ۾ مبتلا ڪري ٿو ته اها تڪليف بندي لاءِ ناقابل برداشت حد جي ڪا نه هوندي آهي. پر جئن ته انسان نهايت بي صبرو آهي، تنهنڪري هو ٿوري تڪليف کي به وڏي مصيبت تصور ڪري

سنڌي ٻوليءَ جون حسناڪيون: ڊاڪٽر بشير احمد شاد

دانھون ڪندو رھي ٿو. جڏھن تہ عېدیت جي تقاضا اھا آھي تہ معبود جي ھر حڪم تي بندو سر تسليم خم ڪري. اللھ تعاليٰ جي نيڪ ٻانھن اھوئي رويو اختيار ڪيو. ڀٽائي صاحب رح فرمايو:-

ڏنا جي ڏاتار، سي جھوليءَ پائي مون جھليا. (شاھ لطيف)

پنٺين سان لوڻ ڪٽائڻ: تمام ڏکيو ڪم سر انجام ڏيڻ.

ڪنھن ڏکئي ڪم کي سر انجام ڏيڻ جي تشبيھ پنٺين سان لوڻ ڪٽائڻ واري محاوري ۾ ڪيتري نہ موزون لڳي ٿي. پنٺين سان لوڻ ڪٽائڻ جو تصور ئي ڪيترو تڪليف دہ آھي.

پنڊيءَ جو دشمن ھئڻ: کائڻ جو ڏکرو ھئڻ / سڇڙ ھئڻ.

ڪي ڪي ماڻھو وڏا پيتوڙي ھوندا آھن. جن کي مانيءَ جو دشمن تصور ڪيو ويندو آھي. اھڙا ماڻھو پيت کي پنھنجو ڪري ڪو نہ پائيندا آھن. پر پوءِ گھڻي ڪاڻ جا نتيجا بہ خوب ڀوڳندا آھن. پيتوڙي ماڻھن لاءِ مشھور محاورو آھي: ”قبا اھي جيڪي ڦاٽي مٺا، اسان تہ پاڻ ڪٽايون ٿا وڃون.“ يعني پاڻ ڪٽائي وڃڻ وارو بہ پاڻ کي پيتوڙي ڪو نہ پيو پائين.

پير مان لاهي منھن ۾ ھڻڻ: پاڻ کي ھٿ سان ڳلاو ڪرڻ.

ھڪڙا ماڻھو پاڻ کي State forward سڏائڻ / چوائڻ جي شوق ۾ پنھنجا ڍڪيل ڏوھ ثواب بہ پٽ پٽر ڪري ڇڏيندا آھن، ۽ ان ۾ فخر محسوس ڪندا آھن. مثال طور ڪن ماڻھن کي ائين چوندي ٻڌو ويو آھي. تہ: ”سائين اسان جوانيءَ ۾ واھ جو شوق ڪياسين.“ يا ”اسان پنھنجي دور جا وڏا ڪاٽڪور رھيا آھيون.“ وغيره وغيره.

جاڳندن جون وڇون ستلن جا ڪونھان ھئڻ:

سجاڳ ۽ محنتي ماڻھوءَ کي لاپ ملڻ. ۽ سست ۽ روڳي ماڻھوءَ کي ڪجھ بہ حاصل نہ ٿيڻ.

سنڌي ٻوليءَ جون حسناڪيون: ڊاڪٽر بشير احمد شاد

سجاڳي ۽ محنت زندگيءَ جو دليل آهي. جڏهن ته ننڊ ۽ غفلت موت جي نشاني آهي. تنهنڪري جاڳندڙن کي سندن محنت جو لاپ ضرور ملڻو آهي. لطيف سائين فرمايو.

ساري رات سبحان، جاڳي جن ياد ڪيو،
تن جي عبدالطيف چئي، مٽيءَ لڌو مان،
کوڙين کن سلام، اچڻو آسڻ ان جي.

ٻي طرف جيڪي غفلت جي ننڊ ۾ غلطان رهندا انهن کي مقصد جا موتي هرگز ملي ڪو نه سگهندا. مٿئين اصطلاح ۾ جاڳندڙن جون وڃيون ڏيکاريل آهن. وچ وڌي مينهن ٿيندي آهي، جيڪا پڻ مال ۾ برڪت جو باعث بڻبي آهي. جڏهن ته گهڻو ڪري ڪونهون ڪهڻ جي ڪم ايندو آهي. مال ونڊا ماڻهو وچ ڄمڻ تي تمام گهڻو خوش ٿيندا آهن.

جُتيءَ سوڌو جهوليءَ ۾ ويهڻ: گستاخي ڪرڻ.

جتيءَ سوڌو جهوليءَ ۾ ويهڻ گستاخي ۽ بدتميزي جي نشاني آهي. مٿين محاورو کي ٻين لفظن ۾ هنينءَ ريت به لکيو ويندو آهي.

”هڪ وڻي ڪو نه ٻيو وري جُتيءَ سوڌو جهوليءَ ۾.“

هن قسم جا لفظ عام طرح ناپسنديده شخص جي هروڀرو ڳل پوڻ واري موقعي تي چيا ويندا آهن. ساڳي مطلب لاءِ هڪ ٻيو محاورو مشهور آهي.

”هڪ وڻي ڪو نه ٻيو وڃئون گرھ ڪٿي.“

جَلَ جي مڇي جَلَ ۾ ڀلي هئڻ : هر ڪنهن شيءِ جو پنهنجي جاءِ تي سٺو لڳڻ.

اها هڪ حقيقت آهي ته هر ڪا شيءِ پنهنجي جاءِ تي موزون ۽ مناسب لڳندي آهي. جيڪڏهن ڪنهن شيءِ کي مناسب

سنڌي ٻوليءَ جون حسناڪيون: ڊاڪٽر بشير احمد شاد

جاءِ کان هٽائي يا مٽائي رکيو ته اها هرگز ڪا نه سونهندي. سهڻي ذوق جي تقاضا به اها ئي آهي، ۽ قدرت جو نظام به ان ئي اصول تي قائم آهي. سج، چنڊ، تارا، جبل، آبشار، درياءَ، ڍنڍون، سمنڊ، باغ، بستان، مطلب ته سڀ شيون پنهنجي پنهنجي جاءِ تي سهڻيون لڳن ٿيون. ساڳيون محاورو ڪجهه اضافي لفظن سان هن ريت به استعمال ٿيندو آهي.

”اُن جي ڀلي گهر ۾ ڀلي، جَل جي مڇي جَل ۾ ڀلي.“

جهڙو تار تهڙو تانگهو هئڻ: هر حالت ۾ بي ڊپو رهڻ.

هي محاورو حالتن سان مردانه وار مقابلو ڪرڻ ۽ ٿٽي ڪوسي سان منهن ڏيڻ واري بهادر انسان لاءِ ڪم ايندو آهي. شاعريءَ جي سٺ ۾ مٿين محاورو ڪي هن طرح رکيو ويو آهي.

جنهن کي سرجو ناهي سانگو،

تنهن لاءِ جهڙو تار تهڙو تانگهو.

جيڪو ڊيگ ۾ سوچمجي ۾ اچڻ: جيڪو دل ۾ سو زبان ۾ تي اچڻ.

زبان دل جي ترجمان هوندي آهي. دل جو زبان سان گهرو تعلق آهي. جيڪي دل ۾ هوندو آهي، سوئي زبان سان اظهار ڪيو ويندو آهي. مٿين مفهوم کي ڪهڙن نه سولن ۽ سهنجن لفظن جو روپ ڏئي اصطلاح بڻايو ويو آهي. ظاهر آهي ته چمچي ۾ اهو ئي چڙهي ايندو جيڪو ڊيگ ۾ موجود هوندو. هتي ڊيگ کي دل سان ۽ چمچي کي زبان سان تشبيه ڏني ويئي آهي.

چاڪيءَ جي ڏاند کي گهر ۾ ئي ڪوهه پنجاه:

غريب ماڻهو سخت محنت کانپوءِ به ساڳيو ئي بدحال رهي ٿو.

هن اصطلاح ۾ غريب جي پورهئي کي چاڪيءَ جي ڏاند سان تشبيه ڏني ويئي آهي. جهڙيءَ ريت چاڪيءَ جو ڏاند ويچارو سڄو ڏينهن فقط هڪڙي ئي پتي تي پيو ڦرندو آهي، ۽ ائين

سنڌي ٻوليءَ جون حسناڪيون: ڊاڪٽر بشير احمد شاد

ڪوهن جا ڪوهه ڪُٽي ويندو آهي. ساڳي طرح مسڪين ماڻهو به روزانه سخت محنت ۽ مشقت بعد به ساڳي هنڌ بيٺو هوندو آهي ۽ ويچاري جو گذر، آئين ۽ چاڙهين ڌٽ ڏهاڙي سومرا، وارو هوندو آهي. خوشحاليءَ جو ته هو خواب به ڏسي ڪو نه سگهندو آهي. چاڪيءَ جي ڏاند لاءِ ڪنهن شاعر خوب چيو آهي:

نڪا سڙڪ سڌي ڪپي، نڪو سات سپاءُ
چاڪيءَ سنڌي ڏاند کي، گهر ۾ ئي ڪوهه پنجاه.

درياهه ڀر تي واڳونءَ سان وير وجهڻ:

ڏاڍن جي حد ۾ رهي سندن مخالفت ڪرڻ. ڏاڍي سان پلڻ ڪي مهمير ئي اٽڪائيندا آهن. هي وڏو جان جوڪي جو ڪم آهي. اصطلاح ۾ ڏاڍي يا ظالم جو مثال درياهه جي واڳونءَ سان ڏنو ويو آهي، واڳونءَ جو وير مشهور آهي. ڪي ظالم انسان وير وٺڻ ۾ واڳونءَ جو وير مشهور آهي. ڪي ظالم انسان وير وٺڻ ۾ واڳونءَ کان گهٽ ڪونه هوندا آهن.

ريءَ جي لت پيڏيءَ تائين:

ڪمزور ۽ غريب جي هٿان نقصان جو انديشو تمام گهٽ هجڻ.
ريءَ جانورن ۾ نهايت غريب ۽ ماڻهو جانور شمار ٿيندو آهي. جنهن مان نقصان جو امڪان تمام گهٽ رکيو آهي. اهڙي طرح غريب کي ريءَ سان تشبيهه ڏئي اصطلاح ۾ آندو ويو آهي. مسڪين ماڻهو مان به نقصان جو خطرو يا امڪان گهٽ رکيو آهي.

زهر تريءَ تي رکي نه کائڻ: پيڙهي سنڱت ۾ رهي به پراڻي اختيار نه ڪرڻ.

مٿين اصطلاح ۾ Will Power جو ذڪر ڪيو ويو آهي. پيڙهي سنڱت ۾ رهي به پراڻي اختيار نه ڪرڻ وڏي همت ۽ حوصلي جو ڪم آهي. ان لاءِ وڏي خود اعتماديءَ جي ضرورت آهي.

سانوڻ جي انڌي کي رڳي ساوڪ نظر اچڻ:

غريبيءَ سڀني ۾ اميريءَ جا خيال دل ۾ آڻڻ.

اها انسان جي فطرت آهي ته هو ڏک توڙي سک جي جن حالتن ۽ كيفيتن مان گذرندو آهي، انهن کي وساري ڪو نه سگهندو آهي. اهي سکيا توڙي ڏکيا ڏينهن وقت بوقت سندس ذهن جي پردي تي نقش ٿيندا رهندا آهن. وري جڏهن ڪو ماڻهو حالتن جي چيپٽ ۾ اچي عرش کان فرش تي پوندو آهي يعني هو سڪن مان نڪري ڏکن جي حوالي ٿي وڃي ته سندس ذهن مان سڪن ڀريو ماضي جلد وسري ڪو نه سگهندو. اهڙي ماڻهوءَ لاءِ مذڪوره اصطلاح ڪيترو نه موزون ۽ مناسب جوڙيو ويو آهي.

ڪڏهن ڏينهن وڏو ته ڪڏهن رات وڏي ٿيڻ:

زمانو هميشه هڪ جهڙو نه هوندو.

حالتون هميشه هڪ جهڙيون ڪو نه رهنديون آهن. ڪڏهن ڏک ته ڪڏهن سک، ڪڏهن رنج ته ڪڏهن راحت، ڪڏهن سک جو وقفو وڏو ٿيندو آهي، ته ڪڏهن ڏک پهاڙن جيڏا اڳرا ٿي ويندا آهن. ڏکن وارا ڏينهن به سال پيا پائبا آهن. ڪڏهن وري سک جي هڪ گهڙي صدين تي ڳري هوندي آهي. اهڙين كيفيتن لاءِ مٿيون اصطلاح منڊيءَ تي ٽڪ جهڙو محسوس ٿئي ٿو.

ڪوئلن جي دلالي ڪرڻ ڪوئلن جو ڪاروبار ڪرڻ:

بيچڙا ڪم ڪرڻ.

جهڙيءَ ريت ڪوئلن جو ڪاروبار ڪندڙ جا هٿ پير، لڱ لٽا ڪارا ٿي ويندا آهن. اهڙيءَ ريت بيچڙا ڪم ڪرڻ سان ماڻهوءَ جي شخصيت داغدار ٿي پوندي آهي ۽ مٿس جڳ جهان جون آڱريون ڪڇنديون آهن ۽ هر ڪو ڪائنس نفرت ڪندو آهي. اهڙي ماڻهوءَ جو مثال ڪوئلن جو ڪاروبار ڪرڻ واري سان ڏيڻ ڪيڏو نه مناسب ۽ موزون

سنڌي ٻوليءَ جون حسناڪيون: ڊاڪٽر بشير احمد شاد

لڳي ٿو. بچڙا ڪم ڪرڻ وارو انسان نه فقط معاشري جي نظرن ۾ ڪري پوي ٿو پر الله جي حضور ۾ به گنهگار بڻجي ٿو جنهن ڪري سندس بُرن عملن جي سزا قيامت ۾ کيس ضرور ملندي.

سنڌي ٻوليءَ ۾ اهڙا ڪيترائي غير معمولي اصطلاح ملن ٿا، تنهن ڪري هتي اختصار کان ڪم وٺندي هيٺ اهڙن اصطلاحن جي تشريح کانسواءِ رڳو معنيٰ تي اڪتفي ڪندي مختصر وچور پيش ڪجي ٿي.

آنا انبن ۾ ته بچا پهرن ۾ هئڻ: سڄو ڪارخانو ڊائون ڊول ٿيڻ.

بهشت ۾ دوزخ جي ڍنگري هئڻ: آرام ۾ خلل وجهڻ.

بي حياتي جو برقعو ڍڪڻ: لاهي پائي بيجهڻ.

ٻاهريون پنو رکڻ: مٿاڇرو تعلق رکڻ.

پنهنجي گابي جا ڏند ياد هئڻ: پنهنجي حال جي پوري خبر هجڻ.

چلهر ۾ باهه نه دلي ۾ پائي هئڻ: مفلسيءَ ۾ گذران ڪرڻ.

دمڙيءَ جي دال تي وقت چاڙهڻ: سخت ڪنجوسي ڪرڻ.

ساڳي آويءَ جا نڪر هئڻ: ساڳي خاندان سان تعلق هجڻ.

سڀ کي ساڳي لٺ سان ڪاهڻ: لڄ توڙي اشراف سان ساڳي هلت هلائڻ.

سڱ ڪپائي گابن سان گڏجڻ: توجوان بڻجڻ جي ڪوشش ڪرڻ.

سُوا گڏهه ڦر تي اچڻ: ڪاهي پوڻ - ڌوڪي پوڻ.

سوڙ ۾ چهنبڙيون لڳڻ: زال جي هٿس کي ڦهلائڻ ڪرڻ يا لاڏ ڪرڻ.

سُئيءَ جي پاڪي مان اُٺ لنگهائڻ: ناممڪن کي ممڪن بڻائڻ.

سيني ۾ مارئي ڳائڻ: ڳالهه منجهائجي چوڻ / ڪرڻ.

شهين جي ڪن ۾ هئڻ: گهڻي مشڪل سان ملڻ.

فالودو کائيندي ڏند پڇڻ: سولي ڪم ڪندي تقصان رسڻ.

قبر تي قبر اڏڻ: قرض تي قرض کڻڻ.

قرض کڻي ڪنگڻ پائڻ: قرض کڻي ٺاڻ ڪرڻ.

سنڌي ٻوليءَ جون حسناڪيون: ڊاڪٽر بشير احمد شاد

ڪڻڪ جي مانيءَ لاءِ فولاد جو پيٽ هئڻ: وڏي رتبي يا عهدي لاءِ وڏي حوصلي جي ضرورت هئڻ.

ڪوٽ جي مٿي ڪوٽ تائين پوري هئڻ: جنهن شيءِ مان ڪمائڻ ان تي ئي خرچ ڪرڻ.

ڪڏڙي کي پٽ ڄمڻ: ناممڪن ڳالهه ٿي پوڻ.

ڪري کي تيل ڏئي پري ٿي بيهڻ: جهيڙو هيجرائي پاڻ نڪري وڃڻ.

گپ جو ڪلو هئڻ: بنياد ڪمزور هئڻ.

گونگن جو ڳاڻڻ ٻوڙن جو ٻڌڻ: سڀ ڪم لڪ چوريءَ ۾ ڪرڻ.

لعنت جي لسيءَ تي پلجڻ: بي عزتي جي روزي کائڻ.

ماءُ جو پيٽ ڪنير جي آوي هجڻ: ماءُ جي پٺيان خوبصورت توڙي ڪوڄها ڄمڻ.

ملان جي ڪُني حلال هئڻ: وڏي ماڻهوءَ جو هر ڪو ڪم جائز هئڻ.

هڪ مڻ علم کي ڏهه مڻ عقل ڪپڻ: علم کي سمجهڻ لاءِ عقل جو ضروري هجڻ.

نه ٻاروڻو بچڻ نه ڪتو در تي اچڻ: نه مالدار هجڻ نه چور جو در تي اچڻ.

هاڻيءَ جو بار هاڻي سنڀالڻ: وڏا ۽ غير معمولي ڪم حوصلي وارن کان ٿيڻ.

سنڌي ٻوليءَ ۾

اسمن ۽ فعلن جي بامعنى بيهڪ ۽ تجنيس حرفي توڙي معنوي تضاد وارا اصطلاح

اصطلاح جو استعمال ٻوليءَ جي سينگار جو سبب بڻجي ٿو. هر هڪ ساهتيه يا ستريل ٻولي اصطلاحن سان مالا مال هوندي آهي. جيئن هر ٻوليءَ جي اصطلاحن جو معنى توڙي مطلب جي لحاظ کان پنهنجو پنهنجو رنگ ٿئي ٿو، تيئن انهن جي سٽاءُ ۽ بيهڪ جو به منفرد انداز آهي. سنڌي ٻولي پڻ انهي دولت کان وانجهي نه آهي بلڪ ان جي ڪجهه اصطلاحن جي سٽاءُ جو ته رنگ ئي نيارو آهي، جيڪو ٻين ٻولين ۾ ايڏو نظر نه ٿو اچي. سنڌي ٻوليءَ جي اهڙن اصطلاحن جون جيڪي خصوصيتون مونکي نظر آيون آهن انهن ۾ اسمن ۽ فعلن جي بامعنى بيهڪ ۽ تجنيس حرفي وارا اصطلاح ۽ بيهڪ جي لحاظ کان لفظي توڙي معنوي تضاد وارا اصطلاح اچي وڃن ٿا.

گرامر ٻوليءَ جو بنياد هوندو آهي، جنهن کان سواءِ اها اڻ پوري ۽ ٻُسي ليکي ويندي آهي. ساڳي طرح تجنيس حرفي پڻ ٻوليءَ جي خوبصورتيءَ ۾ اضافي جو باعث بڻجي ٿي.

هيٺ اول سنڌي ٻوليءَ جي اسمن ۽ فعلن جي بامعنى بيهڪ ۽ تجنيس حرفيءَ وارا ڪجهه اصطلاح معنى سميت ڏجن ٿا. اهڙن اصطلاحن جو تعداد بيشمار آهي. هن قسم جا اصطلاح گهڻو ڏٺو ٻن لفظن تي مشتمل آهن، پر ڪن ۾ ٻن کان وڌيڪ لفظ به ڪتب آندا ويا آهن. ڏسبو ته انهن اسمن ۽ فعلن جي بيهڪ توڙي معنى ڀرپور تاثر ڇڏي ٿي. ٻئي طرف انهن ٻن يا ٽن لفظن جو آڏو

سنڌي ٻوليءَ جون حسناڪيون: ڊاڪٽر بشير احمد شاد

وارو حرف ساڳيو هئڻ سبب تجنيس حرفي جي صنعت، اصطلاح ۾ خوبصورتي ۽ رواني پيدا ڪئي آهي.

گهڙيون گهارڻ. — ڪجهه وقت گڏ گذارڻ.

واڳون وارڻ. — واپس موٽڻ.

هينئون هارڻ. — مايوس ٿي ويهڻ.

پيرو پيڄڻ. — وساري ڇڏڻ.

پتيون پڙهائڻ. — گمراه ڪرڻ / برغلائڻ.

کاڳر ڪارو ڪرڻ. — بي لائي محنت ڪرڻ.

سُڪ سارڻ. — سکيا ڏينهن ياد ڪرڻ.

احوال اورڻ. — حال ٻڌائڻ / مدعا بيان ڪرڻ.

ڏوهه ڏيڻ. — ٻي کي قصور وار ڪرڻ.

واجهه وجهڻ. — شدت سان انتظار ڪرڻ.

ڀنگ ڀرڻ. — ڏنڊ ڏيڻ.

نينهن نڀائڻ. — رستو نه ٿوڙڻ / وفادار رهڻ.

گوندر گهارڻ. — غم ۾ گذارڻ.

رنڊاروڙڻ. — وت آهر ڪم ڪرڻ / ٿلهو ڪٽڻ.

ملمه مارڻ. — ڪامياب ٿيڻ / فتح حاصل ڪرڻ.

ميلو مچائڻ. — رنگ رچائڻ.

بيچ پائڻ. — ناتو قائم ٿيڻ.

نورنچوئڻ. — سخت محنت ڪرڻ.

چنگ چورڻ. — ڪوشش جاري رکڻ.

رنگ رچائڻ. — ميلو مچائڻ / رونق وٺائڻ.

ڪڏون ڪوٽڻ. — ٻي کي نقصان رسائڻ لاءِ سوچڻ.

ڏونگر ڏورڻ. — تڪليفون کائڻ.

منهن موڙڻ. — بي رخي اختيار ڪرڻ.
هنجون هارڻ. — تمام گهڻو روئڻ.
روح ريجھائڻ. — دل کي تسلي ڏيڻ لاءِ ڪوشش ڪرڻ.
ڳوڙها ڳاڙڻ. — پڇتائڻ / شرمندو ٿيڻ.
کلي ڪيڪارڻ. — آڌرپاءُ ڪرڻ.
جهوريءَ جهڄڻ. — گهڻو صدمو رسڻ.
ڍڪڍڪڻ. — عيبن تي پردو وجهڻ.
جنگ جوڻڻ. — جدوجهد ڪرڻ.
پير پائڻ. — اچڻ / داخل ٿيڻ.
ٽڳا توڙڻ. — رشتا ناتا ڦٽائي ڇڏڻ.
لنئون لڳائڻ. — جذباتي تعلق قائم ڪرڻ.
لج لاهڻ. — بي شرمو / بي حيا ٿي بيهڻ.
ويگ وجهڻ. — پنهنجي لاءِ آزار پيدا ڪرڻ.
ماري مڃائڻ. — پنهنجي ڳالهه تسليم ڪرائڻ.
لوئي لڄائڻ. — شرمندگيءَ جهڙو ڪم ڪرڻ.
ڏاندڏهڻ. — نڪمي / ڪنجوس ڪي نوائڻ.
دونھين ڏڪائڻ. — وٽ آهر ڪوشش ڪرڻ.
ونگ وجهڻ. — قاسائڻ / هٿيڪو ڪرڻ.
ڏني ڏيڻ. — ذهني تڪليف ۾ مبتلا ڪرڻ.
کپ ڪوڙڻ. — گهڻي وقت لاءِ ترسي پوڻ.
جبل جهاڳڻ. — تڪليف کائڻ.
پهر پچائڻ. — سوچ وڃار ڪرڻ.
آڏواچڻ. — ڪئي جو نتيجو پوڳڻ.
ڍارو ڍرڻ. — بخت ورتڻ.

هٿڙي هٿڻ. — حرفت سان حاصل ڪرڻ.

چپ چورڻ. — اظهار ڪرڻ.

چاڪ چڪائڻ. — ڦٽ اڏيڙي ڇڏڻ / سخت تڪليف رسائڻ.

اوچواوڍڻ. — قيمتي لباس پائڻ.

چرپي چڙهڻ. — سُستيءَ کان ڪم وٺڻ / ٽوٽي ٿيڻ.

لاڪ لاهڻ. — وڏي تعدي ڪرڻ.

لفظي توڙي معنوي تضاد وارن اصطلاحن مان مراد اهڙا اصطلاح آهن جن جا لفظ پنهنجي بيهڪ توڙي معنیٰ جي لحاظ کان متضاد آهن. مثال طور ’قلم هميشه سبتو وهائڻ گهرجي‘ يعني ’قلم ذريعي انصاف ملڻ کپي‘ پر اصطلاح آهي ”ابتو قلم وهائڻ.“ جيڪو ڄڻ ’انصاف جي نفیٰ ٿو ڪري‘. هيٺين اصطلاحن ۾ ’ابتا‘، ’اُبتی‘ ۽ ’اُلتی‘ اهڙا لفظ آهن جيڪي اصطلاح ۾ لفظي توڙي معنوي تضاد جو سبب بڻجي پيا آهن. هيٺ اهڙا چند اصطلاح مثال طور پيش ڪجن ٿا.

اُبتا توپا ڏيڻ. — فضول خرچي ڪرڻ.

اُبتا پير ڪڻڻ. — چڱي چال نه هئڻ.

اُبتا واهڙ ترڻ. — بي سود ڪوشش ڪرڻ.

اُبتو قلم وهائڻ. — انصاف نه ڪرڻ.

اُبتی تسبیح پڙهڻ. — بد دعا ڏيڻ يا پڙهڻ.

اُبتی پتي پڙهائڻ. — برغلائڻ.

اُبتی کاتي وهائڻ. — سخت ظلم ڪرڻ.

اُبتی کاتيءَ سان گهڻ. — ڏاڍو وڻي وڃڻ / وڏو نفعو وٺڻ.

اُبتی گنگا وهڻ. — عام قانون جي اُبتڙ هئڻ.

اُبتی کل لاهڻ. — سخت اذيت ڏيڻ.

اُبتو ڪلمو پڙهڻ. — غلط ڪم ڪرڻ.

اُبتيون وڪون ڪڻڻ. — غلط راه تي هئڻ.

مددي ڪتابن جو وچورو:

1. سنڌي ٻوليءَ جي مختصر تاريخ .. ڊاڪٽر نبي بخش خان بلوچ
2. اصطلاحن جي اصليت.. ڊاڪٽر عبدالڪريم سنديلو
3. ماڻڪ موتي لعل.. ڊاڪٽر ميمڻ عبدالمجيد سنڌي
4. قديم سنڌي ٻولي.. ڪاڪو پيرو مل آڏواڻي
5. سنڌي ٻوليءَ جو بڻ بنياد.. ڊاڪٽر غلام علي الانا
6. سنڌي لغات.. ڊاڪٽر نبي بخش خان بلوچ
7. تحقيق لغات سنڌي.. ڊاڪٽر عبدالڪريم سنديلو
8. سنڌي لغات قديمي.. مرزا قليچ بيگ
9. سنڌي شاعري تي فارسي شاعريءَ جو اثر.. ڊاڪٽر عبدالجبار جوڻيجو
10. سنڌي غزل جي اوسر.. ڊاڪٽر اياز حسين قادري
11. سنڌي پهاڪا ۽ محاورا.. مرلي ڌر جيتلي
12. گل شڪر.. ڪيول رام، ترتيب ۽ تدوين: عبدالوهاب سهتو
13. شاه جو رسالو.. غلام محمد شهنواڻي
14. آفتابِ ادب.. حڪيم فتح محمد سيوهاڻي
15. فيروز اللغات.. (چيائيندڙ: فيروز سنز لاهور)
16. اصطلاحاتِ اصغر.. غلام اصغر
17. انسائيڪلو پيڊيا برتانيڪا

18. ورجيسون پس منظر ۽ ڪارج.. عبدالوهاب سهتو
سنڌي پهاڪا.. لسانياتي ۽ سماجي . ثقافتي اڀياس..
ڊاڪٽر روي پرڪاش